

# پتھر روز اور

خدیجہ مستور



# چند روز آور

35586

نجیب مشہور



نگار خانہ سید محمد نجیب مشہور، لاہور

891.4393

Khadija Mastoor

Chand Rooz Aur. Lahore: Sang-e-

Meel Publications, 1998 .

152p.

1. Urdu Adab. 2. Afsaney. I. Title.

اس کتاب کا کوئی بھی حصہ سنگ میل پبلی کیشنز / مصنف سے باقاعدہ تحریری  
اجازت کے بغیر کہیں بھی شائع نہیں کیا جاسکتا۔ اگر اس قسم کی کوئی بھی صورت حال  
ظہور پذیر ہوتی ہے تو قانونی کارروائی کا حق محفوظ ہے۔

1998

نیاز احمد نے

سنگ میل پبلی کیشنز

سے شائع کی۔

قیمت = /۱۲۰ روپے

ISBN - 969 - 35 - 0566 - 2

سنگ میل پبلی کیشنز

چوک اردو بازار، لاہور فون: 7667970

شوروم: 25 - شاہراہ پاکستان (لوئر مال) لاہور

PHONES : 7220100 - 7228143 FAX : 7245101

Email lhr01660 @ paknet1.ptc.pk

http://www.sang-e-meel.com

کمپائن پرنٹرز، لاہور

(خ)

9-11  
25-11

پیری امی کے نام

خدیجہ مستور



35586

## ترتیب

- 7 -1 دیباچہ (فیض احمد فیض)
- 11 -2 چلی پی سے ملن
- 31 -3 نیا سفر
- 46 -4 ایک خط
- 56 -5 مینوں لے چلے
- 63 -6 محافظ
- 70 -7 تین عورتیں
- 90 -8 سنسان موڑ
- 108 -9 جھینپ
- 123 -10 ٹامک ٹویئے
- 135 11 محاز سے دور

## ویباچہ

”چند روز اور“ خدیجہ مستور کے افسانوں کا تیسرا مجموعہ ہے۔ آج سے کوئی چار برس پہلے ان کا دوسرا مجموعہ ”بوچھار“ کے نام سے شائع ہوا تھا اور جب سے موجودہ ادب کے طلباء کو سبک دست افسانہ نگار کے متعلق کافی تجسس چلا آتا ہے۔ ”چند روز اور“ کی سب سے نمایاں خصوصیت یہ ہے کہ وہ مصنفہ کے دوسرے مجموعے سے کئی بنیادی باتوں میں مختلف ہے۔ میں مختلف کہہ رہا ہوں، بہتر نہیں کہہ رہا۔ اس لئے کہ مجھے خدیجہ مستور کے پہلے افسانوں کی تحقیر مقصود نہیں۔ ہمارے ہاں آج کل عام طور سے یہ ہوتا ہے کہ نوجوان لکھنے والے اپنی ابتدائی تحریری زندگی میں ایک آدھ کتاب لکھ چکنے کے بعد عمر بھر اپنی ہی نقل اتارنے میں مصروف رہتے ہیں، چنانچہ ایک خاص عرصہ کے بعد ان کی تخلیقات میں نمو اور ارتقاء کا عمل دکھائی نہیں دیتا، لیکن ”چند روز اور“ اس بات کی شاہد ہے کہ خدیجہ مستور نے ابھی تک اپنے پہ ذہنی اور فنی ارتقاء کے دروازے بند نہیں کئے، نہ اپنی تحریروں کو تجربات اور مشاہدات کی کسی محدود نوع سے اتنا مخصوص کر لیا ہے کہ ان میں وسعت اور نیرنگی کی صلاحیتیں مفقود ہو جائیں۔

خدیجہ مستور کے ابتدائی افسانوں میں دو تین خوبیاں بہت زیادہ واضح ہیں۔ پہلی خوبی تو یہ ہے کہ انہیں سچ کہنے میں بہت کم دریغ ہوتا ہے۔ نقاد اس خصوصیت کو، حقیقت نگاری یا واقعیت نگاری کہتے ہیں، لیکن واقعیت نگاری کے بھی کئی مدارج ہوتے ہیں۔ جن مصنفوں کو ہم حقیقت نگار کہتے ہیں ان میں بہت کم ایسے ہوتے ہیں جن کا ہاتھ حقیقت کی نقاب کشائی کرنے میں کسی نہ کسی پردے تک پہنچ کے رک نہ جاتا ہو، جو کبھی نہ کبھی اپنی جھجک یا پڑھنے والے کی رعایت سے

واقعیات کے بہت سے مقامات سے آنکھیں میچ کے گزر نہ جاتے ہوں۔ بیشتر مصنف حقیقت کی روشنی میں اتنا لوچ ضرور پیدا کر لیتے ہیں کہ پڑھنے والے کی سطح ذہن میں ان کی تحریر کا سفینہ غیر ضروری ہچکولوں کے بغیر گزر جائے۔ خدیجہ مستور اس بارے میں پڑھنے والے سے بہت کم مفاہمت کرتی ہیں۔ ابتدائی افسانوں میں ان کی یہ ہٹ دھرمی اور بھی اس لئے واضح ہے کہ انہوں نے سچ بولنے کے لئے موضوع بھی ایسا تلاش کیا جس کے متعلق ہم ہمیشہ سے جھوٹ سننے کے عادی ہیں، یعنی عورت مرد کے جنسی تعلقات اور محسوسات، اس معاملے میں وہ دانستہ یا نادانستہ دغا بازیوں اور ریاکاریوں جو مرد عورت ہمیشہ ایک دوسرے سے کرتے چلے آئے ہیں، ہماری ذہنی جذباتی اور سماجی زندگی میں اس قدر پیوست ہو چکی ہیں کہ ان کی پردہ دری مشکل بھی ہے، مقبول بھی، خدیجہ مستور نے ان کے بارے میں بہت سفاکی سے کام لیا ہے۔ جس کے لئے غالباً "مرد عورت میں سے کوئی بھی ان کا شکر گزار نہ ہوگا لیکن اس سفاکی کے باوجود ان کے افسانوں میں درشتی، مردم بیزاری اور انسان دشمنی کا تاثر قریب قریب ناپید ہے، اس لیے ناپید ہے کہ خدیجہ مستور کو انسانی دکھ اور مصیبت سے بہت لگاؤ ہے۔ اس لگاؤ کی وجہ سے "بوچھار" اور "چند روز اور" کے جملہ افسانے ایک خاص نوع کے سوز اور رقت کا احساس دلاتے ہیں۔ یہی خدیجہ مستور کے افسانوں کی دوسری خوبی ہے۔ جنسی معاملات کی منظر کشی میں بھی ان کی نظر لذت کے کسی پہلو کے بجائے ہمیشہ دکھ کے کسی پہلو پر پڑتی ہے۔ یہی وجہ ہے کہ ان کے جنسی افسانے واقعیات کے باوجود عریاں نہیں ہیں اور ان کا صحیح مقصود جسم و دل سے مجبور مخلوق سے ہمدردی ہے، ان کا استہزا نہیں ہے۔

اس سوز اور ہمدردی کا اظہار مصنفہ عام طور سے دو طرح کرتی ہیں۔ پہلی بات یہ ہے کہ خدیجہ کے افسانوں کا منظر عام طور سے نچلے درجے یا ہمارے مفلس طبقوں کے گھٹے ہوئے فلاکت زدہ گھر ہوتے ہیں اور انہی طبقوں سے ان کے بیشتر افراد تعلق رکھتے ہیں۔ بھوک، بے بسی، ناداری اور بے سروسامانی کا یہ مستقل پس منظر، افسانوی افراد کی چال ڈھال اور افعال و اعمال میں اس طرح جھلکتا رہتا ہے کہ ان کی کوتاہیوں اور کمزوریوں سے ہمدردی کئے بغیر نہیں بنتی۔ دوسری بات یہ

ہے کہ مصنفہ ان کوتاہیوں کو بے نقاب کرنے میں کسی پر حکم بن کر نہیں پہنچتیں۔ نہ ان سے کبھی نفرت اور بیزاری کا اظہار کرتی ہے عام طور سے وہ عورت مرد کے جنسی اخلاق کو سماجی ماحول سے اتنا مربوط ضرور کر دیتی ہیں کہ اپنے افعال کے لئے افراد کی ذمے داری بہت حد تک کم ہو جاتی ہے۔

خدیجہ مستور کے افسانوں کی تیسری خصوصیت جزئیات سے ان کا شغف ہے۔ وہ مصوری کم کرتی ہیں اور کشیدہ کاری زیادہ، شاید اسی مناسبت سے ان کی ابتدائی کہانیوں کا طرف بھی محدود ہے، محسوس یہ ہوتا ہے کہ افسانہ نگار نے دور بین سے کسی وسیع منظر کو سمٹانے کی کوشش نہیں کی، بلکہ خوردبین سے ایک نقطے کو پھیلانے کی کوشش کی ہے۔ یہ خوبی بھی ہے اور خرابی بھی۔ خوبی اس لئے کہ یہ طریقہ افسانہ نگار کے مخصوص فن کے لئے نسبتاً زیادہ موزوں ہے۔ خرابی اس لئے کہ اس سے پڑھنے والے کو کشاد دل و دماغ کا وہ احساس نہیں ہوتا جو ادب عالیہ کی سب سے اہم ودیعت ہوا کرتی ہے۔ جزئیات نگاری بیشتر زبان کو بیان کی چابک دستی پہ انحصار رکھتی ہے، اور اس میدان میں خدیجہ مستور یقیناً کمال رکھتی ہیں۔ ان میں ہماری چند اور معروف لکھنے والیوں کی سی چمک اور تیکھا پن تو ہے، ان کی سی یک رنگی اور اتراہٹ نہیں ہے۔

ان میں سے بیشتر باتیں خدیجہ کے نئے اور پرانے افسانوں میں مشترک ہیں۔ واقعیت یا یوں کہئے کہ پردہ دری کا شوق جیسا انہیں پہلے تھا اب بھی ہے۔ ان کے افراد اب بھی مجبور اور بے کس مخلوق ہے جو پہلے تھی۔ تفصیلات اور جزئیات کو اجاگر کرنے میں اب بھی ان کی نگاہ وسیع ہے، زودرس ہے۔ لیکن اب ان کے سماجی اور فنی تصور میں پہلے سے نمایاں فرق دکھائی دیتا ہے۔ اب انہیں محض جنسی جبر و ستم، محض جذباتی فریب اور ریاکاری، محض نجی الجھنوں اور گھریلو سازشوں کے علاوہ ان بنیادی حقائق سے بھی آشنائی ہو چلی ہے، جن کی وجہ سے جملہ ذہنی، جذباتی اور سماجی امراض پیدا ہوتے ہیں۔ وہ اسباب جو مرد کو ظالم اور ہولناک، عورت کو محکوم اور مقہور، گھروں کو تاریک اور بے رونق اور گھرانوں کو جھگڑالو اور خود غرض بناتے ہیں۔ محض افراد کے تجزیہ اور مطالعے سے سمجھے یا سمجھائے



نہیں جاسکتے۔ اس لئے کہ ان کی جڑیں کسی مخصوص سماجی نظام اور طبقاتی ترتیب میں پیوست ہوتی ہیں۔

”چند روز اور“ میں مصنفہ نے انہی زیادہ اہم اور وسیع تر مسائل کی طرف رجوع کیا ہے، جو یقیناً ارتقاء کی اگلی منزل ہے۔ طبقاتی تعلقات اور ان کے سیاسی نتائج یعنی امن، جنگ، فسادات، تعیش اور ناداری، شقاوت اور خلوص، افراد اور واقعات کو کس طرح مختلف صورتوں میں مرتب کرتے ہیں۔ ”چند روز اور“ کا بیشتر موضوع یہی ہے۔ یہ ضرور ہے کہ خدیجہ مستور کو اس نئے مواد کی تراش خراش میں ابھی اتنا ملکہ پیدا نہیں ہوا جتنا انہیں اپنے ابتدائی موضوعات پر ہے، اس لئے انہیں کبھی کبھی واقعات سے ہٹ کر تفسیر و تشریح سے کام لینا پڑتا ہے۔ مثال کے طور پر، فرقہ وارانہ فساد کا المیہ، ”مینوں لے چلے بابلا“ میں افسانوی واقعات بغیر کسی تشریح کے نہایت موثر طور سے واضح ہوتے ہیں لیکن ”ٹامک ٹویے“ میں یہی کچھ بتانے کے لئے طویل مکالموں سے کام لینا پڑتا ہے جس کی وجہ سے فلمی گیتوں کی طرح کہانی کی حرکت اور رفتار رک جاتی ہے۔ اس طرح ان افسانوں میں افلاک زدہ طبقے کی جہد حیات کا سوز اور دکھ بہت شدت سے محسوس ہوتا ہے۔ لیکن اس جدوجہد کا شکوہ اور جلال ٹھیک نہیں دکھائی دیتا۔

ان بنیادی مسائل سے مکمل فنی اور ذہنی تطابق پیدا کرنے کے لئے خلوص، وقت اور محنت تینوں درکار ہوتے ہیں۔ خلوص موجود ہے (جو ”چند روز اور“ میں یقیناً موجود ہے) تو فن کی باقی منازل تک پہنچنے کے لئے گامزن رہنا ہی کافی ہے۔ اس لئے اردو ادب کے شائقین نہ صرف افسانوں کے اس مجموعے سے اپنے دیرینہ تجسس کی تسکین پائیں گے بلکہ خدیجہ مستور کے اگلے مجموعے کا اور بھی تجسس سے انتظار کریں گے۔

فیض احمد فیض

## چلی پی سے ملن

دوسری جنگ عظیم کو چھڑے دو تین برس گزرے، تو بمبئی میں بظاہر تل دھرنے کی جگہ نہ رہ گئی تھی۔ پھر بھی پتہ نہیں کہاں کہاں سے انسانوں کے سیلاب امنڈے چلے آ رہے تھے۔ یہ سیلاب دو قسم کے ہوتے، ایک تو وہ جو دولت سے لدا پھندا ہوتا اور دوسرا وہ جو خالی اینٹھتا ہوا معدہ اور مہنموڑتی ہوئی آنتوں کی وجہ سے بالکل ہلکا پھلکا ہوتا۔ یہ زمانہ بھی بڑا عجیب تھا۔ ہندوستان میں تو خیر سے ہمیشہ کچھ عجیب ہی زمانے رہے۔ مگر یہ تو سب پر فوقیت لے گیا تھا۔ ایک طرف کاروبار کو دھڑلے سے چمکایا جا رہا تھا، تو دوسری طرف روٹی کا ایک ایک ٹکڑا ہما کا سایہ ہو رہا تھا۔ اس کے علاوہ شہروں میں رہنے کی جگہ بھی نہ تھی اور پھر بمبئی۔ اگر جگہ تھی بھی، تو بہت قیمتی پگڑیاں اچھل رہی تھیں۔

ایک فلیٹ کی پگڑی دس ہزار۔ مالک مکان اپنے فیصلے پر نظر ثانی نہ کرتا۔

”ایک ننھے سے کمرے کی پگڑی تین ہزار ہوگی“۔ مالک بے اعتنائی سے

فیصلہ کرتا۔ خدا نے اس پر جنگ کی برکتیں نازل کی تھیں۔ دولت آباد ہو جاتی اور

افلاس سڑکوں پر مارا مارا پھرتا۔ پھر بھی سیلاب آتے رہتے مگر کج بخت کوئی بھی یہ گر

سیکھ کر نہ آتا کہ اگر زمین پر رہنے کی جگہ نہ ملے، تو معلق کیونکر رہا جاسکتا ہے۔

شاید افراتفری اور بھوک اتنا موقع ہی نہ دیتی ہوگی بے چاروں کو اور پھر ایسی

حالت میں بھی کون سوچے جب کہ ہر شخص جانتا ہے بمبئی بہت بڑا شہر ہے اور بہت

بڑا تجارتی مرکز ہے۔ وہاں ملوں کی بے شمار چمنیاں رات دن گاڑھا سیاہ دھواں

اگلتی رہتی ہیں۔ وہاں دولت کی ریل پیل ہے۔ دولت آتی تو تجارتوں میں لگ جاتی

مگر غریب ننگے بھوکے آتے تو مل انہیں اپنے سایہ عطف میں چھپا کر ان سے

چالاک لومڑی جیسا سلوک کرتے وہ دولت میں اضافہ کرتے اور بدلے میں چینیوں سے نکلتا ہوا گاڑھا سیاہ دھواں ان کے چروں پر مل دیا جاتا اور وہ آہستہ آہستہ ایک دائمی شام بن کر رہ جاتے، جنہیں چمکیلی صبح کا منہ دیکھنا نصیب نہ ہوتا۔

اور انسانوں کے ایسے ہی ایک سیلاب میں ایتا اور اس کا ننھا سا خاندان بھی آپڑا۔ ان کا ننھا منسا گاؤں جنگ کی تباہ کاریوں کا نشانہ بن گیا تھا۔ جنگ ہندوستان میں نہ ہو رہی تھی مگر یہ بات بھی نہ تھی کہ ہندوستان اپنے آقا کا وفادار نہ تھا۔ جنگ کے اثرات کہیں زیادہ بڑی جنگ کر رہے تھے۔ ہر طرف منگائی، بھوک اور افلاس۔ لوگ بے موت مر رہے تھے۔ زندہ رہنے کی جدوجہد کون نہیں کرتا۔ موت کو سامنے دیکھ کر کس کا جی نہیں چاہتا کہ بھاگ کھڑا ہو۔ وہ بھی زندہ رہنے کے لئے شہر کی طرف بھاگ آئے تھے لیکن یہاں کہیں سر چھپانے کو جگہ نہ مل رہی تھی۔ یہاں پگڑیاں مانگی جاتی تھیں اور ان کے پاس تو تن ڈھانکنے کے لئے ڈھنگ کی قمیص اور ثابت چولی بھی نہ تھی۔ بہت دن کے بھٹکنے کے بعد انہیں بیٹھنے کا ٹھکانا ملا۔

مضافات بمبئی میں نہ جانے کتنے مزدوروں کے جھونپڑے پڑے ہوئے تھے۔ ایتا کے خاندان کو جو جگہ ملی وہاں اسی کے ہم قوم گھاٹی بستے تھے۔

سڑک کے کنارے ایک چھوٹا سا میدان تھا، جو پہلے بلے سے اٹا پڑا تھا۔ مالک زمین کا ارادہ تھا کہ وہاں بھی ایک ہی نمونے کی چند بلڈنگیں بنوائے گا۔ مگر پھر نہ جانے کیوں اسکیم فیل ہو گئی۔ اس نے یہ زمین مزدوروں کو جھونپڑے ڈالنے کے لئے معقول معاوضے پر دے دی تھی۔ اس طرح اس نے مزدوروں سے ہمدردی بھی کی اور زمین بھی خواہ مخواہ خالی نہ پڑی رہی۔ آم اور گٹھلی کے دام، دونوں نصیب ہو گئے۔ ایتا کے باپ نے بھی مالک سے بات کر کے دوسرے ہی دن اپنا جھونپڑا کھڑا کر لیا۔ بانس کی کھجیوں کی دیواریں اور ٹین کی چھت جھونپڑے میں صرف اتنی ہی جگہ تھی کہ دو چھوٹے چھوٹے پلنگ بچھ جائیں۔ تھوڑا بہت ضروری سامان بھی رکھ لیا جائے۔ جھونپڑوں میں عورتیں سوتیں اور باہر مرد، برسات ہوتی، تو خاندان کے خاندان ننھے ننھے جھونپڑوں میں تلے اوپر گرتے اور رات رات بھر

الووں کی جائیسی کرتے۔

بیٹھنے کا ٹھکانا کر کے جب ایٹا نے اطمینان سے اپنے گرد و پیش دیکھا تو اسے یہ جگہ ذرا بھی اچھی نہ لگی۔ کچھ دور سامنے لوکل ٹرینوں کا چھوٹا سا اسٹیشن تھا جہاں ہر دس منٹ کے بعد چھوٹے چھوٹے ڈبوں کی خوبصورت ٹرینیں آتی جاتی رہتیں۔ کتنے ہی اترتے اور کتنے ہی سوار ہوتے۔ پھر چند منٹوں کے لئے اسٹیشن کا سا بن خالی ہو جاتا اور ہر طرف سناٹا چھا جاتا۔ اسٹیشن سے ایک تپلی سی کچی سڑک میدان کے پاس سے ہوتی ہوئی چوڑی شفاف سڑک کے کنارے ختم ہو جاتی تھی۔ سڑک پر ہر وقت لوگ آتے جاتے رہتے تھے مگر صبح منہ اندھیرے اور شام کو تو میلے کچیلے آدمیوں کا وہ ہجوم ہوتا کہ شانے سے شانہ چھلتا۔ صبح ملوں میں جانے والے مزدور ہاتھوں میں ننھی ننھی پوٹلیاں اور الیمونیم کے کٹوردان تھامے تیزی سے اسٹیشن کی طرف جاتے ہوئے دکھائی دیتے اور شام کو تھکے تھکے لڑکھڑاتے قدموں سے واپس ہوتے۔ میدان کے پاس چھ نئی خوبصورت جہاز جیسی بلڈنگیں بنی ہوئی تھیں، جن میں کرائے دار بے ہوئے تھے۔ بلڈنگوں کے ارد گرد ناریل کے اونچے اونچے درخت تھے۔ بلڈنگوں کے احاطے میں قسم قسم کے پھول لگے ہوئے تھے اور وہاں ایک بڑی عجیب پُراسرار سی خاموشی ڈیرے ڈالے رہتی تھی۔ شفاف چوڑی سڑک پر وقفے وقفے سے خوب صورت کاریں زن سے بھاگتی نظر آتیں، کبھی کبھی وکٹوریہ اور بسیں بھی۔ سڑک کے کنارے دونوں طرف فاصلے سے خوبصورت بنگلے اور بلڈنگیں بنی ہوئی تھیں۔ ان میں سے زیادہ نئی تھیں اور زمانہ جنگ کی پیداوار تاکہ بیچارے کھاتے پیتے لوگ مارے مارے نہ پھریں۔ میدان کے پاس ہی سڑک کے کنارے ایرانی کا ایک بڑا اچھا ہوٹل تھا۔ جہاں قسم قسم کے لوگ آتے جاتے رہتے اور ہوٹل کے ریڈیو پر گیت ہوتے رہتے یا پھر مدہم مدہم آرکسٹرا بجاتا رہتا۔ پھر بھی یہ زومانی سی جگہ ایٹا کو اچھی نہ لگی تھی۔ شاید اس لئے کہ آخر وہ تو ایک اجاڑ میدان میں پڑی تھی جہاں کی کنکریلی زمین اونچی نیچی تھی جہاں دھوانے ہوئے ٹینوں کے جھونپڑے تھے اور میلے چیکٹ کپڑوں میں ملبوس فق چروں والے انسان۔ پھر بھلا ایسا بھی ہوتا کہ بے حد بھوکا کھانے کے خیال سے ہی آسودہ ہو

جائے۔ دوسرے یہ بات بھی تھی کہ ایسا کا پرانا دوست اس کے ساتھ نہ آسکا تھا۔ ورنہ شاید یہ آس پاس کے حسین مناظر کچھ لطف دے جاتے۔ وہ تو جب سے یہاں آئی تھی۔ یکساں گاؤں یاد آ رہا تھا۔ اس کا اپنا لپا پتا گھروندا، جہاں وہ پلی بڑھی اور جوان ہوئی اور اپنا گاؤں، جہاں ناریلوں کے بے شمار درخت تھے، شفاف ندی تھی، آموں کے درختوں کا گھنا سایہ تھا جہاں لہلاتے ہوئے کھیت تھے، کیلوں کے باغ تھے، جہاں اس کے باپ کی آئینوں سے سچی چھوٹی سی دکان تھی جس میں رنگ برنگی چوٹیاں لٹکی ہوئی تھیں۔ کلپ کانٹے اور جوڑوں میں لگانے والے لچکے کے گجرے تھے۔ رنگ برنگی چولیاں تھیں۔ منہ دھونے کا لال ہر صابن تھا اور اس کے باپ کی دکان خوب چلتی تھی۔ وہ لوگ خاصی طرح کھاتے پیتے تھے، مگر پھر جنگ چھڑ گئی اور جیوں جیوں دن بیتے جنگ ہر طرف جھاڑو پھیرنے لگی۔ اس کے باپ کی دکان سارا سارا دن منہ کھولے گاہوں کا انتظار کرتی رہتی۔ پر آنے والا کون تھا۔ کھانے ہی کو نہ تھا تو پھر یہ اوپر کی ٹیم ٹام کہاں سے ہوتی — فصلیں پکتیں، کاٹی جاتیں اور پھر جانے کہاں غائب ہو جاتیں، گاؤں کی رونق بھی دھان گندم کے دانوں کی طرح غائب ہونے لگی۔ ایسا معلوم ہوتا کہ گاؤں میں چڑیلین آہیں بھرتی پھر رہی ہیں۔ لوگ خائف تھے مگر ایسا کو ان باتوں کی اتنی پروا نہ تھی۔ وہاں دیہی تھا۔ وہاں گنگناتی ندی تھی اور وہاں کیلوں کے درختوں کا وہ ہلکا ہلکا اندھیرا تھا۔ جہاں وہ دیہی سے ملا کرتی تھی اور اب اسی اندھیرے کی یاد اس کی نظروں میں دنیا تاریک کئے دے رہی تھی۔ اسی لئے وہ پہلے ہی دن پھوٹ پھوٹ کر روئی تھی۔ حالانکہ اسے معلوم تھا کہ دیہی نے مصیبت کے دنوں میں اپنا مکان مہاجن کے پاس گروی رکھ دیا تھا اور وہ اس کا ترضہ چکا کر جلد ہی آجائے گا۔ مگر محبت میں ذرا سی دوری بھی کیسی پاگل کر دینے والی ہوتی ہے۔ اس لئے جنگ کی تباہ کاریوں کا سب سے عظیم الشان کارنامہ یہی تھا کہ دیہی اس سے جدا ہو گیا تھا۔ اس نے اس دن رو دھو کر جنگ کرنے والوں کو خوب کو سا تھا اور پھر گھنٹوں سوچا تھا کہ بھلا جنگ کیوں ہوتی ہے۔ اس سے کیا فائدہ ہوتا ہے۔ لوگ مرتے کٹتے ہیں اور بس لیکن ایسا کو کون بتاتا کہ صرف لوگوں کے مرنے کٹنے کے لئے جنگ نہیں ہوتی۔ جنگ اس

لئے ہوتی ہے کہ مرنے کٹنے والوں کی لاشوں پر بڑے ٹھاٹ دار سونے کے محل تیار ہو جاتے ہیں۔ ایسے محل جو وہ خواب میں بھی نہیں دیکھ سکتے۔

میدان کی پہلی رات ایسا پر بڑی بھاری گزری۔ رات کو نو دس بجے کے قریب جھونپڑوں سے باہر گھاٹیوں نے دو تین ٹولیاں بنائیں اور تاڑی پینے لگے۔ جب اچھی طرح نشہ آگیا تو کوئی لہک کر گانے لگا، کوئی سسک سسک کر رونے لگا، کوئی آستیں چڑھا کر بے تحاشا گالیاں بکنے لگا اور ایک آدمی نے تو اپنی پیاری سی گدرے گدرے جسم والی عورت کو دھوئیں دھوئیں پیٹنا شروع کر دیا عورت کے بچے رونے چیننے لگے مگر عورت عادی قسم کے مجرموں کی طرح اطمینان سے پٹی رہی۔ دوسری عورتوں نے بڑی مشکل سے بیچ میں پڑ کر اسے بچایا لیکن مرد اپنے منہ پر تھپڑ مار مار کر چیننے لگا اور بیوی کے راز افشا کرنے لگا کہ اس کی عورت اسے بے وقوف بناتی ہے۔ اس سے کہتی ہے کہ تم کمزور ہو گئے ہو، مل جانا چھوڑ دو، میں تمہارے لئے کہیں سے پیسے لاؤں گی، تم پھل کھاؤ، مجھے تم سے محبت ہے۔ تم مجھے جان سے زیادہ عزیز ہو، مگر وہ اس کے پاس نہیں آتی۔ روز رات چپکے سے کوٹھیوں میں چلی جاتی ہے، فوجیوں کے ساتھ اڑ جاتی ہے اور اسے پیسے دے کر ٹر خادیتی ہے، لیکن وہ مل جانا چھوڑ چکا ہے اور پھل بھی نہیں کھاتا۔ وہ صرف تاڑی پیتا ہے اور اس غم میں شدت سے پیتا ہے کہ وہ اس کے پاس نہیں آتی۔ اور اتنا سب کچھ کہہ دینے کے بعد وہ سسک سسک کر رونے لگا۔ پٹی ہوئی عورت بڑی بے تابی سے اپنی ساری کے آنچل سے اس کے آنسو پوچھنے لگی۔ ایسا معلوم ہوتا تھا کہ جیسے وہ پٹی ہی نہ تھی، اسے یہ مار بری ہی نہ لگی تھی لیکن وہ روئے چلا جا رہا تھا۔ پھر عورت بھی اس کے ساتھ رونے لگی اور تمام مدہوش بھی رونے لگے۔ ایسا معلوم ہوتا تھا کہ وہ سب کا اپنا دکھ ہے۔ رات کے سناٹے میں رونے کی آوازیں ایسی خوفناک لگ رہی تھیں کہ توبہ! لیکن جب پاس کی بلڈنگ کے ایک فلیٹ کی کھڑکی کھلی اور ایک موٹے سے چہرے نے گرج کر کہا کہ اگر سالے چپ نہ ہوئے، تو پولیس کو دے دیا جائے گا، تو وہ سب سالے ایک دم چپ ہو گئے۔ سالیوں نے اپنے بچوں کو سینوں سے لگا لیا اور پھر تاڑی کا نشہ اندر ہی اندر گھٹا تو وہ لوگ قے

کرنے لگے۔ پھر ذرا ہی دیر میں سناٹا چھا گیا۔ جنازہ اٹھنے کے بعد کا سا سناٹا۔ ایسا اپنے جھونپڑے سے باہر بیٹھی خوف اور حیرت سے یہ سب کچھ دیکھتی رہی تھی۔ اس نے یہ سب اس سے پہلے کبھی نہ دیکھا تھا۔ اس کا باپ ہفتے میں ایک بار شراب پیتا تھا لیکن اس نے کبھی اپنی بیوی کو نہ مارا تھا۔ وہی تر تھوار شراب پیتا مگر کسی کو نہ ستاتا اور نہ اس کی ماں نے ہی اپنے شوہر کے علاوہ کسی دوسرے مرد سے آنکھ لڑائی تھی۔ اس کے گاؤں میں تو بد معاش عورت اور مرد ایسے نگو بنائے جاتے کہ جدھر نکلتے انگلی اٹھتی۔ ایسا نے جیسے کچھ معلوم کرنے کے لئے اپنے باپ اور ماں کی طرف دیکھا۔ مگر اس کا باپ آنکھیں موندے لیٹا کروٹیں بدل رہا تھا اور ماں آنکھیں پھاڑے نہ جانے کیا سوچ رہی تھی۔ جب ایسا سونے کے لئے لیٹی تو نیند اس سے کوسوں دور تھی۔ نئی جگہ اور پھر گھاٹیوں کی خوفناک حرکتیں یاد کر کے اس کی روح خشک ہو جاتی۔ وہ رات بھر بے چینی سے کروٹیں بدلتی رہی۔ اس کے باپ کی مصنوعی سی کھانسی کی آواز رات بھر آتی رہی اور ماں سوتے میں دیوتاؤں کو یاد کرتی رہی۔

کچھ دن گزرے تو ایسا کو جو خوف جھونپڑوں کے باسیوں سے محسوس ہوتا تھا ختم ہو گیا۔ وہ اس کے لئے نقصان دہ نہ تھے۔ وہ ان سب کی زندگیوں سے تھوڑی بہت واقف ہو گئی تھی۔ ان میں سے اکثر ادھر ادھر سے آکر یہاں بے تھے وہ بھی اسی مصیبت کا شکار ہوئے تھے، جس میں ایسا کا خاندان پھنس گیا تھا۔ گھر بار چھٹے تھے۔ وطن کی پیاری زمین چھٹی تھی، اپنوں اور پراؤں سے ناتا ٹوٹا تھا اور اب وہ یہاں کم کھانے اور زیادہ لڑنے کے لئے اکٹھا ہو گئے تھے۔ مردلوں میں کام کرتے تھے۔ کچھ شہر جا کر خوانچہ لگاتے تھے۔ بوڑھی عورتیں گھر اور بچوں کو سنبھالتی تھیں، جوان لڑکیاں بنگلوں میں، برتن مانجھنے کڑکا کرنے، آیا کا کام انجام دینے اور اسی قسم کے بہت سے کام کرنے جاتی تھیں۔ ان کی تنخواہیں دس بارہ روپے سے زیادہ نہ ہوتیں۔ دو وقت کھانا وہیں سے ملتا۔ بہت سی لڑکیاں جن کے خاندان بڑے تھے، وہ راتوں کو فوجیوں کے پاس چلی جاتی تھیں۔ ان کی مائیں بڑے اطمینان سے جاگ کر ان کی واپسی کا انتظار کرتی تھیں۔ چھوٹے بچے جن کی آوازیں اچھی تھیں وہ

ڈھول اور بانسری پر گا کر آس پاس کی بلڈنگوں سے بھیک میں چند پیسے مانگ لایا کرتے تھے۔ باقی ننگے کھلے بچے سارا دن ادھم ڈھایا کرتے، آپس میں دھینگا مشتی کرتے۔ خون بہتے اور پھر گالیاں بکتے۔ روز رات کو کوئی نہ کوئی ٹولی تاڑی پتی اور شور مچاتی۔ یہاں ایک اور بات ہوتی — یعنی جھونپڑوں کی لڑکیاں جھونپڑوں کے لڑکوں سے ان دنوں شدت سے محبت کرتیں جب انہیں تنخواہ ملنے والی ہوتی۔ پھر ایک ہنگامہ برپا ہوتا۔ بھوکی مائیں چیخ چیخ کر اپنے جوان بیٹوں کو گالیاں دیتیں کہ وہ اپنی یار کو روپے دے آیا، بوڑھی ماں اور چھوٹے چھوٹے بھائی بہنوں کا خیال نہ کیا۔ بیٹے کو گالیاں دے کر جب صبر نہ آتا تو یار لڑکی کو سڑی سڑی گالیاں دی جاتیں۔ بیٹے اٹھ کر ماں کا منہ کھپنے لگتے اور ماں کی بھوکی روہیں تڑپ تڑپ کر کو سے دیتیں۔ ایسا کو اس وقت اپنے اوپر بڑا غرور ہوتا کہ وہ بھی تو ان کی طرح ننگی ہے، بھوکی ہے مگر اس نے اپنی شرافت کو بیچ نہیں دیا اور مارے غرور کے وہ اس وقت ان سب کو بے حد ذلیل سمجھنے لگتی۔ اس سے زیادہ وہ سوچ ہی کیا سکتی تھی۔ اسے پتہ ہی کیا تھا کہ دو چیزیں بڑی خطرناک ہوتی ہیں۔ سرمایہ جمع کرنے کا ہسٹریا جو ساری دنیا کو ہڑپ کر جانے کی سوچنے لگتا ہے اور بھوک جو اپنا سب کچھ بیچ کر پیٹ کی آگ بجھانے کی سوچا کرتی ہے۔ آخر تو بھوک جمع شدہ سرمائے کی کوکھ سے جنم لیتی ہے۔ مگر وہ تو بس دل ہی دل میں برا بھلا کہا کرتی۔

میدان کی زندگی کے کافی دن گزر گئے۔ ایسا کا باپ مل میں نوکر ہو گیا تھا مگر مزدوری چھ جانوں کا پیٹ بھرنے سے قاصر تھی۔ ادھر مصیبتیں تھیں کہ گھٹنے کی بجائے دندناتی بڑھتی چلی آتیں۔ باپ کمزور ہوتا جا رہا تھا۔ پرانی کھلائی ساتھ چھوڑ چکی تھی۔ ایسا کا کسا ہوا جسم بھی پلپلا چلا تھا۔ آنکھوں کے گرد سیاہ حلقے پڑنے لگے تھے اور گیہواں رنگ سنولا گیا تھا۔ بھائی بہن مرجھا گئے تھے۔ بڑھتے ڈیل باڑھ مار گئے تھے مگر سب سے برا حال اس کی ماں کا تھا۔ وہ ہمیشہ کی روگی تھی۔ علاج اور اچھی غذا کے بل پر کام کاج کرتی تھی مگر اب بالکل ہڈیوں کا ڈھانچہ ہو گئی تھی۔ حد سے زیادہ چڑچڑی۔ جھونپڑوں والوں کی تکیہ کلام گالیاں اسے بھی یاد ہو گئیں۔ وہ جب ایسا اور دوسرے بچوں سے ناراض ہوتی تو سالہ سالہ کے خطاب سے نوازتی



رہتی۔ ادھر کچھ دن سے اس نے اپنی کھاٹ سے اٹھنا اور کام کرنا چھوڑ دیا تھا۔ وہ اپنے منہ پر بھنکتی ہوئی مکھیاں بھی مشکل سے اڑاتی اور خرگوش جیسے موٹے موٹے چوہے برتنوں میں کودتے تو وہ ”ہش“ بھی نہ کرتی۔ اگر کسی وقت اٹھتی تو جا کر دوسری عورتوں کے پاس بیٹھ جاتی، باتیں کرتی، گالیاں بکتی اور جو بڑھیاں چرس پیتیں ان کے ساتھ خود بھی دم لگاتی۔ ایسا ماں کو دیکھتی تو حیران ہوتی۔ اس کی تبدیلی پر افسوس کرتی۔ اچھے دنوں کی یاد میں آنسو بہاتی اور پھر وہی کو یاد کرتی۔ یہ تو اس کی عادت ہوئی تھی کہ کام سے فرصت پائی تو وہی کو یاد کرنا شروع کر دیا۔ غم سے فرصت چاہی، تو وہی کو یاد کرنا شروع کر دیا۔ وہ تو ایسا کے لئے ہر درد ہر مرض کی دوا تھا۔ اور اس طرح واقعی اس کا جی ہلکا ہو جاتا۔

اس دن ماں عورتوں کے پاس سے اٹھ کر آئی، تو فوراً ہی ایسا سے تقاضہ کر بیٹھی کہ وہ بھی کسی صاحب کے ہاں نوکری کر لے۔ اس طرح اس کے حصے کا کھانا بچے گا اور دس بارہ روپے کے علاوہ انعام اکرام بھی مل جایا کرے گا۔ گھر میں بیٹھے بیٹھے روٹیاں توڑنے سے کیا فائدہ؟ ایسا نے سنا تو جیسے بھونچکا رہ گئی۔ ماں اسے نوکری کے لئے کہہ رہی ہے جیسے اسے یہ معلوم ہی نہیں کہ بنگلوں میں کام کرنے والی لڑکیوں کی عزت تو صاحب بہادروں کے پاس رہن رکھی جاتی ہے۔ لاکھ زور لگائے لیکن چھٹائے نہ چھٹے۔ ایسا نے تھوڑی دیر چپ رہ کر صاف انکار کر دیا کہ وہ نوکری نہ کرے گی۔ دوسرا کام چاہے ڈلیا ڈھونے کا ہو کر لے گی، نہیں تو بھوکوں مرجانا گوارا۔ ماں نے نکا سا جواب سنا تو ایک دم جھلا اٹھی۔ پہلے تو اسے برا بھلا کہتی رہی، پھر رونے لگی۔ اپنی ایک ایک مصیبت گنا ڈالی۔ ایسا کا دل پیچ اٹھا وہ چپ چاپ ماں کے پاس سے اٹھ آئی اور سارا دن سوچتی رہی کہ کیا کرے اگر وہ نوکری کرے، تو کیا ہے، انسان خود اچھا ہو تو بھلا اس کا کوئی کیا بگاڑ سکتا ہے۔ وہ ان دوسری لڑکیوں کی طرح تو ہے نہیں جو اچھے بھلے راہ چلتوں سے کہتی ہیں کہ دیکھو تم ہمیں چھیڑنا مت ہاں ہم جانتے ہیں کہ تم ہمیں ضرور چھیڑو گے۔ اور پھر آخر بڑے سوچ بچار کے بعد اس نے فیصلہ کر لیا کہ وہ نوکری کرے گی۔ رات جب وہ بستر پر لیٹی تو اسے شدت سے احساس ہونے لگا کہ اگر وہ یہاں نہ آئی

ہوتی جنگ نہ چھڑتی تو کتنا اچھا تھا۔ وہیں اس کے گاؤں میں دیہی سے اس کی شادی ہو جاتی اور پھر وہ بھی ایک مالکن بن کر بیٹھتی — سوچ سوچ کر وہ بڑی دیر تک روتی رہی۔

جب وہ نوکری تلاش کر رہی تھی تو دیہی آگیا۔ وہ اپنا مکان بیچ آیا تھا اور اس نے ایک سیکنڈ ہینڈ گراموفون خریدا تھا۔ ایسا فوراً سمجھ گئی کہ یہ اس کی بہت پرانی تمنا پوری کی گئی ہے۔ اس دن وہ بے حد خوش ہوئی۔ اسے کوئی دکھ نہ تھا اسے یہ جگہ بھی اچھی لگ رہی تھی اور شور و غل تو اسے یوں معلوم ہو رہا تھا جیسے میلہ لگا ہے۔ مارے خوشی کے اس نے یہ بھی طے کر لیا کہ اب بھلا کون نوکری کرتا ہے صاحب بہادروں کی۔ اسے صرف دیہی نے دیکھا ہے اور اسی نے چھوا ہے، وہ لال لال آنکھوں سے خود کو گھوروانے نہیں جاتی۔

رات جب ناریل کے درختوں کے پیچھے چھپ کر وہ دیہی سے ملی تو اس نے اسے سب کچھ بتا دیا انتظار اور بے تابیوں سے لے کر نوکری تک کی بات۔ دیہی نے اسے بڑی تسلی دی کہ اب وہ آگیا ہے۔ گھبرانے کی کوئی بات نہیں، ساری مصیبتوں سے بچا لے گا۔ پھر اس نے اپنے حساب ایک بڑی شاندار فلم کا ذکر کیا کہ کس طرح ہیروئن کو ایک سیٹھ کے ہاں بیچا جا رہا تھا کہ عین وقت پر ہیرو جا پہنچا اور اس نے ہیروئن کو بچا لیا اور پھر ایسا دیہی کے صدقے صدقے ہو گئی۔ بڑی دیر تک وہ ٹھنڈی چاندنی میں اس کی گود میں پڑی رہی۔ لیکن جب زیادہ وقت گزرنے کا احساس ہوا تو اٹھ کر بھاگی۔ باپ اور بھائی بہنیں سوئے پڑے تھے۔ صرف اس کی ماں اپنی کھاٹ پر بیٹھی اونگھ رہی تھی۔ ایسا مارے خوف کے کانپ گئی کہ اب ماں رات گئے واپس ہونے پر ناراض ہوگی۔ ویسے ہی جھلی ہو رہی ہے۔ مگر ماں نے اسے دیکھتے ہی جب یہ پوچھا کہ وہ کتنے روپے لائی ہے اور کس کے پاس رہی تھی تو ایسا کے پیروں کے نیچے سے زمین کھسکنے لگی۔ وہ رنج اور غصے میں لرزتی چپ چاپ اپنی سوئی ہوئی چھوٹی بہن کو کھاٹ کے ایک سرے پر سرکا کر لیٹ گئی اور ماں اسے دیر تک چپکے چپکے گالیاں دیتی رہی کہ جب کچھ لائی نہیں تو پھر گئی کیوں تھی۔

صبح وہ برتن مانجھ رہی تھی اور اس کی ماں کھری کھاٹ پر لیٹی کھلے ہوئے

سیاہ پیٹ پر سے میل کی بتیاں جھڑا رہی تھی کہ دیہی آپہنچا۔ تھوڑی دیر تک تو وہ بیٹھا گاؤں کی باتیں کرتا رہا اور ماں بڑے اشتیاق سے سنتی رہی۔ پھر اس نے اپنے ساتھ ایتا کے بیاہ کی بات چھیڑ دی۔ ایتا نے کنکھیوں سے اسے دیکھ کر ایسے زور سے پتیل کی تھالی پر راکھ رگڑی کہ چمک اٹھی مگر قسمت تو پتیل کی تھالی نہ تھی۔ ماں کا چہرہ ناگواری سے بڑا خبیث ہو رہا تھا۔ اس نے صاف انکار کر دیا کہ وہ ایتا کی شادی نہ کرے گی۔ ابھی تو وہی اس کے دکھ درد کا سہارا ہے۔ جب ایتا کا چھوٹا بھائی جوان ہو جائے گا تب کرے گی شادی۔ دیہی نے بہت سمجھایا کہ وہ اس کی خدمت کرے گا، لیکن نہ مانی۔ اس نے کہہ دیا کہ وہ ایسی تو نہیں کہ سورج سے رات کو روشنی کی امید رکھے۔ وہی شرط رہی کہ ایتا کا بھائی جوان ہو جائے، تب — دیہی رنج اور غصے سے لال ہونے لگا، تو ایتا نے نظروں ہی نظروں میں اسے سمجھایا کہ راضی ہو جائے۔ ایک دو سال میں بھائی مل جائے کیا، پہاڑ ڈھونے کے لائق بھی ہو جائے گا۔ دیہی سر جھکائے چپ چاپ چل دیا۔

ایتا نے نوکری کر لی۔ مالک ایک مشہور گانے والی تھی جو قلم کمپنیوں میں ”پلے بیک“ دیتی تھی۔ کافی موٹی، مگر خوبصورت وہ صبح تڑکے اٹھ کر کالی مرچیں اور نہ جانے کیا الم غلم کھا کر ہار مونیٹیم کا ایک سرکھول کر گھنٹہ بھر ریاض کرتی تھی، اس وقت وہ ایسی عجیب عجیب آوازیں نکالتی کہ محسوس ہوتا غریب کو بڑی سخت تکلیف ہے۔ شدید کرب کا عالم طاری ہے۔ اس کے بعد وہ نہاتی دھوتی، قیمتی ساری پہنتی اور دیر تک میک اپ کرتی اور پھر سرخ پردوں اور سرخ صوفوں والے ڈرائنگ روم میں قسم قسم کے لوگ آنے لگتے۔ گراموفون پر اسی کے ریکارڈ لگا دیئے جاتے۔ اس کی آواز کی تعریفیں ہوتیں۔ اس کے فن کو سراہتے ہوئے زمین آسمان ایک کر دیئے جاتے۔ فن کی روح تک پہنچ پہنچ کر واپس ہوا جاتا۔ پھر اعلیٰ قسم کی شراب کے دور چلتے اور فن کی روح کو گانے والی کے جسم میں سرایت کر دیا جاتا، اس کے فوراً ہی بعد جسم کی پرستش شروع ہو جاتی اور فن کہیں دور پڑا سسکیاں لیتا رہ جاتا۔ ذرا ذرا سے کام کے لئے ایتا کو بار بار بلایا جاتا اور جب وہ گھبرائی ہوئی جاتی، تو لوگ اسے تیز تیز نظروں سے گھورنے لگتے۔ کوئی نہ کوئی

گانے والی کی آنکھ بچا کر ایتا کو آنکھ بھی مار دیتا۔ اور اس وقت وہ لوگ عورت کے سینے کی توہوں باتیں کرتے جیسے پیاز، مولی، گاجر اور ٹماٹر کی بات ہو رہی ہے۔ ایتا پندرہ دن کی تنخواہ چھوڑ کر گھر بیٹھ گئی۔ ماں نے اسے بڑی گھنی گھنی گالیاں دیں۔ پھر بہت سی چرس کے دم لگا کر خوب روئی۔ ایتا بھی خوب روئی اور رات بڑی دیر تک دیہی کے پاس بیٹھی رہی۔ دیہی نے اس سے بھاگ چلنے کو کہا، مگر ایتا نے اپنے ہوش میں اس کی یہ بات ٹھکرا دی۔ اسے دلہن بننے، ڈھول تاشے کے ساتھ شادی رچانے کا شوق تھا اور پھر وہ یہ بھی جانتی تھی کہ بھاگی ہوئی لڑکی اور گھورے میں پڑا ہوا موتی، دونوں برابر ہوتے ہیں۔ دوسرے اسے اپنے باپ سے بیحد محبت تھی، جو آج بھی اسے دیوتاؤں کی طرح پاک معلوم ہوتا تھا اور جواب اس سے اور بھی زیادہ پیار کا سلوک کرنے لگا تھا۔ اسے اپنے بھائی بہنوں سے بھی بہت پیار تھا۔ وہ اپنی ماں سے دور ہوتے ہوئے بہت نزدیک تھی۔ اس نے دیر تک دیہی کو سمجھایا کہ اگر انسان خود اچھا ہو تو کوئی اس کا کچھ نہیں لگاڑ سکتا۔ پھر رات جب وہ واپس لوٹی تو دیہی کے جھونپڑے میں دیر تک ریکارڈ بچتے رہے۔ جیسے وہ شدت غم سے بچنے کے لئے جی بہلا رہا ہو۔ ایتا دیر تک روتی ہو۔

اس نے دوسرا گھر تلاش کر لیا۔ دوسری مالک ایک بھینس جیسی موٹی اور کالی سیٹھانی تھی۔ اس کا بوڑھا شوہر عین جوانی کے عالم میں اسے داغ مفارقت دے گیا تھا۔ وہ اس کی دولت کی تنہا مالک تھی اور اس نے ایک بے حد غریب لڑکا پال لیا تھا۔ لڑکا نو عمر تھا اور برسات کی رت کی طرح خوبصورت تھا پر جانے کیا بات تھی کہ اس کی آنکھوں میں برسات کی نمی اور گھٹاؤں جیسا اندھیرا چھایا رہتا۔ سیٹھانی ایک سخت معلمہ کی طرح اس کی نگرانی کرتی تھی۔ ایک منٹ کو بھی آنکھوں سے اوجھل نہ ہونے دیتی۔ باہر جانا ہوتا تو لڑکے کو ساتھ ہی لے جاتی اور جلد ہی واپس آ جاتی۔ وہ کبھی زیادہ دیر باہر نہ رہتی۔ وہ بے حد خوبصورت کپڑے پہنتی تھی اور بہت گہرا میک اپ کرتی تھی۔ ساتھ ہی ”کالا تمباکو“ کا پان کھاتی تھی۔ وہ بھی اتنی شدت سے کہ اس کے دانت کالے پڑ گئے تھے۔ مسوڑے نیلے پڑ گئے تھے۔ جب وہ منہ کھول کر ہنستی تو سرخی لگے ہونٹوں کے اندر سے جھانکتی بتیسی ایسی معلوم

ہوتی جیسے گھناؤ نے سیاہ زخم سے خون رس رہا ہو۔ ایتا سے وہ بہت مہربانی سے پیش آتی اور اسی لئے ایتا کی رس بھری موٹی آنکھوں نے اس کی بد صورتی کو معاف کر دیا تھا۔ نوکر کافی تھے، اس لئے ایتا کے سپرد بہت معمولی کام تھے۔ کالا تمباکو کا پان لانا۔ لڑکے کے درجنوں جوتوں کو صاف کر دینا اور کمروں کی جھاڑ پونچھ سیٹھانی کے علاوہ ایتا کو لڑکا بھی بڑا سیدھا معلوم ہوا۔ اس نے نہ تو کبھی ایتا کو آنکھ ماری اور نہ گھور گھور کر دیکھا بس سیٹھانی کے پہلو میں دھنسا رہتا۔ ایتا یہاں خوش اور مطمئن ہو گئی، لیکن ابھی دس دن گزرے تھے کہ سیٹھانی نے اسے بلایا اور راز داری کے سے انداز میں اسے اپنے پاس بٹھالیا۔

”ایتا! ہم تمہارا پگار جیادہ کر دیں گا تم ہمارا ایک کام جیاستی کریں گا! ہم تمہارا پگار پچاس روپے کر دیں گا۔“ سیٹھانی نے ایتا کا بھرا بھرا بازو تھپتھپایا اور بڑے پیار سے دیکھنے لگی۔

”بائی جی! ہم تمہارا سوب کام کریں گا۔“ ایتا نے مارے ممنونیت کے سر جھکا دیا اور سوچنے لگی کہ دیویاں یقیناً ایسی ہی ہوتی ہوں گی۔

”تمہارا صاب ہمارے کو بوت پیارا ہے۔“ سیٹھانی نے سرگوشی کی۔ ایتا نے خوش ہو کر سوچا کہ ہر دیوی کو اپنا صاب بہت پیارا ہوتا ہے اسے بھی تو اپنا وہی پیارا ہے۔

”اور اب ہمارے کو نہیں معلوم اب وہ کیسا ہوں گیا ہے۔ ٹھنڈی مٹی مافک، پہلے بوت اچھا تھا۔ ہمارا عمر جیادہ ہے۔ اب تم اس کو چھوئیں تب اچھا ہو جائیں گا سالہ۔ پر تم شریفہ مافک اسے چھوئیں گا۔ آنکھ نہیں لڑائیں گا، تم بہت سیدھا ہے۔ تب ہم تم کو اس کام کو بولا ہے۔ دوسرا سب چھو کری جو آیا چھنال تھا سالہ۔“

”بائی جی! ہمارا پگار دو، ہم کام نہیں کریں گا۔“ ایتا نے سب سمجھتے ہوئے بڑی مشکل سے غصے پر قابو پایا مگر سیٹھانی پھونس میں لگی آگ ہو رہی تھی۔

”تم سالہ لوگ بھوک بھوک چلاتا ہے، تم سالہ لوگ جھوٹا ہوتا ہے۔ کام کہیں گا، تو کریں گا نہیں۔ تم بڑا سیتا ہے اور درد پتی ہے تم سالہ، نہیں ہے پگار

— اور ایتا دس دن کی پگار چھوڑ کر گھر آگئی۔ اس دن ماں نے بے تحاشا گالیاں بکسیں۔ اور کچھ نہیں تو ایتا اسے سیٹھانی کے گھر سے ملا ہوا اچھا کھانا ہی کھلاتی تھی، وہ بھی گیا۔ شاید اسی رنج میں اس نے پاس پڑی ہوئی لکڑی ایتا پر کھینچ ماری، جو اس کے گھٹنے کو چھوتی ہوئی دور جاگری۔ ایتا دیر تک روتی رہی اور جب وہی سے ملی تو سب کچھ چھپا گئی، وہ جانتی تھی کہ اس بار وہی ضرور ضد کرے گا کہ بھاگ چلے مگر اسے تو شادی رچانے کا ارمان تھا۔ نوگز کی ریشمی ساری پہننے اور پھول لگا کر دلہن بننے کی تمنا تھی اور پھر وہ ایسی پتھر کب تھی کہ سب کو مصیبتوں میں چھوڑ کر چلی جائے۔

دو چار دن ایتا نے گھر بیٹھ کر گزار دیئے اور اس طرح کہ جیسے اب اسے کوئی کام کرنا ہی نہیں، لیکن ماں کی گالیاں بڑی خوفناک ہونے لگیں اور اس کے آنسو ہر وقت بننے لگے تو ایتا نے کوشش کر کے پھر کام ڈھونڈ لیا۔ تیسری مالکن بالکل لونڈیا سی تھی، گوری چٹی، پھیکے شلجم جیسی۔ صاحب ادھیڑ عمر کے کھائے کھیلے معلوم ہوتے ہیں۔ پھر بھی وہ دیکھتی کہ مالکن کو صاحب سے عشق ہے۔ وہ صبح نو دس بجے باہر چلے جاتے اور شام کو چار پانچ بجے واپس آتے مالکن ان کے آنے سے ایک دو گھنٹے پہلے سنگھار شروع کر دیتی۔ چہرہ اس خوبصورتی سے سنوارتی کہ سارا پھیکا پن غائب ہو جاتا۔ اگر صاحب کو کبھی آنے میں ذرا سی دیر ہو جاتی تو مالکن بڑی سخت بے چین ہوتی۔ نوکروں سے لے کر اپنی ننھی سی سفید بلی تک سے ناراض ہو جاتی۔ ایتا کو حکم دیا جاتا کہ باہر کھڑے ہو کر صاحب کی کار آتے دیکھے اور اسے اطلاع دے اور اگر ایتا سڑک کی طرف دیکھنے کے علاوہ کسی طرف دیکھتی ہوئی پکڑی جاتی تو پھر اس کی خیر نظر نہ آتی۔ مالکن کی بد مزاجی نے ایتا کو شروع ہی میں بد دل کر دیا تھا۔ لیکن مالکن نے اسے ایک مہینے کی پیشگی تنخواہ دے کر اس کے پیروں میں ”بیڑیاں ڈال دی تھیں۔ ایتا کو یہاں بھی بہت کم کام تھا۔ زیادہ وقت وہ باورچی خانے میں بیٹھی رہتی۔ مالکن کا حکم بھی تھا کہ نوکروں کی جگہ باورچی خانے میں ہے۔ ادھر ادھر پھرنے کی اجازت نہیں تھی۔ بس پورے وقت کوئلے کے جلنے کی بو سونگھو، دھواں کھاؤ اور لہسن پیاز کی جھار سے آنسو بہاؤ۔

مالکن کا پرانا باورچی اور بھرا ہر وقت آپس میں باتیں کرتے رہتے۔ ان کی باتوں سے اسے معلوم ہو گیا کہ اس کے صاحب پہلے بڑے بد معاش تھے۔ ان کی ایک بیوی ایسے ہی سبز صوفوں پر بیٹھے بیٹھے خزاں کی نذر ہو گئی تھی۔ دوسری بیوی صاحب کا انتظار کرتے کرتے بھاگ گئی تھی، لیکن اب صاحب کے کان ہو گئے تھے۔ وہ اپنے اس ڈھلتی عمر کے سہارے کا بہت خیال رکھتے تھے۔ لیکن مالکن کو کیونکہ پہلے کی باتیں معلوم تھیں، اس لئے وہ صاحب پر بھروسہ نہیں کرتی تھی۔ ہر وقت بے چین، ہر وقت تڑپی تڑپی سی۔

باورچی خانے کی فضا ایتا کو اچھی نہ لگ رہی تھی۔ باورچی بڑا بکو اسی تھا وہ ایک سانس میں ڈھیروں باتیں کرتا۔ بڑی بے ہنگم شرابیوں جیسی ہنسی ہنستا اور خوب کس کے گالیاں بکتا۔ اسے تو وہ بڑا بد معاش معلوم ہوا اور جب وہ اس سے مہربانی سے بولتا تو وہ اور بھی بدکتی، لیکن ایک دن جب بیرے نے ایتا کو آنکھ ماری تو باورچی نے اسے آڑے ہاتھوں لیا۔ جی بھر کے بیرے کو گالیاں دیں۔ نوکری سے الگ کرانے کی دھمکی دی اور جب تک بیرے سے کان نہ پکڑوا لئے پیچھا نہ چھوڑا۔ اس دن ایتا کو معلوم ہوا کہ یہ گالیاں بکنے والا بد معاشوں جیسی صورت والا باورچی دل کا کتنا اچھا ہے۔ پھر جب وہ ایتا سے مہربانی کا سلوک کرتا، تو وہ بہت خوش ہوتی۔ کبھی کبھی اپنا دکھ درد بھی اس سے کہنے لگی۔ باورچی بچایا ہوا دودھ، ڈبل روٹی اور اپنے حصے کا بھی تھوڑا سا کھانا ایتا کو زبردستی دے دیا کرتا کہ وہ اپنے گھر لے جائے۔ ایتا انکار کرتی، تو وہ بڑی شفقت سے اسے بہت سی گالیاں دیتا۔ پھر ایتا کو لیتے ہی بنتی۔

اسے یہاں رہتے ہوئے ایک مہینہ ہو گیا۔ وہ باورچی کی محبت اور شفقت کے سائے میں بڑی خوشی اور حفاظت محسوس کرتی تھی۔ لیکن ادھر اسے اس مسرت سے بھی بے نیاز ہو جانا پڑا۔ دو چار دن سے وہ دیکھ رہی تھی کہ شام کو جب دیہی مل سے واپس آتا تو جھونپڑوں کی لڑکیاں اس کے جھونپڑے کے ارد گرد منڈلانے لگتیں، چہلیں کرتیں، ریکارڈ بجانے کی فرمائش ہوتی۔ دیہی بھی ہنستا اور کبھی کبھی ریکارڈ بھی بجا دیتا۔ ایتا کے سینے پر سانپ لوٹ جاتا۔ اس نے لڑکیوں کو

جی ہی جی میں خوب گالیاں دیں۔ دہی سے بھی شکایت کی مگر اس نے بڑے پیار سے اسے سمجھا دیا کہ وہ دنیا کی ہر چیز کے بدلنے کا خیال کرے مگر دہی کے لئے یہ نہ سوچے۔ بات کوئی نہیں ہے۔ یہ صرف اس کا شبہ ہے۔

پھر بھی بات بڑھتی جا رہی تھی۔ ایک لڑکی جو ریشمی چولی پہنتی اور بڑے ٹھسے دکھاتی۔ دہی سے گراموفون مانگ کر لے گئی اور دیر تک اپنے جھونپڑے میں بجاتی رہی۔ ایتا کو بے حد دکھ ہوا، وہ دہی کے جھونپڑے اور اس کی ہر چیز کا مالک اپنی ذات کو سمجھتی تھی۔ پھر مالکن سے کچھ پوچھے بغیر اس کی چیزیں ادھر ادھر ہونے لگیں۔ کیسے دکھ کی بات تھی۔ وہ ہر وقت رنجیدہ رہنے لگی تھی۔ ایسے عالم میں جیسی کچھ مایوس کن باتیں سوچی جاتی ہیں، بس وہی سوچا کرتی۔ یعنی یہ دنیا بھی کیا ہے۔ یہاں محبت کرو اور بدلے میں بے وفائی کے پتھر سر پر مار کر پاگل ہو جاؤ۔ ایسی اور بہت سی باتیں، لیکن وہ یہ نہ سوچتی کہ اگر وہ اپنے خاندان کا پیٹ پالنے کے لئے دہی کی مسرتوں کا گلا کاٹ سکتی ہے تو آخر وہ بھی اس سے مایوس ہو سکتا ہے۔ پھر غم و آلام کے اندھیروں میں اگر ذرا سی مسرت کی کرن آجائے، تو آخر ادھر کیوں نہ دوڑ پڑے۔ پھر ایسی حالت میں جب کہ دوسری کرنیں، پہلی کرن سے بظاہر زیادہ چمک دار ہوں۔

وہ لڑکیاں شام کے وقت اپنی اکلوتی، اچھی ساریاں اور ریشمی چولیاں پہنتیں، کبھی کبھی جوڑے میں پھولوں کا گجرا بھی لگا لیتیں۔ ان کی حرکتوں میں لوٹ لینے اور چھین لینے کا گھٹیا پن تھا۔ تو کیا زندگی کا ثبوت تو دیتی تھیں۔ ایک ایتا تھی اجاڑبال۔ غذا کی کمی سے مرجھایا ہوا چہرہ۔ مسکی ہوئی یک و تنہا ساری جسے دھونے کی بھی فکر نہ ہوتی۔ دہی کو جو حسن اور جوانی دکھا چکی تھی۔ آج بھی اسی کے پھندے میں گرفتار دیکھنے کی تمنا تھی اور ہر وقت اسی غم میں گھلا کرتی۔ اسے یوں اداس دیکھ کر باورچی پریشان ہو جاتا۔ اس سے لاکھ پوچھتا کہ کیا ہے مگر وہ کچھ نہ بتاتی۔ ایک دن باورچی کھانا پکانے کے بعد ایتا کے سر ہو گیا۔

”آج تو تجھے بنانا پڑے گا کہ کیوں چپ رہتی ہے اور نہ بتایا تو تیری ایسی

تیس سالی۔“ باورچی نے بڑی شفقت سے ایتا کے سر پر ہاتھ پھیرا۔ ایتا پھوٹ



پھوٹ کر رونے لگی اور جب ذرا جی ہلکا ہوا، تو باورچی کو سب کچھ بتا دیا، کوئی راز دار ہو تو غم بٹ جاتا ہے۔

”اور اب ہم جنگی کو خلاص کر دیں گا کھانسا ماں۔“ ایتا نے اپنا فیصلہ سنا دیا۔

”تو سالی زندگی ختم کرے گی، چوٹی پکڑ کر کھینچ لاؤں گا، تو بھی ٹھاٹھ کرایہ اجاڑ صورت لے کر پھرتی ہے۔ نہ کھاتی ہے نہ پیتی ہے۔ خوب کھایا کر بہت سا، اور ایک تنخواہ بچا کر ساری خرید ایک پھڑکتی سی چولی لے اور سالی شرافت کو ایک طرف رکھ دے۔ ناز نخرے دکھا اسے، نہیں تو سالیاں اسے جھٹک لے جائیں گی۔“ باورچی نے ایک ہی سانس میں اسے اتنے بہت سے گر سکھا دیئے۔ ایتا کے دل کو صرف ٹھاٹھ کرنے کی بات لگ گئی۔

”پر کھانسا ماں ایک پگار میں ساری کہاں سے آئیں گی؟“ ایتا نے بے بسی سے کہا۔

”ایک تنخواہ تیری اور ادھی مجھ سے لے، قرض نہیں ویسے ہی لے، سالی تو میری بیٹی برابر ہے، اور پھر چل میرے ساتھ خریدنے۔“

”اور تو کیا کرے گا خالی جیب، ہم کو نہیں مانگتا تیری پگار۔“ ایتا نے مارے محبت کے منہ بسور کر انکار کر دیا۔ لیکن جب خانسا ماں نے بہت سی گالیاں دیں تو ایتا راضی ہو گئی۔ دراصل وہ دل سے بھی یہ چاہتی تھی کہ اسے زبردستی راضی کر لیا جائے۔ پھر خانسا ماں نے اسے مکھن اور ڈبل روٹی کھلائی اور سر میں ڈالنے کے لئے اپنا گھٹیا قسم کا خوشبودار تیل دیا۔

پہلی تاریخ کو ایتا نے ماکن سے تنخواہ مانگی تو اسے معلوم ہوا کہ اس کی ماں پہلے ہی آکر تنخواہ لے جا چکی ہے۔ وہ خانسا ماں کے پاس آئی اور پھوٹ پھوٹ کر رونے لگی۔ خانسا ماں تھوڑی دیر تک چپ بیٹھا رہا۔ ایسا معلوم ہوتا کہ اب تو وہ بھی بے بس ہے۔ اس کی بھی تو بیوی تھی اور بچے۔ شاید وہ یہی کچھ سوچ رہا ہو گا۔ جبھی اس نے ایک گالی بھی نہ کی۔ پھر ذرا دیر بعد اس نے ایتا کے آنسو خشک کیے۔ اس کے سر پر ہولے ہولے تھکیاں دیتا رہا۔ اس کے بعد اس نے اپنا صابن نکال

کر دیا کہ وہ ساری دھو کر پہن لے۔

خاناماں نے ساری خریدنے کی پھر بات نہ کی، لیکن ایتا ہر وقت سوچا کرتی کہ وہ کیا کرے۔ بی بی ناریل کے درختوں کے پیچھے اسے کبھی کبھی ملتا مگر وہ محسوس کرتی کہ وہ بدل گیا ہے۔ اسے پہلی سی بات نظر نہ آتی۔ اسے ہر وقت یہی محسوس ہوتا کہ وہی اس کے ہاتھ سے نکلا جا رہا ہے۔ اسے بچانے کے لئے اس کو ٹھاٹ باٹ کی ضرورت ہے۔ وہ اپنی مالکن کو روز نئی نئی چمکتی ہوئی ساریاں پہنتے دیکھتی تو اس کے کلیجے میں ہوک اٹھتی۔ اس نے ان دنوں اکثر ایسے خواب دیکھے کہ مالکن نے اسے ایک ساری دے دی ہے۔ جسے پہن کر وہ بالکل دلہن معلوم ہو رہی ہے، لیکن جب آنکھ کھلتی تو وہی بوسیدہ ساری اس کے جسم پر ہوتی جس کا رنگ روپ بگڑ چکا تھا۔ خواب کی اس تعبیر پر اسے بڑا دھکا لگتا۔ اور جب کچھ بن نہ پڑتا تو اپنی بد نصیبیوں کی ذمہ داری دیوتاؤں کے سر ڈال دیتی۔ یہ سب اسی کا کیا ہوا ہے کہ ایک کو درجنوں ساریاں دے دیں، کوٹھیاں اور کاریں دیں۔ کہ خوب ٹھاٹ سے ایکسیڈنٹ کرو اور کسی کو ایک ساری بھی نہ دی۔ ایک ڈھنگ کا جھونپڑا بھی نہ دیا۔ اسے دیوتاؤں سے بڑی سخت شکایت ہوتی۔ اس بے انصافی پر، اور اسے اصل بے انصافوں کا پتہ بھی نہ چلتا۔ حالانکہ ایک بار باورچی نے اس کی باتیں سن کر کہا بھی تھا کہ سالی! خدا تو سب کو ایک نظر سے دیکھتا ہے۔ اس کا کیا قصور، یہ سب انسانوں کا کیا دھرا ہے۔ لیکن ایتا کو باورچی کی بات اچھی نہیں لگی تھی۔ گاؤں سے لے کر یہاں تک جانے کتنے امیروں غریبوں سے یہی سنتی آئی تھی کہ سب خدا کی مرضی ہوتی ہے۔ جسے جو چاہے بنا دے اور باورچی خدا سے یہ حق چھینے لیتا تھا۔ جیسے انسان کی طاقت خدا سے بڑھ گئی۔

صاحب اور مالکن سینما کا آخری شو دیکھنے گئے ہوئے تھے۔ خاناماں انگیٹھیوں میں تھوڑے سے کونلے جلائے بیٹھا تھا کیونکہ صاحب کھانا کھا کر نہیں گئے تھے۔ اس وقت تک اسے انتظار کرنا تھا۔ ایتا کھانا کھا چکی تھی اور اس کا جی چاہ رہا تھا کہ بس اب جلدی سے بھاگے۔ کہیں اسے جانے میں دیر نہ ہو جائے جو وہی انتظار کرتا ہوا چلا جائے۔ اس نے خاناماں سے جانے کی اجازت مانگی اور پھر

کتب خانہ

35586

حسب معمول جانے سے پہلے خواب گاہ میں جا کر صاحب اور مالکن کے بستر ٹھیک کرنے لگی۔ بستر کی شکنیں مٹا رہی تھی، لیکن اس کی ساری توجہ سنگھار میز کے قریب رکھے ہوئے اسٹول پر تھی۔ جہاں مالکن کی وہ ساری پڑی ہوئی تھی، جو سینما جاتے ہوئے اس نے تبدیل کی تھی۔ ساری کا سنہرا کام بجلی کی روشنی میں کرنوں کی طرح چمک رہا تھا۔ ایتا نے ساری کو بڑے پیار سے چھوا۔ اس کا ایک سرا سر پر ڈالا اور پھر آئینہ دیکھا۔ کیسا خوب صورت لگ رہا تھا۔ ساری پہن لینے کی شدید تمنا جاگ اٹھی۔ اس نے سوچا کہ جب تک مالکن واپس آئیں وہ ساری پہن سکتی ہے۔ دیہی سے مل سکتی ہے اور ان کے آنے سے پہلے یہ ساری وہ باہر کھڑکی کے ذریعے اندر ڈال سکتی ہے بھلا کسی کو کیا پتہ چلے گا۔ اس خیال کے ساتھ ہی اس نے خواب گاہ کے دروازے اندر سے بند کر لئے۔ جلدی جلدی مالکن کی ساری اور بلاؤز پہن لی۔ اس نے چوری نہیں کی تھی پھر بھی اس کا دل تیزی سے دھڑک رہا تھا۔ پاؤں کانپ رہے تھے۔ اس نے آئینے میں دیکھا اور فیصلہ کیا کہ وہ مالکن سے بھی اچھی لگ رہی ہے۔ اس نے تھوڑا پاؤڈر نکالا اور منہ پر مل لیا۔ اچھی طرح ملنے بھی نہ پائی تھی کہ خانساماں کی آواز آئی ایتا — سالی ایتا — ایتا چوروں کی طرح دبے پاؤں بھاگی۔ خواب گاہ سے غسل خانے اور ادھر سے باہر۔ باہر جا کر وہ چپکے سے ناریل کے درختوں کے پیچھے ریگ گئی۔ دیہی وہاں نہ تھا، وہ اس کا انتظار کرنے لگی۔

پورا چاند جیسے وسط آسمان پر چمک رہا تھا۔ جھلملاتی ہوئی ساری، پاؤڈر کی خوشبو، اور دیہی کا خیال اسے مدہوش کئے دے رہا تھا۔ وہ سوچ رہی تھی کہ جب دیہی آئے گا تو اسے دیکھ کر کتنا خوش ہوگا۔ وہ اس سے کہے گا کہ ایتا تو دنیا میں سب سے زیادہ خوب صورت ہے۔ وہ اسے ان چڑیل لڑکیوں کا طعنہ دے گی۔ پھر وہ اس سے کہے گی کہ آج وہ اس کی دلہن بن کر آئی ہے۔ وہ اسے پیار کرے گا۔ لپٹائے گا، تو وہ اسے ذرا بھی نہ روکے گی۔ آخر تو وہ اسی کی ہے۔

لیکن جب بیٹھے بیٹھے نہ جانے کتنی دیر ہو گئی تو سارے رنگین خیالات ہوا ہونے لگے۔ پرانی ساری جسم کو نہ لگ رہی تھی۔ اس پر یہ خوف کہ کہیں صاحب

واپس نہ آجائیں۔ جانے کتنی دیر ہو گئی ہوگی۔ جھونپڑوں تک میں اب شور نہیں ہو رہا تھا۔ پھر سوچتی کہ آج یوں ہی سب چپ ہوں گے۔ آج وہ جلدی آگئی ہوگی۔ دہی کو کوئی کام لگ گیا ہوگا۔ وہ آتا ہی ہوگا۔

جھونپڑوں کی طرف سے اچانک شور بلند ہوا۔ مالک کے بیرے کی تیز آواز آرہی تھی۔

”سالی، بانی جی کی ساری چرا کر لے آئی۔ صاحب پولیس میں دیں گے تب مالوم پڑیں گا۔“

”ایتا یہاں نہیں ہے وہ اور ہی کہیں کو ہوں گا۔ ساری وہ نہیں چرائیں گا، ادھر ہی کو رکھا ہوں گا۔“ ایتا کے باپ کی آواز آئی۔

”چور ہو تم سب سالوں۔ صاحب تمہارا سب کا جھونپڑا ادھر سے ہٹا دے گا ایتا کو ڈھونڈنا مانگتا، نہیں تو ابھی پولیس کو لائیں گا۔“ بیرے کی آواز بہت تیز تھی۔ ایتا اپنی جگہ پر جیسے جمی بیٹھی تھی۔ سر چکرا رہا تھا۔ کانوں میں جیسے طوفانی آندھی کی آواز ابھر رہی تھی۔ وہ خوف و دہشت میں لدی پھندی۔ بغیر کچھ سوچے ادھر سے اٹھ کر بھاگنے لگی۔ اسے محسوس ہو رہا تھا کہ جیسے کوئی اس کا پیچھا کر رہا ہے۔ اسے پکڑنے کے لئے آ رہا ہے۔ وہ گانے والی کے بنگلے میں کھلا پھانک دیکھ کر گھس گئی۔ کمروں میں روشنیاں تھیں مگر باہر اندھیرا تھا۔ وہ گیراج میں کار کے پیچھے چھپ کر بیٹھ گئی۔ دل فلا بازیاں کھا رہا تھا اور ابھی وہ دم بھی نہ لینے پائی تھی کہ جوتوں کی تیز چاپ ہوئی۔ پھر کوئی گیراج میں آگیا۔ ایتا نے دیکھا کہ وہ گانے والی کے ہاں آنے والوں میں سے ایک شخص تھا۔ جسے وہ دیکھ چکی تھی۔

”کون؟ او ایتا۔ یہ ٹھاٹ ہیں۔“ اس نے ٹارچ کی روشنی میں اچھی طرح ایتا کا جائزہ لیا۔ اب اس کی چوری پکڑی گئی۔ اس خیال نے اسے بے ہوش سا کر دیا۔

”بیٹھے گی کار میں؟“ آدمی نے آگے بڑھ کر اس کے سینے پر ہاتھ رکھ دیا۔ ایتا کے منہ سے کوئی آواز نہ نکلی۔

”پاری، میری جان!“ آدمی نے اس کی کمر میں ہاتھ ڈال کر اسے کار کے

اندر دھکیل دیا اور پھر کچی سڑک پر دو جھٹکے کھانے کے بعد کارزن سے پکی سڑک پر  
 دوڑ گئی۔

## نیا سفر

جاڑوں کے مسکراتے ہوئے ننھے ننھے دن، چمکتی ہوئی گرم گرم دھوپ ناچتی گنگناتی فضا میں۔ جانے یہ سب کہاں اور کس کے لئے تھیں۔ یہاں تو ایسا لگ رہا تھا کہ دن روتے بسورتے پہاڑ ہیں۔ فضا میں اونگھ رہی ہیں۔ وقت کچھوے کی مانند رینگ رہا ہے اور ماحول میں ویران اداسی رچی ہوئی ہے۔ حالانکہ اس وقت تلے اوپر کے دونوں بچے صحن میں گولیاں کھیل رہے تھے۔ نشانہ غلط ہونے پر بے حد ہلکے پھلکے انداز میں رنگین گولیوں کو بھاری بھاری گالیاں دے کر خاصا ادھم ڈھا رہے تھے۔ بچوں کا باپ صحن کے ایک کونے میں پڑی ہوئی جھلنگا کھاٹ پر لیٹا ایک بیڑی سے دوسری بیڑی سلگا رہا تھا۔ وقفے وقفے سے کھانتا، پھر کھنکارتا اور تلے اوپر رکھے ہوئے پاؤں زور زور سے ہلانے لگتا۔ بچوں کی ماں ایک ننھی سی جان کو دھوپ میں بیٹھی دودھ پلا رہی تھی۔ بچہ کسی کسی وقت دودھ چھوڑ کر غوں غاں بھی کر رہا تھا اور بچوں کی بوڑھی دادی اپنے بیٹے کے پلنگ کے پاس بچھے ہوئے بورے پر بیٹھی سلانی کی قمیص میں کھپاکھپ سوئیاں بھونک رہی تھی۔ پھر بھی عجیب سی ویرانی اور اداسی کھیلتے ہوئے بچوں سے بڑھیا تک پر چھائی ہوئی۔

جیتنے والا لڑکا مارے خوشی کے زور سے چیخا اور ہارنے والے کی گالیاں ایک دم خوفناک ہو گئیں۔ اس کا چہرہ کہہ رہا تھا وہ سخت ناراض ہے۔

”چپ رہو کتے کے پلو۔ کان کھائے لیتے ہیں سالے۔“ باپ نے بیڑی کا ایک لمبا کش لگاتے ہوئے قبر بھری نظروں سے لڑکوں کی طرف دیکھا مگر کتے کے پلوں کے کان پر جوں بھی نہ رینگے اور پلوں کے باپ نے ایک بیڑی سے دوسری بیڑی سلگالی۔

”سالے گالیاں بکتے ہیں — ان کی ماں — یہ دنیا میں اور کیا کریں گے۔ بس یوں ہی بہن۔۔۔ گالیاں بکتے بکتے قبر میں سو جائیں گے۔“ — وہ آہستہ آہستہ بڑبڑانے لگا۔

”انہیں اسکول سے کیوں اٹھا لیا؟ اسی لئے ناکہ پڑھ لکھ کر انسان بن جائیں گے؟“ وہ اپنی ماں کی طرف غصے سے دیکھنے لگا۔

”لے بس رہنے دے — وہ تو گالیاں بک رہے ہیں اور تو نے پھول بکھیرے ہیں بکنے دے، پہلے تو ہیں۔ کب کے بھوکے ہیں بیچارے، جو آفت مچادی نا تو پتہ چلے گا۔ صبح کی ٹکڑا ٹکڑا روٹی کھائے ہوئے ہیں اور اب ایک بیج رہا ہوگا۔ وہ رہی دھوپ۔“ بڑھیا مامتا بھرے غصے سے بیٹے کو دیکھنے لگی۔

”ہاں — بکنے دو گالیاں — میں کہتا ہوں کیوں نہیں جاتے اسکول؟ اس لئے کہ آنکھوں سے او جھل نہ ہوں مامتا پھٹتی ہے۔“ وہ جاہل عورتوں کی طرح ہاتھ منکانے لگا۔

”مامتا نہیں پھٹتی، تیری جیب پھٹ گئی ہے۔“ بڑھیا ایک دم تیز ہو گئی۔ ہے پلے کوڑی، نام کا مفت اسکول ہے، مگر مہینے میں دس خرچ بتائے جاتے ہیں، اور پھر کاپیاں قلم کہاں سے لاؤں۔“ بڑھیا نے قمیص ایک طرف رکھ دی اور ملامت بھری نظروں سے بیٹے کو دیکھنے لگی — ”ہیں خواہ مخواہ باتیں بناتا ہے بس۔“ وہ زیر لب بڑبڑائی اور وہ جیسے لاجواب سا ہو کر رہ گیا۔ لیکن اس کے چہرے پر سخت بیزاری چھانے لگی۔ کچھ ایسی بیزاری کہ لگتا بس ایک ہی جست میں اپنی روح کو جسم کے پنجرے سے آزاد کرا کے آسمان سے آگے بھاگ جائے گا۔ وہ اس دنیا میں ہرگز نہیں رہنا چاہتا ”چھٹانک چھٹانک بھر کے بچے سیر سیر بھر کی گالیاں بکیں اور کوئی انہیں تنبیہ نہ کر سکے۔“ اس لئے کہ وہ بھوکے ہیں اور کوئی انہیں روٹی نہیں دے سکتا۔ مگر یہ گالیاں نہیں بکیں گے سالے۔ میں سر توڑ ڈالوں گا اور — اور —“ وہ جانے اور کیا کہتا کہ بڑھیا بیچ میں بول اٹھی۔

”خدا کے لئے اس وقت چپ رہ۔ تیرا کیا جائے گا، رلا کر باہر چلتا بنے گا، بس میں بہلاتی رہوں گی اور یہ قمیص بھی پوری نہ ہوگی تو پھر کنکر پتھر باندھ دوں گی

ان کے پیٹ پر؟ بابا میں ہاتھ جوڑتی ہوں پھر نصیحتیں کر لیجیو۔ اور بڑھیا نے سچ مچ بیٹے کے آگے ہاتھ جوڑ دیئے۔ لڑکوں کے رونے اور کھانے کا مطالبہ کرنے کے خیال ہی سے اس کے چونٹیاں کاٹنے لگیں۔ بیٹے نے ماں کو غصے اور بیزاری سے دیکھ کر اس کی طرف سے کروٹ بدل لی اور بڑھیا نے دل ہی دل میں خدا کا شکر ادا کرتے ہوئے قمیص اٹھالی۔ بلا آتے آتے ٹل گئی تھی۔ ورنہ بیٹے کی حالت تو وہ خوب جانتی تھی کہ کس قدر جھلا ہو گیا ہے۔ ریلوے کے مزدوروں کی چھانٹی میں کیا آیا کہ انسانیت کے دائرے سے ہی خارج ہو گیا۔ شروع شروع میں تو یہ تھا کہ دکھ درد دور کرنے کی فکر میں گھلا کرتا۔ ”کیا کرے اور کیا نہ کرے۔“ کے چکر میں پھنسا رہتا۔ پھر کچھ دن گزرے، تو دکھ درد دور کرنے کی بجائے ہر دم چڑچڑانا شروع کر دیا۔ ساتھ ہی بیڑیوں کی تعداد بڑھنے لگی۔ پھر اور دن بیتے تو ہر وقت گھر سے باہر رہنا شروع کر دیا، ایک ذرا دیر کو گھر آتا تو معلوم ہوتا کہ بھونچال آگیا ہے، یہ پھینک وہ جھٹک۔ ایک بیڑی سے دوسری بیڑی سلگائی جا رہی ہے اور دھوئیں کے ساتھ ساتھ گالیاں بکی جا رہی ہیں۔ چھانٹی میں آنے سے پہلے بھی کچھ زیادہ سکھ سے نہ بسر ہو رہی تھی۔ پیٹ بھر گیا ہے تو تن ننگا ہے اور اگر تن ڈھانکنے کی فکر کی گئی تو پیٹ ننگا ہو گیا۔ پھر بھی بچوں سے محبت کا سلوک کرتا تھا۔ بیوی کو دن میں ایک آدھ بار مسکرا کر دیکھ لیتا تھا اور ماں سے اس کا دکھ سکھ پوچھ لیتا تھا۔ اب تو گھر کا ہر فرد اس کا منہ تکا کرتا کہ شاید دو میٹھے بول بول لے۔ بڑھیا اس کی یہ حالت دیکھتی اور بچے پھوڑے کی طرح تپا کرتی۔ بیٹے کا پریشان حال، فق چہرہ اور آنکھوں میں ٹٹمٹاتا سا زندگی کا چراغ دیکھ کر وہ تڑپ تڑپ اٹھتی۔ لاکھ جتن کر کے چار پیسے پیدا کرتی۔ صرف اس لئے کہ اس کے لال کی پریشانیوں میں کچھ تو کمی ہو۔ مگر وہ دیکھ رہی تھی کہ پریشانیوں میں روز بروز زیادتی ہوتی جا رہی ہے۔ بیحد بھوک میں روٹی کے دو نوالے پیٹ کی آگ کو گھٹانے کے بجائے بڑھا دیتے ہیں اور بڑھیا کی کوششیں اس کے آگے تھک کر بیٹھ جاتیں۔ اس سے زیادہ وہ کچھ بھی نہ کر سکتی تھی۔ اتنے ہی میں اس کی بوڑھی ہڈیاں بری طرح کڑکڑا اٹھتیں اور جس وقت اسے اپنی تکلیفوں کا شدت سے احساس ہوتا، تو وہ بھی بیٹے سے کچھ کم نہ جھلاتی



— ”سب بھاڑ میں جائیں۔ کمنٹوں نے زندگی برباد کر رکھی ہے۔ گھن کی طرح کھائے لیتے ہیں۔“ وہ آپ ہی آپ بڑبڑاتی، لیکن جس وقت بچوں کو بلکتے، بہو کو چپکے چپکے روتے اور اپنے جگر کے ٹکڑے کو پریشان حال دیکھتی تو ٹریفک کے سپاہی کی طرح مستعد ہو کر اپنا کام کرنے لگتی۔ اس وقت بھی وہ بڑی پھرتی سے قمیص سینے کی کوشش کر رہی تھی حالانکہ صبح سے ایک جگہ پر جھک کر بیٹھے بیٹھے ریڑھ کی ہڈی چنچنے لگی تھی آنکھیں دکھ رہی تھیں اور انگلیوں میں اینٹھن ہو رہی تھی۔ آنکھوں سے ویسے ہی کم سو جھتا۔ جانے کس مشکل سے سلائی کرتی۔

”ایں — ہیں — ایں — بھوک — کھلتے کھلتے چھوٹے لڑکے کو بھوک یاد آگئی اور بڑے نے بھی اس کا ساتھ دیا۔ ”شی — شی — وہ —“ بڑھیا نے ہونٹوں پر انگلی رکھ کر اشارے سے انہیں بتایا کہ چپ نہ رہے تو اٹھ کر تمہارا ابا پیٹ ڈالے گا۔ بچوں نے ڈھٹائی سے باپ کی طرف دیکھا اور پھر منہ بسورنے لگے۔

”ہم نہیں جانتے ہمیں کھانا دو۔“ وہ منمنائے۔

”بس ابھی چٹ پٹ روٹی پکاتی ہوں۔ جب تک تم باہر کھیل آؤ۔ کیسے اچھے میرے لال، آج گڑ لاؤں گی۔“ بڑھیا نے انہیں بہلایا۔

”ہم نہیں جانتے“ ایں — ہمیں روٹی دو۔“ چھوٹا لڑکا رونے کی تیاری کرنے لگا۔

”نکلو گھر سے —“ بیڑی کا آخری کش لے کر وہ ہنکارا۔ ”بھوک لگی ہے، سالے نہیں تو۔ اپنے حصے کی روٹی لے کر تو دنیا میں آئے نہیں اور بھوک لگی ہے۔“ وہ لال لال آنکھیں نکال کر بچوں کو گھورنے لگا۔ بڑھیا نے تمللا کر قمیص رکھ دی۔ بلا پھرنازل ہو رہی تھی۔

”چلو باہر، نہیں تو ہڈی پسلی ایک کر دوں گا ہاں —“ وہ لیٹے سے اٹھ بیٹھا، بڑھیا اپنی جگہ پر کھڑی ہو گئی۔ بچوں نے سہمی سہمی نظروں سے باپ کی طرف دیکھا اور گولیاں اٹھا کر باہر نکل گئے، وہ بیڑی سلگا کر پھر لیٹ گیا۔ بڑھیا نے قمیص اٹھالی۔ اب وہ اور بھی تیزی سے سینے کی کوشش کر رہی تھی۔ جیب، گلا اور کاج

بٹن باقی تھے۔ کاج جو اسے سب سے زیادہ مشکل لگتے، ایک تو ویسے ہی کم دکھائی دیتا اوپر سے باریک ترین کام۔ لیکن بڑھیا کے نزدیک یہ کام اس وقت کوئی حقیقت نہ رکھتا تھا۔ اس وقت سب بھوک سے بلبلا رہے تھے اور ان کے لئے پہاڑ بھی کھود سکتی تھی۔

گلے پر بخینہ کرتے ہوئے اس نے بیٹے کی طرف دیکھا، وہ جانے کس گہری فکر میں ڈوبا ہوا تھا۔ کھویا کھویا، بے حد اداس، مگر بڑھیا کو وہ صرف بھوکا نظر آیا۔ اس کی مامتا بری طرح پھڑکنے لگی اور اس نے بہو کو دیکھا کہ ذرا ہاتھ بٹائے تو منٹوں میں کام ختم ہو جائے، لیکن بہو تو آج صبح سے بے حد خاموش اور نڈھال ہو رہی تھی۔ اس وقت بھی وہ دیوار کا سہارا لئے یوں بیٹھی اونگھ رہی تھی جیسے افیون کی ایک گولی چڑھالی ہو، بڑھیا کو اس پر بھی رحم آنے لگا۔ غریب کیا ہاتھ بٹائے گی۔ جو ان جہان جسم تو ہر وقت کچھ نہ کچھ کھانے کو مانگتا رہتا ہے لیکن یہاں تو خالی پیٹ اوپر سے ستم یہ کہ چوبیس گھنٹے بچے کو خون چسائے۔ نڈھال نہ ہو تو کیا ہو۔ کم بخت بد نصیب ہے۔ ایک دو ہوں پورے تین بچے اسی مصیبت میں پال چکی ہے۔ کوئی حد ہوتی ہے دکھوں کی زیادہ تنگ آگئی تو جانے کیا کچھ کر بیٹھے۔ اور اس خیال کے ساتھ اسے وہ بات یاد آگئی جب بہو کے پیٹ میں پہلا بچہ تھا تو وہ ہر وقت کھٹی مٹی چیزوں کے لئے لیلیا کرتی تھی۔ سودے والوں کی آواز پر چونک چونک پڑتی تھی اور ایک دن اس نے بہو کی اس حرکت پر جل کر اسے گالیاں دی تھیں کہ شاہزادی صاحبہ کے شوہر تو جانے کس طرح گھر کا خرچ چلاتے ہیں اور صاحبہ ہیں کہ آنکھوں پر ٹھیکری رکھ کر بس زبان کا چٹخارہ چاہتی ہیں۔ اس کے بعد بہو نے پھر کسی چیز کی فرمائش نہ کی تھی، وہ خوش ہوئی تھی کہ چلو بہو کی فرمائشوں سے نجات ملی۔ لیکن جب ایک دن اس نے دیکھا کہ وہ دروازے پر کھڑی سامنے کے حلوائی کو مسکرا مسکرا کر دیکھ رہی ہے، تو اس کی بوڑھی جان جیسے سن ہو کر رہ گئی تھی۔ بہو نے تو قسمیں کھا کھا کر اسے لاکھ یقین دلایا کہ وہ گلی میں کھلتے ہوئے بچوں کی شرارت پر ہنس رہی تھی لیکن وہ نہ مانی، کوئی وہ بھی دودھ پیتا بچہ تھی۔ جو نظر بھی نہ پہچانتی۔ ارے وہ لاکھ بوڑھی آڑھی اور اندھی تھی مگر اڑتی چڑیا کے پر گن

سکتی تھی۔

سوئی روک کر اس نے ایک بار پھر بہو کی طرف دیکھا، لیکن اس دفعہ نہ تو وہ اسے بہو کی نظر آئی اور نہ نڈھال، بس کچھ کر گزرنے والی معلوم ہو رہی تھی بڑھیا کا دل کچھ اس طرح کانپ اٹھا جیسے مرغی کا ننھا سا بچہ چیل کے پروں کے سناٹے سے لرز کر رہ جائے۔ لے دے کے اس کے پاس ایک عزت ہی تو رہ گئی تھی جسے کلیجے سے لگا کر خوش ہو لیتی۔ اس کا بیٹا افسروں کی بے جا جھڑکیاں سنتا رہا۔ مگر اس کی عزت میں کبھی فرق نہ آیا۔ وہ مزدوروں کی چھانٹی میں آگیا۔ اور وہ اپنی بے عزتی محسوس نہ کر سکی۔ وہ کمر توڑ توڑ کر سلائی کرتی اور جب معاوضہ طلب کرتی تو ایک آدھ جھڑکی سے معاوضے کی کمی کو پورا کر دیا جاتا لیکن وہ پھر بھی باعزت تھی، اس کے ہاں عزت تو صرف اسی صورت میں جا سکتی تھی جب کسی کی ہو یا بیٹی ادھر ادھر آنکھ لڑا بیٹھے اور بہو کی طرف سے اسے پورا پورا خطرہ تھا۔ زیادہ مار پڑے تو انسان توبہ بھول جاتا ہے مگر وہ نہیں سوچ سکتی تھی کہ اس کی بہو بھی توبہ بھول جائے۔ حلوائی کے قصبے کے بعد سے تو وہ اس کی ایسی کڑی نگرانی کرتی جیسے بہو قاتل ہو۔ اس کے باوجود بڑھیا خوفزدہ رہتی۔ وہ جانتی تھی تاکہ سارے دروازے بند کر لینے سے چور کا خطرہ دور نہیں ہو جایا کرتا۔ سیند بھی لگ جاتی ہے جو یہاں سے وہاں تک صفایا کر دے۔ وہ تنہا کوڑی کوڑی پر تیرے میرے کام کرتی پھرتی مگر بہو کو ساتھ نہ لے جاتی۔ جوانی اور اچھی خاصی صورت سونے پر سہاگے کا کام دیتی، بڑھیا کھلتی اس کی صورت سے حالانکہ وہ خود ہی بہو کو چار آنے کے گھڑے کی طرح خوب دیکھ بھال کر لائی تھی کہ کہیں اس کے بیٹے کا جی برا نہ ہو اور اب وہی صورت ایسی کھلتی کہ اس کا جی چاہتا کہ اس طرح بگاڑ دے کہ یہ کھڑا کھڑا ناک نقشہ غائب ہو جائے۔ بس کھنڈر ہی کھنڈر رہ جائیں۔

اس نے آنکھوں سے بہتے ہوئے پانی کو ہتھیلیوں سے پونچھ کر جلتی جلتی نظروں سے بہو کو دیکھا جو اسی طرح چپ چاپ بیٹھی اونگھ رہی تھی۔ محلوں کے خواب دیکھ رہی ہوگی۔ بڑھیا آپ ہی آپ کڑھی۔ کچھ کام کاج کرتی رہے تو دھیان بٹا رہے مگر اس کے لئے تو بہانہ ہے کہ پیٹ بھر روٹی نہیں ملتی۔ چکر آتے

ہیں۔ اوپر سے بھوکے پیٹ بچے کو دودھ پلاتی ہے، اسی لئے ہلا نہیں جاتا۔ کبخت مکار، وہ خوب سمجھتی ہے یہ سارے گن، شرافت کی آدھی روٹی نہیں بھاتی۔ جیسی یوں ہاتھ پاؤں ڈھیلے کر دیئے ہیں۔ چپکی گھنی بیٹھی رہتی ہے۔ دیکھنے والے کہتے ہیں کہ بہو تو اللہ میاں کی گائے ہے۔ مگر وہ خوب جانتی ہے کہ اس گائے کو، گلا کاٹ ڈالے اور ہائے نہ کرے۔ اور۔۔۔ آگے وہ کچھ نہ سوچ سکی بہو کے خلاف کام کرنے والے جذبے نے اس کے دماغ میں شعلے سے بھڑکا دیئے تھے۔

”شہزادیوں کی طرح آرام کرتی رہتی ہے۔ یہ نہیں ہوتا کہ ذرا ہاتھ بیٹائے۔۔۔ اب صرف بٹن ٹانگنے کو رہ گئے تھے۔ پھر بھی وہ قمیص پٹک کر چینی۔۔۔“ حرام کھانے کی عادت ہو گئی ہے۔ جانتی ہے ناکہ بڑھیا اپنی ہڈیاں پیل کر ٹھونسنے بھرنے کا سامان کر ہی دے گی۔ پھر اپنے آرام میں کیوں خلل آئے۔ اور پھر وہ بڑبڑانے لگی۔ ”ایسے سبز قدم آئے کہ جھاڑو پھر گئی۔ مٹ کر رہ گیا سب کچھ۔۔۔“ ہونے بجھی بجھی نظروں سے بڑھیا کو دیکھا اور پھر سر جھکا دیا۔ اس کی آنکھوں میں اٹتے ہوئے آنسو بچے کی میلی قمیص دھونے لگے اور بڑھیا کا غصہ رنو چکر ہونے لگا۔ وہ تو کچھ ایسی طبیعت کی تھی کہ اپنے دشمن کو بھی روتا نہ دیکھ سکتی تھی۔ پھر ہونے اس کی بڑی خدمت کی تھی۔ ساتھ ہی اس کی جھڑکیاں بھی برداشت کی تھیں مگر پلٹ کر آدھی بات نہ کہی تھی۔ اس نے چپکے سے قمیص اٹھا لی۔

”تو کام کیوں نہیں کرتی لاث صاحب کی بچی۔۔۔ کیوں نہیں کرتی کام؟“ انگلیوں میں گم ہوتا ہوا بیڑی کا ٹکڑا پھینک کر وہ چیخا۔۔۔ بڑھیا ڈری کہ اب پھر آفت ہوگی مگر چپ رہی کہ چڑیل کو ایک ذرا دھمکالے، تو اچھا ہی ہے، بٹن ٹانگتی رہی۔ اس نے یہ دیکھا ہی نہیں کہ بہو کی آنکھوں میں بھی جوابی حملے کی طاقت کلبلا رہی ہے۔

”مجھے گھورتی ہے، اس، مجھے گھورتی ہے، تیری۔۔۔“ اور آدھی گالی جھپاٹے سے اٹھنے کی طاقت لے جھپٹی۔ بڑھیا بوکھلا کر اٹھی مگر جب تک وہ بہو کے

قریب پہنچے بیٹا بہو کی ہڈیوں کی مضبوطی کا اندازہ لگا چکا تھا۔ بڑھیا نے بڑی مشکل سے اسے دھکے دے دے کر پھر پلنگ تک پہنچایا اس کوشش میں اس کی سانس دھونکنی کی طرح چلنے لگی تھی۔ بہو ہولے ہولے رو رہی تھی۔

”ہاتھ ٹوٹیں نہ کھلانے کا نہ پہنانے کا“ لے کے بھوکی جان کو پیٹ ڈالا۔ کام نہیں کرتی تو تیرا کیا۔ بس کوئی بات ہو تو بیچ میں پھٹ پڑے گا۔ بس دماغ چل گیا ہے۔“ بڑھیا نے اسی بہو کی حمایت میں بیٹے کو برا بھلا کہہ ڈالا جو ذرا دیر پہلے ناک کاٹنے کا استرا نظر آ رہی تھی۔

”کبھی تیرے باپ نے بھی مجھ پر ہاتھ نہیں اٹھایا ایک تو ہنہ نالائق“ بڑھیا نے آگے بڑھ کر بہو کو سینے سے لگا لیا، تو شاید ہمدردی کی وجہ سے اس کے رونے کی آواز تیز ہو گئی اور ایسی دردناک آواز کہ بڑھیا کا کلیجہ مسلنے لگا۔

”باپ چھانٹی میں بھی تو نہیں آیا تھا، کچھ تو کما کرہ تمہیں دیتا تھا۔“ اس کے لہجے میں کچھ نہ کر سکنے کی بے بسی اور یہ کچھ کر گزرنے کا اضطراب کروٹیں لے رہا تھا۔ اس نے بیڑی کا ایک لمبا کش لے کر طویل آہ بھری۔

”کچھ نہیں دیتا تو کیا ہوا۔ اللہ وہ ذہن لائے کہ دے گا بھی، پر ایسا بورہا پن کس کام کا؟“ بڑھیا نے محبت سے بیٹے کو دیکھا اور اس نے تیوریوں پر بل ڈال کر اس طرح کروٹ لے لی جیسے اسے اس کی بات ایک آنکھ نہ بھائی ہو۔ لیکن بڑھیا نے بیٹے کی یہ حرکت نہ دیکھی، وہ بہو کو کلیجے سے نگائے اسے چپ کرانے میں لگی ہوئی تھی۔ رونے کی آواز آہستہ آہستہ کم ہوتے ہوتے ہچکیوں اور پھر سسکیوں میں تبدیل ہو کر دبی دبی آہ بن گئی۔ بڑھیا مطمئن ہو کر انھی اور قمیص کے باقی بٹن ٹانکنے لگی، مگر یہ دو تین بٹن ٹانکنا اسے ایسے مشکل لگ رہے تھے کہ توبہ۔ اس کا جی چاہ رہا تھا کہ بس ایک ہی ٹانکے میں بٹن ٹنک جائیں اور دم کے دم میں سلائی کا روپیہ لے کر سودا خرید لائے۔ اس وقت تو سب کو خوب پیٹ بھر بھر کر کھلا ہی دے۔ خاص کر بہو کو، لاکھ وہ چپ ہو کر بیٹھی تھی۔ مگر بڑھیا کو اس کے دکھ کا پورا پورا احساس تھا۔

قمیص تیار ہو گئی تو وہ ہاتھوں سے استری کر کر کے یہ کرنے لگی۔ قمیص تیار

کر کے وہ بچوں کی طرح خوش ہو رہی تھی۔

”تو جب تک آگ سلگا لے۔“ اس نے پیار سے بہو کی طرف دیکھا۔  
 ”بس ابھی سودا لے کر آئی۔ لیکن تو — یہ تو کہاں چلا؟“ بیٹے کو جوتے پہنتے دیکھ  
 کر اس کی خوشی دم توڑنے لگی۔

”جلے میں جانا ہے۔“ وہ اکھڑپن سے جواب دے کر کھڑا ہو گیا۔  
 ”جلے‘ بس جب دیکھو جلے‘ میں تو ابھی نہ جانے دوں گی۔ کب کا بھوکا ہے۔  
 اک ذرا میں سودا لائی اور چٹ پٹ روٹی پک جائے گی۔ بڑھیا اس کے شانے پر  
 ہاتھ رکھ کر بٹھانے لگی۔

”میں نہیں رک سکتا۔ مجھے ابھی جانا ہے۔“ اس نے ہاتھ جھٹک دیا۔  
 ”مجھے جانا ہے‘ — یہ جلے تجھے کیا دے دیتے ہیں‘ جو دوڑ دوڑ کر جایا  
 کرتا ہے۔“ وہ پیار بھرے غصے سے چلائی۔ ”آٹھ دس سیر آٹا باندھ لایا کروہاں  
 سے تو میں جانوں بھی — ہاں میں نہیں جانے دوں گی چپکے سے بیٹھ۔“ اس نے  
 بیٹے کی بانہ پکڑ لی اور وہ کھیانی ہنسی ہنس پڑا۔

”تم کیا جانو‘ مجھے بڑا ضروری کام ہے۔“ وہ بانہ چھڑانے لگا۔  
 ”ہاں! میں کیا جانوں‘ مجھے سب پتہ ہے۔ پیارے کی ماں کہتی تھی کہ یہ سب  
 بڑے آدمیوں کے تماشے ہیں۔ رنڈی نہ نچائی ننگے بھوکے مزدوروں کو نچالیا اور  
 خود اپنے لئے تالیاں بجوائیں۔ ہار پہنے‘ پھر آرام سے گھر کی راہ لی۔ روتی ہے  
 کی ماں بھی۔ جب دیکھو ہڑتال ہے اور گھر میں فاقے پر فاقے‘ میں تو کہتی ہوں کہ  
 —“

”بس چپ بھی رہو‘ نہ جانو نہ بوجھو اور لگا دی چیں چیں۔“ وہ بات کاٹ  
 کر بڑے زور سے چڑچڑایا۔

بڑھیا خوشامد پر اتر آئی۔ ”بیٹا تو تو ناحق غصہ کرتا ہے یہ بھی تو سوچ کہ سارا  
 گھر تیرے سر ہے‘ مارے یا جلانے چھانٹی میں آ گیا ہے تو کوئی دوسری نوکری کر  
 لے۔ کون یہ جلے تجھے وزیر بنا دیں گے‘ تیرے باپ دادا سبھی نوکری کرتے تھے‘  
 ملوں میں‘ ریلوائی میں‘ لیکن تو جلسوں میں نوکری بچاتا پھرتا ہے۔“

”ہیں‘ باپ دادا۔“ وہ ایک دم تیز ہو گیا۔ ”سالوں نے ساری زندگی پیٹ بھر محنت کی اور آدھے پیٹ روٹی کھائی۔ کوئی دنیا سے جاتے ہوئے خالی ہاتھ ہوتا ہے، وہ زندگی بھر مردے بنے رہے، مگر اف نہ کی، مر جاؤ بھوکے مگر مجھ سے ایسی نوکری نہیں ہونے کی، میں باپ دادا نہیں ہوں، سمجھیں، ہاں۔“ وہ پاؤں پیٹتا زن سے باہر نکل گیا۔ جانے کیوں بہو کی آنکھوں میں آنسو ڈبڈبا رہے تھے۔ کھیانی سی بڑھیا الگنی پر پڑی ہوئی چادر اٹھا کر اوڑھنے لگی، اسے بیٹے پر سخت غصہ آ رہا تھا۔

”ہے لاث صاحب، دیکھیں گے پھر کون سی نوکری کرتا ہے جب بچے بوٹیاں نوچیں گے اور جو رو کسی سے آنکھ لگا کر نکل بھاگے گی، ابھی تو مجھ بوڑھی پر خوب اترالے۔“ وہ جاتے ہوئے راستہ بھر بڑبڑاتی رہی پھر قمیص دے کر سودا خریدتی ہوئی گھر واپس لوٹی تو غصے کا پتہ بھی نہ تھا۔ بہو آگ جلائے چپ چاپ بیٹھی تھی۔ لکڑیوں سے نکلتا ہوا دھواں ننھی ننھی سیاہ سنپولیوں کی طرح بل کھاتا چھوٹی سی کوٹھری میں بے چین ہو رہا تھا۔ کوٹھری کے باہر کی اونگھتی سی فضا میں جیسے بین بج رہی تھی اور بچے آگ کو دیکھ دیکھ کر خوشی سے پھولے نہ سمارہے تھے۔ بڑھیا نے آنے کی پوٹلی رکھ کر ایک لمحے تک بچوں کے خوش ہونے کا منظر دیکھا اور دوسرے ہی لمحے وہ آٹا مسل کر روٹی بنانے لگی۔ بہو نے لاکھ منع کیا کہ وہ خود روٹی پکا کر دے لے گی۔ مگر بڑھیا نہ مانی آج تو اس کا جی چاہ رہا تھا کہ بڑے پیار سے بہو کو روٹی پکا کر دے۔ جب سے اس پر مار پڑی تھی۔ بڑھیا کو رہے رہے اس کی محبت ستا رہی تھی۔

سب کو کھلا پلا کر جب وہ اپنے حصے کی ایک موٹی سی روٹی لے کر کھانے بیٹھی تو اسے بیٹے کی بھوک یاد آگئی، پہلا ہی نوالہ حلق میں پھنسنے لگا۔ اسے خیال آ رہا تھا کہ جب بیٹا آئے گا، تو روٹی ٹھنڈی برف ہو چکی ہوگی، باجرے کی ٹھنڈی روٹی تو بس ایسی لگتی ہے جیسے ریت پھانک رہے ہوں۔ خاک حلق سے اترے گی، پر کون جانے کہ رات کب لوٹے کبجنت بھوکا پیاسا کہاں کہاں پھر رہا ہو گا اور پھر اسے اچانک یاد آیا کہ قریب ہی کے پارک میں تو جلسہ ہے۔ کل جب وہ قمیص لینے جا

رہی تھی تو اس نے دیکھا تھا کہ اس کا بیٹا تانگے پر بیٹھا منہ میں بھونپو لگائے یہی تو کہہ رہا تھا کہ اسی پارک میں جلسہ ہوگا۔ چار قدم پر تو ہے۔ کیوں نہ گرم گرم روٹی دے ہی آئے اور اس خیال کے ساتھ ہی بڑھیا نے جلدی جلدی الٹے سیدھے نوالے نکل لئے۔ پھر چولہے پر رکھی ہوئی گرم گرم روٹی پر گڑ کی چٹنی رکھ کر جھاڑن میں باندھ لی۔

”تیرے آدمی کو بھی روٹی دے آؤں، اسے کیا بھوکا ہوگا، روٹی ٹھنڈی ہوگئی تو مٹی ہو جائے گی۔ گرم گرم کھالے گا۔“ وہ بہو کو دیکھ کر مسکرائی۔

”بس ابھی آئی چٹ پٹ، تو جب تک بچوں کو سلا دے۔“ اس نے چادر اوڑھ کر روٹی کی ننھی سی پوٹلی بغل میں داب لی اور پھر تیزی سے باہر نکل گئی۔ روٹی ٹھنڈی ہو جانے کے خیال سے اس کے قدم ایسے تیز اٹھ رہے تھے، جیسے ہوا میں اڑ رہی ہو۔

شام ہو چکی تھی، سڑک پر عجیب گہما گہمی تھی۔ رنگین لباسوں میں تھرکتی سی لڑکیاں بجلی کی روشنی میں کوندتی پھر رہی تھی۔ سیاہ برقعے تاریک سایوں کی طرح رنگ رہے تھے۔ خوب صورت کاریں بغیر شور مچائے یوں دوڑتی پھر رہی تھیں۔ جیسے پانی میں تیر رہی ہوں۔ ٹانگے پیوں میں ایک طوفان سمیٹے تھے اور سائیکلوں کی گھنٹیاں جیسے جلت رنگ بجا رہی تھیں، لیکن بڑھیا کو یہ گہما گہمی پیروں کی بیڑیاں لگ رہی تھی، بار بار اس کے قدم رک جاتے، گھبرا کر روٹی کو سینے کے پاس دبا کر گرمی کا اندازہ لگانے لگتی۔ پھر جب راستہ صاف ہوتا تو تیزی سے چلنے لگتی۔

پارک پہنچی تو دوسری مشکل سامنے کھڑی تھی، سینکڑوں مزدور گھاس پر بکھرے ہوئے تھے اور ان میں اپنے بیٹے کو تلاش کر لینا اسے ناممکن معلوم ہونے لگا۔ پھر بھی وہ مجمع سے ذرا ہٹ کر بجلی کے کھمبے کے پاس کھڑی ہو گئی۔ جہاں کوئی شخص کھڑا اخبار پڑھ رہا تھا۔ وہ وہیں سے کھڑے کھڑے ہر طرف نظریں دوڑانے لگی، مگر وہاں تو صرف سر ہی سر نظر آ رہے تھے یا پھر پارک کے وسط میں پڑی ہوئی بڑی سی چوکی اس پر پچھی ہوئی سفید چادر، گیس کی بڑی سی لائین اور لاؤڈ اسپیکر، صورتیں تو اچھی طرح دکھائی بھی نہ دیتیں۔ وہ دیر تک ایڑیاں اچکا اچکا کر اور



آنکھوں سے بہتے ہوئے پانی کو پونچھ پونچھ کر اپنی ساری بصارت خرچ کرتی رہی مگر اسے اپنا بیٹا کہیں نظر نہ آیا۔ وہ بے چین ہونے لگی کہ اب کرے، تو کیا؟ اس نے اخبار پڑھتے ہوئے آدمی کی طرف دیکھا کہ اس سے پوچھے مگر ہمت نہ پڑی۔ آدمی سوٹ پہنے تھا اور اخبار پڑھ رہا تھا، وہ رعب کھا رہی تھی، کبل اوڑھے ہوئے ایک شخص اس کے پاس سے گزرنے لگا، تو وہ جلدی سے پوچھ بیٹھی۔

”کیوں بیٹا! دین محمد ہو گا یہاں؟“

”کون دین محمد؟ میں تو نہیں جانتا مائی۔“ اور آدمی آگے بڑھ کر مزدوروں کے جھنڈ میں غائب ہو گیا۔

”کسے پوچھ رہی ہو مائی؟“ اخبار کا صفحہ الٹ کر آدمی اس سے مخاطب ہو گیا۔

”میرا بیٹا ہے، دین محمد، وہ جو تانگے پر بھونپو لگائے جلے کے لئے پکارتا پھرتا ہے، وہی۔“ بڑھیا نے اپنے بیٹے کے لئے اچھی طرح بتا دیا تاکہ وہ سمجھ جائے۔ بھلا جلے میں آنے والے اس کے بیٹے کو نہ جانتے ہوں گے۔

”میں تو اسے نہیں جانتا مائی۔“ آدمی نے مسکرا کر بڑے مہربان لہجے میں جواب دیا اور پھر اخبار پر نظریں جمادیں۔ بڑھیا کو بڑا برا سا لگا کہ کوئی اسے جانتا ہی نہیں اور وہ کبھت ہے کہ بھونپو منہ میں لگائے سارا سارا دن گلا پھاڑتا پھرتا ہے۔

”ہاں اسے کوئی نہیں جانتا اور جلے میں اتنے بہت سے آدمی یوں ہی آ جاتے ہیں۔“ اس نے مجمع کے سامنے اشارہ کر کے لمبی سانس بھری۔

”ان جلسوں کے پیچھے مٹی خراب کر دی ہے۔ بیوی، بچوں کی اور کوئی نہیں جانتا۔“ وہ رنجیدہ ہو رہی تھی۔

”اوہ!“ آدمی ایسے پیار سے مسکرایا جیسے کسی ننھے بچے کو کلکاریاں مارتے دیکھ رہا ہو۔ ”میں اب اس کا نام پوچھوں گا، اس سے ملوں گا سب کو بتاؤں گا بھی کہ وہ کون ہے۔ اچھا مائی۔“ وہ اس طرح بولا جیسے بچے کو کھلونوں سے بہلا رہا ہو۔ بڑھیا نے ممنون ہو کر سر جھکا دیا، کیسا اچھا آدمی ہے۔

”کیا کرتا ہے تمہارا بیٹا؟“ آدمی نے سوال کیا۔

”پہلے ریلوائی میں کام کرتا تھا، پھر چھانٹی میں آگیا اور اب بیٹا، وہ جلسوں بن مارا مارا پھرتا ہے۔ نہ کوئی نوکری نہ چاکری۔ روز فاقے ہوتے ہیں۔ لاکھ کھو دوسری نوکری کر لے مگر نہیں سنتا۔ کہتا ہے کہ جس نوکری میں آدھے پیٹ روٹی ملے وہ نہیں چاہیے۔ اب نہ آدھے پیٹ ہے نہ پورے۔ پر کون سمجھائے۔ ان بلسوں نے خراب کر دیا ہے اسے۔“ اسے اچھا آدمی سمجھ کر بڑھیا نے اپنی پتا کہہ لی۔

”مگر مائی یہ جلے خراب نہیں کرتے، یہی ایک دن تمہارے بیٹے کو پیٹ بھر روٹی دلائیں گے۔“ وہ بڑھیا کو بچوں کی طرح سمجھانے لگا ”اور پھر ایک دن۔“

”ارے بیٹا! تم بھی میرے بیٹے جیسی بات کہتے ہو۔ یہ دیکھو میرا سر سفید ہو گیا ہے یہ سنتے سنتے۔“ بڑھیا بیزار ہو رہی تھی۔ ”میں کہتی ہوں کہ یہ سب تماشے کی باتیں ہیں۔ بڑے آدمیوں کے کھیل، بیٹا رنڈی نہ نچائی مزدوروں کا جلسہ کر دیا۔ تم کیا جانو بچے ہو، میرے بیٹے کے برابر۔“ اس نے بڑی راز دارانہ نظروں سے آدمی کی طرف دیکھا۔

”ٹھیک ہے ٹھیک ہے مائی۔“ آدمی زور سے ہنس پڑا اور ایسی میٹھی میٹھی نظروں سے بڑھیا کو دیکھنے لگا جیسے کسی پیارے سے بچے نے بڑی معصوم غلطی کی ہو۔

”تمہارا بیٹا مجھے ملا تو اسے خوب سمجھاؤں گا۔“ آدمی نے اسے تسلی دی اور پھر اخبار دیکھنے لگا۔ اور اس نے روٹی کی پوٹلی ٹولی تو ٹھنڈی ہو رہی تھی۔ اسے بڑا دکھ ہوا کہ اس کا بھاگ کر آنا بیکار گیا۔ پھر بھی وہ کھڑی رہی کہ شاید بیٹا کہیں نظر ہی آجائے۔ کچھ نہیں تو ٹھنڈی روٹی ہی سے پیٹ بھر لے گا۔ ورنہ کون جانے کہ رات کو کس وقت تک گھر لوٹے۔ بھوک سے آنتیں سوکھ کر رہ جائیں گی، مجمع پر دو چار نظریں ڈالنے کے بعد وہ اخبار کے اٹلے ہوئے صفحے کی تصویریں دیکھنے لگی۔ ایک کمزور مر جھلی سی عورت جو لہنگا پہنے زمین پر بیٹھی تھی، دوسری تندرست، خوبصورت عورت جس کے کپڑے پھولدار تھے۔ وہ بڑے پیار سے مسکرا رہی تھی۔

اس کے سر پر پھولوں کا تاج سا بنا ہوا تھا۔ بڑھیا کو وہ بڑی پیاری لگی۔ جانے کون ہوگی؟ وہ سوچنے لگی۔ شہزادی ہوگی کوئی مگر پھر اسے خیال آیا کہ کہانیوں میں تو اس نے سنا تھا کہ شہزادیاں سونے کا تاج لگاتی ہیں مگر یہ بھی تو ہو سکتا ہے کہ فوٹو کھنچوانے کے لئے اس نے پھولوں کا تاج لگا لیا ہو۔

”کیوں بیٹا! یہ کسی شہزادی کی تصویر ہے؟“ بڑھیا نے اپنے اطمینان کے لئے

پوچھا۔

”شہزادی!“ وہ زور سے ہنسا۔ ”یہ تو ایک مزدور عورت کی تصویر ہے۔“

بڑھیا حیران رہ گئی اسے بڑا برا سا خیال آیا کہ یہ ضرور کوئی چھٹی ہوئی ہرجائی عورت ہوگی۔

”پر بیٹا! ہم نے تو ایسی مزدور عورت کبھی نہیں دیکھی، جو بالوں میں پھول لگائے، ایسے کپڑے پہنے اور اپنا فوٹو اخباروں میں دے۔ توبہ توبہ۔“ بڑھیا کا ایک ہاتھ کان کی طرف اٹھ گیا۔

”ارے مائی!“ آدمی سمجھانے کے لہجے میں کہنے لگا۔ ”یہ یہاں کی نہیں ہے

ایک ملک ہے چین یہ وہاں کی مزدور عورت ہے۔ تمہارے ملک کی تو یہ رہی۔“ اس نے لہنگے والی مرجھلی عورت کی طرف اشارہ کیا۔ ”وہاں کے مزدور بڑی اچھی زندگی بسر کرتے ہیں، وہ اچھا کھاتے ہیں اچھا پہنتے ہیں۔ پہلے یہ بھی دوسری عورت کی طرح مرم کے جیتے تھے۔ مگر پھر انہوں نے اچھی طرح جینے اور زندہ رہنے کی کوشش کی اور۔۔۔“

بڑھیا نے اس کی بات کاٹ دی۔ ”بیٹا! وہاں مرد عورت سب ایسے ہی ٹھاٹ سے رہتے ہیں؟“ اسے یقین نہ آ رہا تھا۔ اس کے لئے تو یہ باتیں سم سم کھل جا، سے کچھ کم حیرت ناک نہ تھیں۔

”ہاں ہاں! سب، وہ محنت کرتے ہیں، تو انہیں اس کا معاوضہ ملتا ہے کہ خوب آرام سے زندگی گزاریں اور اگر تمہیں یقین نہ آئے تو کسی اور سے پوچھ لو کہ چین میں مزدور کیسے زندگی گزارتے ہیں اور۔۔۔“ وہ چپ ہو گیا۔ بڑھیا چین کی عجیب و غریب زندگی پر دل ہی دل میں رشک کرتے ہوئے اپنی تباہ حالی کے

بارے میں سوچ رہی تھی کہ ایک دم سے اسے خیال آیا کہ کیوں نہ وہ بھی وہاں چلی جائے اور اس خیال کے ساتھ ہی وہ سچ مچ تصویر کے چور دروازے سے چین پہنچ گئی۔ جہاں اس کا اچھا خاصا گھر ہے۔ اس کا بیٹا صاحب بہادروں جیسے کپڑے پہنے کام پر سے واپس ہوا ہے، خوش اور تندرست ہے، بات بات پر مسکرا رہا ہے۔ بچوں کو پیار کر رہا ہے۔ بیوی کو محبت سے دیکھ رہا ہے۔ بیوی پھولدار کپڑے پہنی ہے۔ اس کے بالوں میں پھول سجے ہیں۔ بچوں کو اس نے ایک ایک گلاس دودھ پلایا ہے کیونکہ وہ باہر گیند بلا کھیلنے جا رہے ہیں۔ بہو کھانا پکانے کے انتظام میں مصروف ہے۔ بھنے ہوئے گوشت کی خوشبو اڑ رہی ہے۔ باریک باریک چپاتیوں کا آٹا گندھا رکھا ہے اور خود وہ چوکی پر بیٹھی ہے۔ وہ جو سارے گھر کی مالک ہے، اس کے کمر بند میں چابیوں کا بڑا سا گچھا بندھا ہے اور — تالیوں اور زندہ باد کے شور نے اسے پھر وہیں گھسیٹ بلایا جہاں وہ تھی، جہاں سینکڑوں ننگے بھوکے مزدور تھے اور وہ آدمی جلدی اخبار تمہہ کر رہا تھا۔ پھر جیسے ہی اس نے جانے کے لئے قدم اٹھایا بڑھیا نے جلدی سے سوال کر دیا۔

”کیوں بیٹا! کیا نام ہے وہاں کا“ جہاں کے مزدور۔ ”بڑھیا نام بھول رہی

تھی۔

”چین!“ آدمی الوداعی نظر ڈال کر پیار سے مسکرایا اور آگے بڑھ گیا۔

”اے بیٹا — وہاں کا کرایہ کتنا ہوگا؟“ بڑھیا اس کے پیچھے لپکتے ہوئے چیخ

پڑی۔

## ایک خط

”ہاں لکھو بھیا۔“ کلونائی کی بیوی نے حکم لگایا۔

”ہوں!“ اس نے مری ہوئی آواز میں ہوں کی اور تخت پر پڑی ہوئی موٹی سی انگریزی کی کتاب کو دیکھ کر قلم اٹھالیا۔ ابھی ذرا دیر پہلے وہ کیسے مزے میں اپنی بیٹھک میں تنہا پڑا ”ہندوستانی ادب میں رکھا ہی کیا ہے“ کے خیال کو دماغ میں ابھارے مغربی ادب کو جانچ رہا تھا اور اب یہ آگئی نہ جانے کہاں سے۔ بھری دوپہر میں پریشان کرنے۔

”سلام لکھوں یا دعا؟“ اس نے پوچھا۔

”ہے تو بڑا بھائی۔ پر بھیا تم کچھ نہ لکھو اور۔“ دے کی بلغمی کھانسی آندھی کی طرح اٹھی اور وہ اپنے منہ میں اوڑھنی کا آنچل ٹھونس کر ساری جان سے کانپ گئی۔ چہرہ بیرہوٹی ہو گیا اور آنکھیں پھانسی پانے والے مجرم کی طرح ابل پڑیں۔ بلغم کی دلدل میں پھنسی ہوئی کھانسی کی آواز سے اس کا جی متلانے لگا تو وہ دھیان بھٹکانے کی غرض سے بیٹھک کے آدھ کھلے دروازے کے باہر دیکھنے لگا۔ لو کے تیز جھکڑ سیروں دھول اڑاتے، بھوتوں کی طرح ناچتے پھر رہے تھے، آسمان کے سایہ عاطفت میں کتنی ہی چیلیں ہوا میں قلابازیاں کھا کھا کر زور زور سے پچیا رہی تھیں، پاس پاس بنے ہوئے آدھے کچے آدھے پکے مکانوں کے دروازے بند تھے اور سامنے کی چھوٹی سی تلیا میں ایک بھینس پڑی گرمی سے پناہ لے رہی تھی۔ کنارے پر کوئی راہ گیر اپنی لٹھیا قریب رکھے دھوتی سمیٹے اکڑوں بیٹھا تھا اور اس سے تھوڑے فاصلے پر چند سوراہی سیاہ تھو تھنیاں لٹکائے، راہ گیر کے اٹھنے کا انتظار کر رہے تھے۔

”اب لکھو بھیا۔“ کھانسی کا دورہ ختم ہونے کے بعد وہ ادبی ادبی سانسوں کے درمیان بولی۔

”ہاں— بولو جلدی جلدی کیا لکھیں؟“

”تم یہ لکھو بھیا کہ تم ہو تو اپنے باپ سے، پر ہو حرا.....“ قلم اس کے ہاتھ میں کانپ کر رہ گیا۔ ایک گاؤں میں بننے والی نائی کی اولاد۔ جس نے ہوش سنبھالنے سے پہلے ہی بھائی کے سامنے سلیقے سے دوپٹہ اوڑھنا سیکھ لیا ہو گا اور بھائی کے سامنے نظریں اٹھا کر بات کرنے کی کبھی ہمت نہ پڑی ہوگی، وہ بغیر سلام دعا کے اپنے بھائی کے خط کے شروع ہی میں یہ کچھ لکھوا دے۔ اسے ایسا محسوس ہوا کہ لو کا ایک گرم جھونکا اس کے دماغ میں داخل ہو گیا ہے— گرمیوں کی چھٹیوں میں جب وہ اپنے ننھے منے گاؤں آیا کرتا تو وہاں کے لوگ مارے احترام کے پڑھنے لکھنے کا سارا کام اسی سے لیا کرتے۔ ”فلاں کو کھٹ لکھ دو بھیا اللہ نے تم کو علم دیا ہے۔“ یہ کھٹ پڑھ دو بھیا، تیکھیلچہ تو ہوگی پر بھگوان نے تم کو علم دیا ہے۔“

مہاجن کے پاس کھیت رہن رکھوانا ہے۔ ”میاں جرا چل لکھا پڑھی کرا دو۔“ عورتیں بھی اس سے خط لکھوانے آیا کرتیں شہروں میں کام کرنے والے شوہر، باپ یا بھائی کو ایسے خلوص سے بھولا بھالا خط لکھواتیں کہ اسے گاؤں میں رہنے والی معصوم معصوم عورتوں پر پیار آنے لگتا۔

”تمہارا دماغ تو نہیں خراب ہو گیا ہے چاچی۔ جو اپنے بھیا کو ایسا خط لکھوانے بیٹھی ہو؟“ اس نے بڑی کڑوی نظروں سے کلو کی بیوی کو دیکھا۔

”تمہاری ہاہا کریں بھیا، ہم جو کچھ کہیں وہ لکھتے جاؤ۔ تم نے تو ہم کو جہان دی ہے کہ جو کچھ ہم لکھوائیں گے تم لکھ دو گے اور کل بات اپنے تک رکھو گے۔ کیسا میرا بھیا۔ لکھ دو تمہارے پاؤں پڑوں۔ اللہ نے تم کو علم دیا ہے۔“ کلو کی بیوی مجسم خوشامد بنی بیٹھے ہی بیٹھے اپنے دبلے پتلے جسم کو گھسیٹتی اس کے پیروں کی طرف بڑھی لیکن اس سے پہلے کہ انسان کا سر دوسرے انسان کے قدموں پر جھکتا، وہ ایک دم کھانسی کے چنگل میں پھنس گئی۔

”اچھا اچھا، چلو اب جلدی بولو۔“ اس نے قلم انگلیوں میں تھام کر نفرت

سے کلو کی بیوی کو دیکھا۔

”ہاں — آں!“ وہ کھانسی کے تیز جھکڑ میں گنگنائی اور پھر جیسے ہی کھانسی کا دورہ ختم ہوا، پینہ پونچھ کر لمبی لمبی سانسیں لیتے ہوئے بولی۔ ”ہم نے جو جو بولا تھا لکھ لیا! بھیا کہ تم ہو تو اپنے باپ سے پر ح۔ ر۔ ا؟“

”ہاں لکھتے ہیں!“ اس کے چہرے پر نفرت آمیز شرارت کی ایک تیز لہر ریگ گئی اور اس نے سادے کاغذ پر لکھنا شروع کیا — ”تمہیں بلاس پور میں رہنے والی بہن کا سلام پہنچے اور پھر تمہیں معلوم ہونا چاہیے کہ میں ہوں تو اپنے باپ سے پر عادتوں کی ہوں حرا —“ قلم کاغذ پر ایک ہلکی سی کھڑکھڑاہٹ کے ساتھ ایسی عبارت پھیلا رہا تھا جس سے کلو کی بیوی کی — اچھالی ہوئی گندگی خود اسی پر برس رہی تھی — تعلیم یافتہ مرد ایک جاہل عورت سے دغا کر رہا تھا۔ ایک دوسرے مرد کی حمایت میں۔ ایک کمزور دے کی مریض ادھیڑ عمر کی عورت سے دغا۔ مگر وہ مجبور تھا، وہ کالج میں پڑھتا تھا۔ شہروں میں گھوما تھا، جہاں اس نے عورت کی دلیریوں کو اپنے حساب بڑے عجیب عجیب تباہ کن انداز میں دیکھا تھا۔ اسے وہاں نہ تو دیہاتی عورتوں جیسی شرم و حیا نظر آئی تھی نہ پاس و لحاظ۔ اسے سب کی سب منہ پھٹ اور بے باک نظر آئی تھیں۔ جو مشرق کی روایتی تہذیب کے پردوں کو نوچے ڈال رہی تھیں۔ انتہائی غلط طریقے سے اور اسے اعلیٰ تعلیم یافتہ لڑکیوں سے تو حد سے زیادہ نفرت تھی۔

کالج میں ایک لڑکی نے کھلم کھلا عشق بازی کی اور جب لڑکی کے بھائی نے اسے تنبیہ کی تو اس نے بھری کلاس میں بھائی کی بد عنوانیوں کو گنوا کر اسے ذلیل کر دیا تھا — اب بھلا وہ عورت کی اتنی آزادی کیسے برداشت کر سکتا تھا۔ آخر وہ دیہات کی ”پیداوار“ تھا۔ اس نے آنکھ کھول کر یہی دیکھا تھا کہ بہنیں اپنے بھائیوں کی سب جاو بے جا برداشت کرتیں اور کبھی آنکھ نہ اونچی کرتیں۔ بیویاں اپنے شوہروں کے جو توتوں، تھپڑوں اور لاثیوں کے زیر سایہ رہتے ہوئے بھی اف نہ کرتیں۔ اسے ان عورتوں پر رحم تو ضرور آتا، لیکن ساتھ ہی وہ ان عورتوں کی سعادت مندی پر خوش بھی ہوتا — لیکن آج یہاں بھی اسے ایک منہ پھٹ اور

بے باک عورت سے سامنا تھا— دیہات کی بے زبانی اور معصومیت پر بد نما داغ  
— اسے اس سے دعا کر کے روحانی خوشی ہو رہی تھی۔

”ہوں لکھ لیا۔ اور بولو۔“

”اب اس کے آگے لکھو بھیا— اگر تم ایسے نکلے ہو تو تمہارا کیا قصور۔  
اللہ جنت دے تمہارا باپ بھی بکٹ کھراب آدمی تھا۔ پر تم اس سے دو ہاتھ بڑھ کر  
نکلے— باپ نے تو کھیر گھر میں ایک ہی مہرا رکھی اور اسی کے ہاتھی جیسے ڈیل کو  
مار مار کر چوہا بنا دیا تھا۔ پر تم نے چار سے گھر بسایا اور ایک کے بھی نہ ہوئے اور  
پھر کون جانے کہ باہر کتنی نالیوں میں ہاتھ ڈالتے پھرے— لکھ لیا بھیا؟“  
”ہوں!“ اس نے غصے کو ضبط کرتے ہوئے کہا۔

”اب لکھو بھیا! کہ تم کو ہمارے منہ سے ایسی باتیں سن کر بڑا گے آدے  
گا۔ اگر سامنے ہوتے جرور ہم پر لٹھیا لے کر سیدھے ہو جاتے۔ پر اب ہم کو اپنی  
لگی کے آگے کسی کی بھی پر باہ (پروا) نہیں۔ جیوں جیوں پانی سر سے اونچا ہوتا ہے تو  
آدمی سب کچھ کہہ لینا چتا (چاہتا) ہے“ ہاں — وہ کہتے کہتے چپ ہو کر اس کی  
ہوں“ کا انتظار کرنے لگی، وہ رک رک کر سوچ سوچ کر خط لکھ رہا تھا۔  
”ہوں!“

”اب لکھو بھیا! آج تمہاری بہن چپی نہیں رہ سکتی— وہ تمہارے کر توت  
تمہارے سامنے کھول کر رکھ دے گی۔ گے آئے تو آدمی روٹی زیادہ کھا لیجیو—  
ہم تمہارا کھیال کیوں کریں، جب تم نے ہمارا کھیال نہیں کیا—“ اپنی بہن کو تین  
مہریاں برتے ہوئے آدمی کو بیاہ دیا۔ بوڑھا، دے کا ماندہ۔ ہم خوب جانتے ہیں تم  
نے بڑھے سے روپیہ لے لیا ہو گا اپنے لئے مہریاں پھانسنے کو۔ تبھی تو اپنی بالی عمر کی  
بہن کو اس کے گھر ڈھکیل دیا— تمہیں یہ بھی کھیال نہ آیا کہ میری بہن نے میری  
کیسی خدمت کی۔ اپنی نیند کو نیند نہ جانا۔ رات کے دوئی دوئی بجے نہ پانی کر کے  
ستاتے گھر آتے تو تمہاری بہن تم کو گرم گرم سالن روٹی دیتی۔ گھر میں جتا بکری کا  
دودھ ہوتا، اس میں سے اپنے حصے کا دودھ بھی تمہارے لئے رکھ دیتی کہ ہمارا بھیا  
پئے گا۔ پر تم نے بہن کو بیاہنے کے وقت سب کچھ بھلا دیا اور اسے تلیا جیسے مرد کی



گودی میں ڈال دیا اور —“

”کیا تم پوری کتاب لکھواؤ گی، آخر تمہارا مطلب کیا ہے؟“ اس نے کڑوی کڑوی باتوں سے تنگ آکر کہا اور قلم رکھ دیا۔

”مطل — بھیا رے تمہارے پاؤں پڑوں۔ تھوڑی تھکیچھ اور کر لو۔ بس ہم کو ایک ہی کھٹ لکھوانا ہے۔ پھر زندگی میں نہ لکھوائیں گے۔“ کلو کی بیوی کی آواز التجا کے دباؤ سے کپکپا کر رہ گئی اور پھر وہ زور زور سے کھانسنے لگی۔

”اچھا بولو!“ اس نے نفرت سے کہا۔ ایسی نفرت کہ وہ اسے کھانسنے کی مہلت بھی نہ دینا چاہتا تھا۔ کلو کی بیوی نے سارا بلغم پی کی جیسے کھانسی کا خاتمہ کرتے ہوئے پوچھا۔

”ہم نے جو کچھ بولا تھا وہ سب لکھ لیا بھیا؟“

”ہاں!“ اسے اپنی پیٹھ پر چیونٹیاں ریگتی ہوئی معلوم ہو رہی تھیں۔

”کھدا تم کو کھوس رکھے۔ تو اب لکھو کہ تم کو کھدا نے اکل تو دی تھی۔ مرد جات کے اکل ویسے ہی زیادہ ہوتی ہے پر تم نے اپنی اکل کا سارا جور عورت باجی پر کھرچ کر دیا۔ تم نے اپنی اکل سے یہ بھی نہ سوچا کہ بن ماں باپ کی لڑکی اپنے بھیا کو صرپھ اس لئے زیادہ نہیں چاہتی ہے کہ وہ سب کچھ ہوتا ہے بلکھے (بلکہ) اس لئے اس کا خیال کرتی ہے کہ وہ اپنی بہن کا ہاتھ کسی اچھے مرد کے ہاتھ میں دے۔ بکھت کھیال کرے گا — اور —“

”اس؟؟؟“ تیزی سے چلتا ہوا قلم ایک دم رک گیا — اس نے کلو کی بیوی کو بڑی عجیب سے نظروں سے دیکھا۔ کیا وہ سچ بول رہی تھی —؟ اس کی بھی تو ایک بہن تھی، چپ چاپ رہنے والی گڑیا۔ کیا اس کے پیٹ میں بھی یہی گن بھرے ہیں؟ اور اس کے ماں باپ بھی تو بالکل بوڑھے ہیں۔ اتنے بوڑھے کہ موت ان کی زندگی کے دروازے پر دستک دینے کو تلی کھڑی ہے۔ کیا اس کی بہن بھی اس لئے اس کی خدمت کے لئے پیش پیش رہتی ہے۔

”لکھ لیا بھیا؟“

”ہوں!“ اس نے ایک بجمھی سی ہوں کی۔

”اب لکھو بھیا۔ تمہاری بہن تو بوڑھے کی تلیا میں گر کر ٹھنڈی ہو گئی تھی۔  
 پر تم جانو بوڑھے کی جوان جو رو دیکھ کر کیسا جی مچلتا ہے مرد جات کا۔ سبھی کی بری  
 نجر پڑتی ہے۔ پانی میں آگ پھینکو تو بجھ جائے گی پر کونکہ تو اوپر ہی تیرتا رہے گا  
 — اسے نکال کر سلگانا کون سی بڑی بات ہے۔ کتنوں نے ہمیں گھسیٹا، پھر جمیندار  
 جی نے تو چوری چوری رکھ بھی لیا۔ پیسہ ملا، جوانی ملی پر اللہ کے گھر کے لئے منہ کالا  
 ہو گیا۔ پھر کاہے کو تمہارے منہ کی کالکھ تم کونہ دکھاؤں۔ پر مرد جات کی آنکھیں  
 اپنی کالکھ دیکھتے، بکھت گدی میں گھس جاتی ہیں۔ اب تم یہ پڑھ کر ہم کو گالیاں دو  
 گے، ہماری بے گیرتی کو اچھالو گے، بہن ہی کو بہن کی گالی دو گے۔ پر اب ہم کو  
 تمہاری پر باہ (پروا) نہیں اور“ — وہ بولتے بولتے چپ ہو گئی۔ اس کے گلے میں  
 بلغم اس طرح خرخرانے لگا جیسے اس کے سینے میں غصے سے بھری ہوئی بلی بیٹھ رہی ہو  
 چھپ کر — اس نے کھنکار کر بلغم منہ میں جمع کیا اور اٹھ کر بیٹھک کے باہر تھوک  
 آئی — قلم اس کی انگلیوں میں ٹک کر رہ گیا تھا۔ وہ حیران ہو رہا تھا اس لب دم  
 عورت کی جرات اور صاف گوئی پر۔

”اب لکھو بھیا کہ ہم نے جمیندار جی کی بکسس (بخشش) سے جو دو سو روپیہ  
 جمع کیا تھا۔ سو وہ بھی پاس نہ رہا تم کو کھوب یاد ہو گا کہ چار سال پہلے جب تم آئے  
 تھے تو اپنی بہن کو اپنی پٹا سنا سنا کر سارے روپے گرج (قرض) کے نام سے لے گئے  
 تھے۔ میں نے یہ کہہ کر تمہارے منہ پر جوتا بھی مارا تھا کہ تمہارا کنجوس بہنوئی کھانا  
 کپڑا تو دے نہیں سلکتا کھرچ کو روپے کہاں سے دے گا۔ میں نے جانے کہاں کہاں  
 سے یہ روپے جمع کئے ہیں — پر تم ایسے بن گئے اپنی گرج پر کہ بہن کی کمائی بھی  
 لے لی۔ میرے دل میں تو آئی کہ تمہارا منہ نوج لوں اپنے ناکھونوں سے۔ پر چچی ہو  
 رہی۔ ایک ماں کے پیٹ میں رہنے کی لاج نے ایک لہج منہ سے نہ نکلنے دیا — تم  
 کہہ گئے تھے کہ ایک برس کے اندر اندر سارا روپیہ ادا کر دو گے۔ پر چار سال ہو  
 گئے پلٹ کر خبر بھی نہ لی — لکھ لیا بھیا۔“ وہ اطمینان کے لئے بار بار رک کر  
 پوچھتی۔

”ہاں!“ وہ تیزی سے قلم چلاتے ہوئے شیطنیت سے مسکرا رہا تھا۔

”تو اب لکھو میاں۔ ہم نے منسی جی سے اور لالہ جی سے دو کھٹ کھوسامد کے لکھوائے کہ اب ہمارا روپیہ بھیج دو۔ پر تم نے جواب بھی نہ دیا۔ ہم نے تمہاری عجت بچانے کو اپنا روپیہ دے دیا، تو اس کا یہ پھل دیا تم نے؟ میرے جی میں آتی ہے کہ تمہارے گاؤں میں آکر برادری بھر میں تمہارے گن کہہ کر بیروں کے بھاؤ عجت پیچوں پھر دیکھوں تمہاری مونچھ کتنی اونچی ہوتی ہے۔“ کلو کی بیوی نے پورے جوش سے کہا۔ وہ کنکھیوں سے اسے دیکھ کر جی ہی جی میں ماں بہن کی گالیاں دینے لگا۔

”سیدھی طرح کہے دیتے ہیں کہ ہمارا دو سو کا دو سو روپیہ فوراً بھیج دو۔ نہیں تو ہم کچھ کر بیٹھیں گے۔“ وہ رک رک کر تیز تیز سانس لینے لگی۔ مسلسل بولتے رہنے سے اس کی سانس چڑھ رہی تھی، اور سارا جسم اس طرح پسینے سے شرابور ہو رہا تھا جیسے اسے تلیا میں ایک غوطہ دے دیا ہو۔ اس کی آواز کا جوش ایک دم گرنے لگا۔

”بس اتنا اور لکھ دو بھیا۔“ وہ آہستہ آہستہ کہنے لگی۔ ”سال ہونے آتا ہے۔ تمہارا بہنوئی مر گیا پر اپنا دمہ ہمیں سونپ گیا کہ اس کے پیچھو ہم کو کوئی روٹی دینے والا، برادری کے سامنے چھاتی کوٹ کر نہ نکل آئے۔ سو کوئی نکلا تو کیا جمیندار جی نے بھی دے کی بجا (وجہ) سے چھوڑ دیا۔ مجوری کر کے پیٹ بھرتی رہی پر اب مجوری بھی نہیں ہوتی۔ کھانسی نے بدن کا جوڑ جوڑ توڑ دیا ہے۔ اب ہمارا روپیہ ہمیں بھیج دو۔ ہم دوا دارو کر کے اور روکھی سوکھی کھا کے اپنی زندگی کاٹ لیں گے۔ اب ہمارا کون بیٹھا ہے جو ایک بکھت کی روٹی دے گا۔“ بولتے بولتے اس کی سانس شدت سے چڑھنے لگی تو بلغم کی دلدل میں پھنسی ہوئی کھانسی کراہنے لگی۔ وہ قلم رکھ کر کلو کی بیوی کو دیکھنے لگا جو بے چین ہو ہو کر اپنا سینہ سہلا رہی تھی۔ اس کا چہرہ سرخ ہو رہا تھا اور چھوٹی چھوٹی آنکھیں مارے تکلیف کے ابھر کر بڑی بڑی معلوم ہو رہی تھیں۔

”کچھ اور لکھوانا ہے یا بس؟“ اس نے خط پر سرسری نظر ڈالتے ہوئے

”اور کچھ نہیں لکھوانا ہے بھیا۔ روپے کے لئے تو لکھ دیا ہے نا۔ جرا پڑھ کر سنا دو اتنا۔“

”ہم تم سے کچھ نہیں مانگتے۔ تم ہمیں ہمارا روپیہ بھی نہ بھیجو۔“ اس نے اپنا لکھا ہوا پڑھا اور دانتوں تلے زبان داب لی۔ کلو کی بیوی آنکھیں پھاڑ پھاڑ کر اسے دیکھنے لگی۔

”ہم نے لکھا ہے چاچی کہ ہمارا روپیہ ہمیں فوراً بھیج دو۔ فوراً فوراً اس نے جلدی سے بغیر خط دیکھے کہا۔

”صد کے جاؤں بھیا کے، جرا کھٹ دیکھ کر پڑھ دو۔“ کلو کی بیوی نے اسے مشکوک نظروں سے دیکھا اور اس نے کچھ جھینپ کر وہ ایک لائن ذرا ردوبدل کے ساتھ سنا دی۔ تب بھی اس کی آنکھیں اطمینان کا مظاہرہ نہ کر سکیں۔

”تم کو اللہ نے علم دیا ہے بھیا۔ تبھی ہم تمہارے پاس کھٹ لکھوانے آئے۔ ایسا کھٹ کوئی بھی نہیں لکھتا گاؤں میں۔ سب میں پھونکتے پھرتے۔ بھیا گاؤں کے لوگ تو آنکھیں بند کر کے منہ کھول دیتے ہیں، پر تم کو اللہ نے علم دیا ہے۔ تم دلوں کا حال دیکھتے ہو نفع (لفظ) نہیں۔“

”اسیں!“ اسے ایسا محسوس ہوا جیسے کلو کی بیوی نے پیار ہی پیار میں اس کے منہ پر ایک تھپڑ مار دیا ہے۔ وہ ایک دم کسی گہری فکر میں غوطے کھانے لگا۔ اس صاف ستھری، چکنی پیشانی پر باریک باریک سلوٹیں ابھر آئیں۔ بھوس گتہ گئیں اور قلم بے خیالی میں ہاتھ سے چھٹ کر تخت پر گر گیا۔ جس سے روشنائی کی ایک ننھی سی بوند نکل کر سفید چادر میں جذب ہو گئی۔

”بھیارے اب کھٹ کھتم کر دو۔“ کلو کی بیوی نے کہا تو وہ ایک دم چونک

پڑا۔

”کچھ اور لکھوانا ہے؟“

”نہیں! ہاں بس اتنا ہی اور لکھ دو آکھر میں کہ ہمارا روپیہ ہمیں بھیج دو، نہیں تو تم پر اللہ کا گجب ناجل ہوگا، ہم تو تمہارا کچھ بھی نہ بگاڑ سکیں گے۔ تم اتنی سرافت کرو کہ ہمارا روپیہ ہمیں بھیج دو، ہاں۔“ اور وہ خط بولتے بولتے اس

سے مخاطب ہو گئی۔ ”بھیا! ہمارا کون بیٹھا ہے جو ایک بکھت کی روٹی دے گا۔“  
 محرومیوں کے احساس سے گھبرا کر وہ دوپٹے کا آنچل منہ پر رکھ کر رونے لگی اور کلو  
 مرحوم کی بٹھائی ہوئی پیریدار کھانسی مٹی ہوئی بیوہ کے رونے سے مشکوک ہو کر ایک  
 دم اس پر جھپٹ پڑی۔ دیکھتے ہی دیکھتے وہ مارے کھانسی کے زمین پر لوٹ پوٹ  
 ہو گئی۔ بلغم کی پیلی پیلی پھسکیاں منہ سے اڑاڑ کر اس کے میلے کچیلے کپڑوں پر  
 بکھرنے لگیں اور پیشانی سے پسینے کے موٹے موٹے قطرے ڈھلک ڈھلک کر ناک  
 اور آنکھوں پر بہنے لگے۔ وہ قلم رکھ کر کلو کی ظالم کھانسی کے سخت دھارے کے  
 اثرات اس کے چہرے پر دیکھنے لگا اور جب تھوڑی دیر بعد کلو کی بیوی کو ذرا سکون  
 ہوا تو وہ دیوار کے سہارے بیٹھ کر الٹی سیدھی سانسیں لینے لگی۔ بے چاری بے  
 بس عورت۔

”تمہارے بھائی کا پتہ کیا ہے؟“ اس نے پوچھا

”بلج کانپور، ڈاک خانہ اوناؤ موجع — پہنچ کر عادل حجام کو ملے۔“ کلو کی  
 بیوی نے پتہ بتاتے ہوئے اپنی قمیص کی جیب سے ایک مڑا تڑا جگہ جگہ سے پسینے میں  
 ترلفافہ نکال کر اس کی طرف بڑھا دیا۔

”اب پورا کھٹ سنا دو بھیا۔ تم نے سب کچھ لکھ دیا ہے نا؟“

”ہاں! سب لکھ دیا ہے۔“ اور معاً اس کی نظر لکھے ہوئے خط کی ابتدا پر  
 پڑ گئی۔

”چاچی کل آ کر پورا سن لینا اور لے بھی جانا۔ ابھی صاف نہیں لکھا ہے۔“

”اچھا بھیا! کھدا تمہیں کھوس رکھے۔ تمہارے گھر آئی بلائیں ٹالے۔“ وہ

اپنی پتلی ٹانگوں میں پھنسا ہوا سیاہ سوی کا چوڑی دار پاجامہ ٹھیک کرتی، اپنی تیز تیز  
 سانسوں سے مقابلہ کرتی دروازے کی طرف بڑھی۔ ”بھیا! آکر میں یہ جرور لکھ  
 دینا کہ ہمارا روپیہ بھیج دو۔“ اس نے چلتے چلتے مڑ کر کہا اور پھر گرم گرم دھول سے  
 اٹی ہوئی زمین پر ننگے پاؤں پٹپٹاتی تلیا کی طرف ہولی۔ بھینس اب تک تلیا میں  
 پڑی گرمی سے پناہ لے رہی تھی اور کنارے پر لگے ہوئے سایہ دار درخت کے نیچے  
 ایک چھ سات سال کی لڑکی اور ایک لڑکا پاس پاس اکڑوں بیٹھے تھے۔ اور ان

دونوں میں سے کچھ دور چند سو اپنی تھو تھیاں لٹکائے، وہیں جھلاتے خوانِ نعمت کا انتظار کر رہے تھے اور تلیا کے دوسرے کنارے پر ایک راہ گیر جوڑا لٹیا میں پانی بھر رہا تھا۔ کلو کی بیوی تلیا کے داہنی طرف جانے والے راستہ پر مڑ گئی۔ تو وہ اسے دیکھتے دیکھتے سر جھکا کر اس کا خط دوسرے کاغذ پر لکھنے لگا غیر معمولی پھرتی سے۔ اور پھر خط کے آخر میں وہ لکھ رہا تھا۔ ”تمہیں معلوم ہونا چاہئے کہ نمبر دار جی کے لڑکے یوسف میاں نے مجھے اپنی زبان سے ماں کہا ہے۔ اگر تم نے اس خط کو دیکھتے ہی ہمارا روپیہ نہ بھیجا تو وہ تم سے جوتے مار کر اگلوالے گا۔ آخر تو تم اپنے باپ سے ہو۔ عادتوں کے حرا۔۔۔ ہو تو کیا۔ شرافت اسی میں ہے کہ فوراً روپیہ بھیج دو۔“

فقط

تمہاری بلاس پور کی رہنے والی بہن

## میںوں لے چلے بابلا

پتلی سی نالی میں پانی کی دھار رینگ رہی تھی اور صابن کا پھولا پھولا جھاگ پانی پر غلاف کی طرح چڑھا ہوا معلوم ہو رہا تھا۔ وہ ابھی ابھی اندھیرے غسل خانے سے نما کر نکلا تھا اور تولیہ سے بال خشک کرتا ہوا صحن میں پڑی ہوئی آرام کرسی کو دھوپ میں گھیٹ کر سردی سے اکڑتے ہوئے جسم کو ذرا گرم کرنے کے لئے بیٹھ گیا تھا تولیہ سے بالوں کو رگڑتے ہوئے اس کی نظر نالی پر پڑ گئی۔ گندی کچھڑ بھری نالی میں پانی رک رک کر بہ رہا تھا۔ اسے اچانک وہ واقعہ یاد آ گیا جس نے اس کے بیحد حساس دل و دماغ پر بری طرح اثر کیا تھا۔ کئی دن تک اس کی یہ حالت رہی تھی جیسے وہ اس ایک واقعے کے علاوہ کچھ سوچ ہی نہ سکتا تھا۔ پھر آہستہ آہستہ وہ سب کچھ بھولتا گیا۔ لیکن آج بہت دن بعد صابن کے جھاگ کے ساتھ بہتی ہوئی پانی کی دھار نے اس کے ذہن میں اس واقعے کی یاد پوری شدت سے ابھار دی۔ اس کے دل کی گہرائیوں میں بے شمار آہیں گھٹنے لگیں۔ اس وقت اس کی کیفیت کچھ اس دن جیسی ہونے لگی۔ جب وہ اس واقعے سے دوچار ہوا تھا حالانکہ اس سے قبل ایسے ایسے دردناک منظر دیکھے تھے کہ پتھر بھی پکھل کر رہ جاتا لیکن کبھی وہ اس حد تک متاثر نہ ہوا تھا۔

شہر کی گہما گہمی کو موت نے نکل لیا تھا۔ زندگی کونوں کھدروں میں منہ چھپائے سک رہی تھی۔ ویرانی کہتی تھی کہ اب کبھی آباد نہ ہوں گے۔ موت کہتی تھی کہ ہمارے چنگل سے اب کوئی بھی نہ بچ سکے گا۔ مگر امدادی کمیٹی کے درد مند دل کہتے تھے کہ زندگی اتنی ارزاں نہیں کہ ہم انہیں کیڑے مکوڑوں کی طرح جال میں پھنس جانے دیں گے۔ وہ جہاں جہاں جاسکتے تھے، جہاں جہاں پہنچ سکتے تھے،

روتی سکتی مایوس زندگیوں کو ڈھونڈ ڈھونڈ کر، چن چن کر پناہ گزینوں کے کیمپ میں پہنچا رہے تھے۔ اس روز بھی وہ سارا دن لاری پر ویران شہر کے گوشے گوشے کا چکر لگا کر پچاس فساد زدہ انسانوں کو کیمپ میں پہنچا کر محفوظ کر چکا تھا اور سارے دن کا تھکا ہارا، پولیس چوکی پر لاری سے اتر کر گھر جانے کے لئے پیدل چل رہا تھا۔ شام کے پانچ بج رہے ہوں گے وہ جلد سے جلد گھر پہنچ کر آرام کرنے کے لئے تیز تیز قدم اٹھا رہا تھا کہ ایک دم اس کے پاؤں رک گئے۔ سڑک کے کنارے بارہ تیرہ آدمی کھڑے جھک جھک کر نالی میں نہ جانے کیا دیکھ رہے تھے۔ وہ ان سب کے پاس جا کر کھڑا ہو گیا۔ بلڈنگ کے صدر دروازے میں بڑا سا تالا پڑا ہوا تھا اور سب اسے توڑنے کے متعلق سوچ رہے تھے۔

”ہم لوگوں نے آج تین دن ہوئے کہ اس گھر کے بچے بچے کو پار لگا دیا۔ پر یہ جانے کیسے بچ رہا۔“ سرخ آنکھوں اور بھیانک چہرے والا آدمی — چھرا لہرانے لگا

”پھر توڑ دو نا تالا جی!“ دوسرے نے زمین پر لٹکتے ہوئے کمر بند سے اپنا الجھتا ہوا پاؤں نکال کر کہا۔ ”لیکن سوچو تو — تالا پڑا ہے۔ بھلا گھر میں کون ہوگا۔“ اس نے لوگوں کو سمجھانا چاہا۔ ”کوئی نہیں ہوگا، تو کیا۔ یہ جادو کا کھیل ہو رہا ہے؟“ تیسرا سرخ سرخ آنکھیں نکال کر نالی کی طرف اشارہ کرنے لگا۔ چوڑی اتھلی نالی میں بلڈنگ سے آتا ہوا صابن کا جھاگ ملا پانی کیچڑ میں رینگ رہا تھا۔

”معلوم ہوتا ہے کہ غسل فرمایا گیا ہے۔“ چوتھا شخص اپنی قمیص سے چھرا صاف کرنے لگا اور وہ ایک لمحے کے لئے سوچ میں پڑ گیا کہ اب کیا کرے۔ اس وقت وہ سپاہیوں کو بہت دور پولیس چوکی پر چھوڑ کر آ رہا تھا اور پولیس کا کہیں دور دور پتہ نہ تھا۔

”تالا توڑ دو جی!“ کئی آوازیں ایک ساتھ بھنبھنائیں۔

”لیکن دیکھو نا، انسانیت کا تو یہ تقاضا ہے۔“ وہ انتقام کے جوش سے کھولے ہوئے داغوں پر انسانیت کے تقاضوں کے چھینٹے دینا چاہتا تھا لیکن اس کی بات بچ ہی سے جھپٹ لی گئی۔



”جب ہماری ماؤں، بہنوں اور ہمارے بھائیوں کو خون میں نہلایا جا رہا تھا۔  
جب انسانیت کہاں تھی اور جب آپ کہاں تھے؟“ کئی آدمیوں نے ایک ساتھ  
سوال کر دیا۔

”اپنی انسانیت کے ساتھ سو رہے ہوں گے۔“ بھیا تک صورت اور سرخ  
آنکھوں والے نے شیطانی تہمت لگایا۔  
”لیکن دیکھو نا“

اس کے دونوں ہاتھ بلند ہو کر جھک گئے۔

”تالا توڑا جائے گا۔ آپ کیوں منع کر رہے ہیں۔“ لوگ اسے ایسی نظروں  
سے دیکھنے لگے جیسے وہ ان میں سے ایک نہیں۔

”میں منع نہیں کرتا تالا ضرور توڑ دو۔“ اس نے بے بسی سے کہا۔ وہ جانتا  
تھا کہ اس وقت اس کی بات کوئی بھی نہ سنے گا اور اگر زیادہ مخالفت کی تو اسے بھی  
چیر پھاڑ کر پھینک دیں گے۔ تالے کو تھوڑی ہی دیر میں کنڈے سے جدا کر دیا گیا  
اور وہ سب اندر داخل ہو گئے۔ وہ سب کے پیچھے تھا اور جیسے اس کی روح پھڑک  
پھڑک کر رہی تھی۔ وہ چھپے ہوئے انسان کی جان بچانے کے لئے تیزی سے  
سوچنے لگا اور اچانک اس کے ذہن نے جان بچانے کی ایک موہوم سی ترکیب سوچ  
لی۔

”دیکھو یوں اندھا دھند آگے مت بڑھو۔ ممکن ہے اس کے پاس بندوق  
ہو۔ میرے پاس رائفل ہے۔ میں آگے چلتا ہوں تم سب دبے قدموں میرے پیچھے  
چلو۔“ اس نے آہستہ سے کہا۔ سب اس کا کہا مان کر اس کے پیچھے ہو لئے۔ وہ  
آہستہ آہستہ سیڑھیاں طے کرنے لگا۔ ایک دو تین۔۔۔ سیڑھیاں جیسے نہ ختم  
ہونے والی کڑی ہو گئی تھیں۔ وہ سارا دن کام کرنے کی وجہ سے بہت تھکا ہوا تھا۔  
اس کا جسم اور دل و دماغ سب ہی تڑھال ہو گئے تھے لیکن اس وقت وہ ذرا بھی  
تھکان نہ محسوس کر رہا تھا۔ وہ سب سے آگے تھا۔ وہ برابر سوچ رہا تھا کہ جب پہلے  
اس اونچی بلڈنگ میں قتل و خون کا بازار گرم کر لیا گیا تھا۔ ایک کو بھی تو اپنے  
حساب نہ چھوڑا تھا۔ پھر بھی وہ چھپ کر اپنی جان بچا گیا۔ اس وقت بھی وہ جیسے ہی

اسے نظر آئے گا اسے چھپ جانے کا اشارہ کر دے گا۔ اسے بتا دے گا کہ موت تم سے چند قدم کے فاصلے پر لپکی چلی آ رہی ہے۔ یقیناً اس گھر میں ایسی جگہ ضرور ہوگی جس میں وہ پہلے کی طرح چھپ سکتا ہے۔

پہلی منزل — دوسری — تیسری — ہر منزل کے ایک ایک کونے کو چھان مارا۔ ہر کمرے میں سب سے پہلے وہ داخل ہوتا تھا۔ وہاں خاموشی اور ویرانی کے علاوہ کچھ بھی نہ تھا۔ ایسا محسوس ہوتا تھا کہ الوؤں کا راج ہے۔ لیکن جب چوتھی منزل پر جانے کے لئے قدم اٹھ رہے تھے تو نہ جانے کیوں اس کا دل زور زور سے دھڑک رہا تھا۔ اس کا دل پھڑک پھڑک کر دعائیں کر رہا تھا کہ وہاں بھی کوئی نہ ہو۔ کوئی نہیں۔ وہاں بھی الوؤں کا راج ہو۔ وہ انسانی تراش خراش کے ایسے نمونے دیکھ چکا تھا کہ اب اپنے میں کوئی اور نمونہ دیکھنے کی سکت نہ پاتا تھا — اس کے قدم تیز ہو گئے تھے۔ اس نے پیچھے دبے دبے قدموں آنے والوں کو کئی گز پیچھے چھوڑ دیا تھا اور جب سیڑھیاں ختم ہوتے ہی سب سے پہلے سامنے پڑنے والے کمرے میں وہ داخل ہوا تو جیسے دم بخود رہ گیا۔ نیلے صاف ستھرے لباس میں ملبوس ایک بوٹے سے قد کی خوب صورت لڑکی اس کے سامنے زمین پر بیٹھی تھی۔ اس کی ناک سرخ تھی۔ پوٹے سرخ اور پھولے ہوئے، آنکھیں مندی مندی اور جسم نڈھال، اس کے بال کھلے ہوئے تھے۔ اور وہ ہاتھ میں کنگھا تھامے سامنے رکھے ہوئے آئینے میں نیم وا آنکھوں سے دیکھ رہی تھی۔ اس کے پاس ہی زمین پر صابن دانی، تولیہ، کلپ اور بال نہیں پڑی ہوئی تھیں — اسے اپنی آنکھوں پر یقین نہ آ رہا تھا کہ اس کے سامنے کوئی جیتا جاگتا انسان ہے۔ وہ کوئی خوب صورت روح ہے وہ کوئی پری ہے لیکن جب لڑکی نے اپنی بو جھل آنکھیں اٹھا کر اسے دیکھا اور اس کے ہاتھ سے کنگھا چھٹ کر زمین پر گر گیا۔ تو اس کے جیتے جاگتے وجود کا احساس ہوا اور پھر اسے بچانے کے لئے اس کی روح پھڑکی۔ اس نے چھپ جانے کے لئے اشارہ کیا۔ آہستہ سے اسے بتایا کہ لوگ پیچھے آ رہے ہیں۔ مگر لڑکی جیسے اپنی جگہ پر سہم کر رہ گئی تھی۔ اسے ہلکی سی جنبش بھی نہ ہوئی۔ لڑکی نے بس ایک بار اسے بے بسی سے دیکھا اور نظریں جھکا لیں۔ سب لوگ کمرے میں گھس آئے۔

ان کے لہراتے ہوئے چہرے جھک گئے۔ سب شیطانی ہنسی ہنسنے لگے۔

”پہاڑ کھودا تھا تو چوہیا نکلی۔“ سرخ آنکھوں والا لڑکی کی طرف بڑھا اور

اسے محسوس ہوا کہ زور سے زلزلہ آگیا ہے۔ لڑکی کا چہرہ ایک دم سفید ہو رہا تھا۔

”رحم کرو، اسے مت چھوٹا۔ اسے مت چھوٹا۔“ وہ لڑکی اور سرخ آنکھوں

والے کے درمیان آکر پاگلوں کی طرح چیخنے لگا۔

”ارے تو کیا بدن میلا ہو جائے گا۔ محنت کریں بی فاختہ، کوئے میوے

کھائیں۔ اجی اپنی راہ لگئے۔“ ایک نے کہا اور سب پھر ہنسنے لگے۔ دو آدمیوں نے

دھکے دے کر اسے لڑکی کے پاس سے ہٹا دیا۔

”نہیں، نہیں۔“ وہ پھر لڑکی کے سامنے آ جانا چاہتا تھا کہ سرخ آنکھوں

والے نے اپنا چہرا اس کے سینے پر رکھ دیا۔ پھر ایک نے لڑکی کو اٹھا کر بھیڑکی

طرح کاندھے پر ڈال لیا۔ لڑکی کے منہ سے کوئی آواز نہ نکلی، اس نے کوئی مزاحمت

نہ کی۔ لیکن جب وہ لڑکی لے کر جانے لگے، تو اس نے اپنی لٹکتی ہوئی باہیں اس کی

طرف پھیلا دیں۔ اس کا جی چاہا کہ کاش اس وقت تو بچ بچ وہ چہرا اس کے سینے کے

پار ہو جاتا۔ وہ بے چین ہو کر اس طرف بڑھا مگر اسے دھکا دے کر پیچھے ہٹا دیا گیا

اور سرخ آنکھوں والے نے آگے بڑھ کر لڑکی کی پھیلی ہوئی باہیں اپنے گلے میں

ڈال لیں۔ لڑکی کی آنکھیں جیسے بے انتہا کرب سے بند ہو گئیں۔

پھر آن کی آن میں کمرہ خالی تھا۔ پہلے سے زیادہ دیر ان اور خاموش وہ سب

جا چکے تھے اور وہ اسی جگہ زمین پر بیٹھا تھا۔ جہاں لڑکی ذرا دیر پہلے کنگھی کر رہی

تھی وہ پھیلی ہوئی باہوں کا سہارا نہ بن سکا تھا۔ وہ بچوں کی طرح پھوٹ پھوٹ

کر رونے لگا۔ اس کے سینے میں کوئی ضدی سا جذبہ مچل مچل کر اسے رلا رہا تھا۔

اس نے جانے کتنی جوان عورتوں کو اغواء ہوتے دیکھا۔ ان کی چیخیں ان کی

فریادیں سنی تھیں مگر اس طرح کوئی بھی تو اس کے دل پر اثر نہ کر سکا تھا۔ مگر یہ گم

سم سی لڑکی صرف باہیں پھیلا کر اسے کس قدر متاثر کر گئی تھی۔ اس کے دل جیسے

نازک گوشت میں بھرپور چٹکی لے گئی تھی۔

جب وہ جی بھر کر رو چکا تو اس نے قدموں سے روندی ہوئی بال پنوں اور

کپوں کو سمیٹ کر ایک طرف رکھ دیا۔ انہیں دیکھتا رہا۔ انہیں چھوٹا رہا اور ہلکی سی نم تولیہ کو اٹھا کر سہلاتا رہا اور پھر اس بستر کو دیکھنے لگا۔ جس پر اس قدر شکنیں پڑی ہوئی تھیں کہ جیسے اس پر مسلسل کئی دن تک کوئی پڑا کروٹیں بدلتا رہا ہو۔ پاؤں رگڑتا رہا ہو وہ سوچنے لگا کہ اس خوبصورت اور عجیب لڑکی نے تین دن اور تین راتیں اس بستر پر تڑپ کر گزاری ہیں اور پھر وہ آہستہ آہستہ بستر کی شکنیں درست کرنے لگا۔ تکیہ پر جگہ جگہ آنسوؤں کے بڑے بڑے دھبے پڑے ہوئے تھے۔ تین دن مسلسل تین دن تک روتی رہی اور پھر اس نے تھکن سے نڈھال ہو کر منہ دھویا تھا تا کہ اس میں رونے کی سکت پیدا ہو جائے۔ اور پھر وہ اپنے بال سنوارنے بیٹھ گئی تھی، لیکن بال کیوں سنوار رہی تھی۔ اس نے صابن سے منہ کیوں دھویا۔ اگر تھک گئی تھی تو منہ پر یوں ہی پانی کے چھینٹے بھی تو دے سکتی تھی، مگر اس نے تو باقاعدہ صابن سے منہ دھویا تھا اور انہماک سے سنگار کر رہی تھی۔ شہر میں سناٹا تھا۔ اس کی بلڈنگ میں سناٹا تھا۔ موت سب کو نکل گئی تھی۔ پوری بلڈنگ میں بھیانک ویرانی تھی۔ زندگی کا آس پاس کیا دور دور تک پتہ نہ تھا اور وہ سنگار کر رہی تھی۔ اس تنہا خاموش کمرے میں مسلسل تین دن رو چکنے کے بعد سنگار کر رہی تھی۔ تھکن سے نڈھال اور چور۔ آخر وہ کس لئے سنگار کر رہی تھی۔ کیوں۔۔۔ وہ کون سا جذبہ تھا۔ کتنی عجیب، کتنی حسین لڑکی۔ اور جب اسے اٹھا کر لے گئے تو وہ چپ چاپ چلی گئی۔ اور پھر اس کے دل و دماغ کو دو پھیلی ہوئی باہوں نے جکڑ لیا۔ کاش وہ اس تھکی تھکی نڈھال لڑکی کا سر اپنے زانو پر رکھ سکتا۔ اس کے سرخ پھولے ہوئے پوٹوں کو سہلا سکتا۔ وہ اس کے لئے سب کچھ کر سکتا تھا، جو وہ چاہتی تھی اور پھر کچھ نہ کر سکنے کے جذبے نے اسے بے چین کر دیا۔ اس نے سرہانے سے تکیہ اٹھا کر اپنی گود میں رکھ لیا۔ تکتے کے نیچے ایک کاغذ پڑا تھا، 'میلا' بوسیدہ، وہ اسے کھول کر پڑھنے لگا۔ میری جان۔۔۔ وہ پورا خط جلدی جلدی پڑھ گیا۔ لیکن آخر میں جب وہ پڑھ رہا تھا کہ "میں تم سے جلد ہی آکر ملنے والا ہوں۔ میں تمہیں دیکھنے کے لئے بے حد بے چین ہوں۔ اتنا بے چین کہ اگر میری راہ میں کوئی بڑے سے بڑا طوفان بھی حائل ہو جائے تو وہ مجھے تم تک

پہنچنے سے نہ روک سکے گا۔ میں تمہارے پاس سیدھا تمہارے کمرے میں پہنچوں گا۔ جہاں تم بنی سنوری بیٹھی میری راہ دیکھ رہی ہوگی اور — ہاتھ کانپے۔ خط چھٹ کر زمین پر گر گیا۔

نیچے اچانک شور ہونے لگا۔ دھما دھم کی تیز آوازیں آنے لگیں۔ شاید قریب کی کسی بلڈنگ کا سامان لوٹا جا رہا تھا۔ اس نے بال نہیں اور کلپ اٹھا کر جیب میں ڈال لئے اور لڑکھڑاتے ہوئے قدموں سے سیڑھیاں طے کر کے چپ چاپ گھر کی طرف چل پڑا۔

سوچتے سوچتے اس نے ایک بار پھر نالی کی طرف دیکھا۔ پانی بہ چکا تھا اور صابن کا جھاگ بچھ کر ختم ہو چکا تھا۔

## محافظ الملک

کہتے ہیں کہ سیفی ایکٹ برطانیہ سامراج کے بطن مبارک سے پیدا ہوا۔ اس بچے کی مانگ دوسرے رجعت پسند حکمرانوں کے ملکوں میں جیسی کچھ ہو مگر ہمارے ملک میں ہمارے ہی بھائی بندوں کو سوئپ کر حکم دیا گیا کہ اسے قیمتی پالتوں میں پرورش کرو۔ یہ بچہ جوان ہوگا، تو بہت کام آئے گا۔ پوت کے پاؤں پالنے ہی میں نظر آجاتے ہیں۔ واقعی بچہ ہونما ثابت ہو رہا تھا۔ خضر کی وزارت کے زمانے میں تو مانا ہوا سعادت مند ثابت ہوا۔ مگر بد قسمتی کہ آزادی کی گڑ بڑ مچی تو بچہ پالنے میں تنہا پڑا پڑا سسکیاں بھرتا رہا۔ کوئی پرسان حال نہ رہ گیا۔ گورے آقا اپنی حکومت خاتمے پر دیکھ کر مع اپنے کتوں کے واپسی کی سوچ رہے تھے۔ یعنی بظاہر آزادی کا دور پوری طرح آ گیا تھا۔ بچہ اس ہڑ بونگ میں پیاسا رہتے رہتے شاید مرجاتا مگر اس ناجائز بچے کو نئی نوپلی مملکت کے ان کرتا دھرتاؤں نے اٹھا کر سینے سے لگا لیا جو وقت اور مصلحت کی وجہ سے اس کے ناجائز ہونے کے طعنے دیا کرتے تھے۔ اب بچے کی پرورش اور بھی شاندار طریقوں سے ہونے لگی۔ سونے کے پالنے میں رکھا گیا جس میں ہیرے جواہرات لگے ہوئے تھے۔ بہترین غذائیں دی گئیں اور کوشش یہ کی گئی کہ وہ جلد از جلد جوان ہو کر اپنے پیروں پر کھڑا ہو جائے۔ ”حاسدوں“ کی کچھ کمی نہیں۔ ملک کے گوشے گوشے میں بھرے پڑے ہیں۔ کون جانے کہ کب کیا ہو جائے۔

لوگوں نے یہ چاؤ چونچلے دیکھے تو چونک پڑے کہ آخر یہ راز کیا ہے؟ کہاں تو ناجائز قرار دے کر گالیاں دیتے تھے اور کہاں اب سینے سے لگا رکھا ہے لیکن کچھ دنوں تک سچی بات معلوم نہ ہو سکی۔ مگر لوگوں کو کیا کہنے، ایسے کھوجی ہوتے ہیں کہ

خدا کی پناہ راز صفا معلوم کر لیا۔ جناب یہ تو اس ناجائز بچے کی حقیقی خالائیں لگتی ہیں۔ ماں مرے، ماسی جیئے کی مثل مشہور ہے وہ کچھ غلط تھوڑا ہی ہے۔ پھر خالائیں اپنے جگر گوشے کو کیسے پھینک دیں۔ اقتدار ہاتھ آ ہی چکا ہے اور اقتدار کے بلے کے نیچے تو نہ جانے کیا کچھ دبا دیا جاتا ہے۔

لوگ سرگوشیاں کرنے لگے پر کسی کا بگڑا کچھ نہیں۔ دیکھتے ہی دیکھتے بچہ بچپن سے قلاج بھر کر جوانی کی حدود میں داخل ہو گیا۔ سیفٹی ایکٹ جاگیرداروں کی طرح بھرپور طوفانی شباب کے علاوہ کسی دوسری خوبی کا مالک نہ تھا۔ وہ بھی ایسی جوانی کہ دھرتی اس بوجھ سے کانپ اٹھے۔ شاید اسی لئے کہنے والے کہتے ہیں کہ سیفٹی ایکٹ پر شباب آنے سے پہلے جب ایک آدھ بار اس آزاد سرزمین پر زلزلے کی کیفیت طاری ہوئی تو دراصل دھرتی یہی سوچ کر کانپی تھی کہ ”میں بیچاری زمین اس بوجھ کو کیسے سنبھالوں گی۔“ مگر کسی نے سچ ہی کہا ہے کہ بے ڈھنگے، شباب سے خدا ہی بچائے۔ پھر بھلا ایسی باتیں کون سوچتا۔ سیفٹی ایکٹ اپنے مضبوط ہاتھ پاؤں یوں پھیلا بیٹھا کہ ”پاک“ زمین کا ایک ایک باسی سوچ میں پڑ گیا۔

سرگوشیاں بڑھیں اور لوگ چیخنے لگے کہ ہٹاؤ اس دیو جیسی ہبت ناک چیز کو۔ لیکن کون سنتا۔ کانوں میں تو اقتدار کی روئی ٹھنسی ہوئی تھی۔ پھر یہ بات بھی تو تھی کہ مقوی غذائیں کھلا کھلا کر پالا تھا۔ کلجے سے لگا کر لوریاں دی تھیں۔ لاڈلا پوت تھا۔ بھلا آسانی سے قید و بند میں لایا جاتا! خالائیں چڑچڑا اٹھیں۔ اے لو، ہمارا لاڈلا جوانی کو جاڑے کی چاندنی سمجھے، واہ کہاں کا انصاف ہے۔ لاڈلا تو گھر کی حفاظت کرتا ہے اور کم بخت بے وقوف چیخنے ہیں۔ پتہ نہیں اسے ہٹا کر کیا کرنا چاہتے ہیں۔ لوگوں کے منہ میں خاک، یوں ہی ہر چیز میں کیڑے نظر آتے ہیں۔ ایسوں کو صدقے کر کے جلا وطن کر دوں، اسے کیا ہوا جو گھر کی حفاظت میں سوائے، ایک آدھ بے گناہ بھی کام آجائے۔

شباب کی آندھی جب تیز ہوئی تو لوگ تنکوں کی طرح اڑنے لگے۔ ”سیفٹی ایکٹ“ جس کا جوانی کا نام ”سیفٹی آرڈی ننس“ رکھا گیا اور خطاب ”محافظ الملک“ کا دیا گیا۔ ملک کی حفاظت کے سلسلہ میں اپنے روز مرہ کے کارناموں کی فہرست

بناتا، جرم کرنے والوں کا حال بھی لکھتا اور اپنی قیمتی رائے بھی پھر رات کو بستر استراحت پر جانے سے پہلے اسے دیکھتا، خوش ہوتا۔ اس کے بعد خالوں سے دعائیں لیتا اور خواب خرگوش کے مزے لوٹنے لگتا۔

محافظ الملک نے بجلی کے سبز قمقموں کی روشنی میں اپنے آج کے کارناموں کی فہرست پر نظر ڈالی۔

گلی کی ایک چھوٹی سی دکان پر ایک بے حد دبلا پتلا آدمی چھ سات آدمیوں کے ساتھ کھڑا زور زور سے باتیں کر رہا تھا۔ ”کون کہتا ہے کہ اس زرخیز خطہ زمین پر بھوک نہیں ہے۔ زمین زرخیز ضرور ہے مگر اسے ہموار کرنے کی اجازت نہیں، یہ یہاں کا پرانا چلن ہے کہ ”گندم بو اور بھوک کاٹو“ اس سے زیادہ سننے والا یقیناً ملک کا وفادار نہیں ہو سکتا۔ اس لئے میں نے آگے بڑھ کر اسے گرفتار کر لیا، اس شخص کی باتیں اس زرخیز خطہ زمین کی ہتک کر رہی تھیں۔ جہاں زمین اناج کے ڈھیر اگتی ہے۔ اس نابکار کو جیل میں ڈالنے سے پہلے پوچھا کہ ”اب تو سچ بتا دے کیا تو بھوکا رہتا ہے؟“ تو بولا ”حضور! یہ تو میری صورت بتلا رہی ہے اور آپ خود ہی غور سے دیکھ لیجئے کہ میری صورت پر اس طرح گندم نہیں برس رہا ہے جس طرح آپ کے —“ آدمی یقیناً گستاخ ہے اور ملک کے لئے خطرناک۔

مزدوروں کا ایک زبردست ہجوم تھا اور مزدور راہنما گلا پھاڑ پھاڑ کر تقریر کر رہا تھا۔ لوگو! اپنی اجرتوں میں اضافہ کرائے بغیر دم نہ لو۔ حکومت کو اپنے بچوں کی تعلیم و تربیت کا ذمہ دار ٹھہراؤ۔ اپنی رہائش کے لئے حکومت سے مکان مانگو۔ تم جن ڈربوں میں رہتے ہو آخر ان میں کتنے دن جی سکو گے، تم کس طرح اطمینان کی ایک سانس لے سکو گے اور اگر حکومت تمہارے مطالبات پر کان نہیں دھرتی تو اس سے ہوا میں معلق رہنے اور خاک پھانک کر زندہ رہنے کے گر معلوم کرو ورنہ — معاملہ کافی خطرناک تھا۔ یہ ”لیڈر یقیناً سب سے زیادہ ذلیل چیز ہے اگر عوام کو تحت اثر میں پہنچانے کے لئے حکومت کا ساتھ دے گا، تو ایسے بے ڈھنگے پن سے کہ چند ہی دنوں میں اپنا اور حکومت دونوں کا منہ کالا کرادے اور اگر سچ سچ عوام کے ساتھ ہے تو حکومت کے تخت کی سلامتی انشور کرانے کے بعد بھی غیر



محفوظ ہی رہے۔ چار چار ٹکے کے آدمیوں سے حکومت جیسی بادقار ہستی پر غلاظت اچھلوائے۔ اب حد ہے کہ بے چاری حکومت پرانے مکان گروا کر جوئے بنوا رہی ہے، تو کیا اس نے امیروں کی چھاپ لگا دی ہے کہ رہیں گے، تو وہیں رہیں گے۔ خدا توفیق دے تو یہ چار ٹکے والے بھی کرایہ ادا کریں اور رہیں۔ کیا حکومت منع کرتی ہے۔ ایسے نامعقول کبخت اگر حکومت نے جلد ایسے لیڈروں کی کاشت نہ رکوائی تو پھر ہو چکی ملک کی حفاظت۔ لیڈر کو جلا وطنی کی نایاب سزا سے نوازا گیا۔

ایک ادیب کو قید کیا گیا، ایڈیٹر کو جلا وطنی کی سزا دی، ادبی رسالے کو چھ مہینے کے لئے بند کیا گیا۔ بک سٹال کے کاؤنٹر پر بھی چھ مہینے کی پابندی لگا دی کہ اب یہاں کوئی کتاب یا رسالہ نہ رکھا جائے۔ اس رسالے میں ادیب کی کہانی کا یہ ٹکڑا قابل اعتراض تھا۔ ”میری غریب بہن! میں دیکھ رہا ہوں کہ تیرے چہرے کی سرخی غائب ہوتی جا رہی ہے۔ تیرے ہونٹ سفید پڑنے لگے ہیں۔ تیرے گالوں کے گلاب مرجھا گئے ہیں۔ ایک خوب صورت چہرے اور ایک ننھے سے گھر کا انتظار کرتے کرتے تیری آنکھوں کے دیئے بجھ چکے ہیں۔ مگر میری بہن! تیرا بھائی بہت غریب ہے۔ وہ تیرے لئے صرف دو جوڑے کپڑوں کا بھی انتظام نہیں کر سکتا۔ صرف دو جوڑے کپڑے دے کر تجھے رخصت نہیں کر سکتا کہ تیری ساس تجھے ساری زندگی خالی ہاتھ آنے کے طعنے نہ دیتی رہے۔“ یعنی ظاہر ہے کہ اس ملک کا حسین و جمیل سرمایہ گھروں میں پڑا مرجھایا کرتا ہے۔ اس ملک میں شادی کے نقارے نہیں بجتے۔ یہ اس ملک کے خلاف غلط پروپیگنڈا ہے۔ کل ہی میں نے کئی شادیاں دیکھی ہیں جو ہمارے شہر کی رونق کو دوبالا کر رہی تھیں۔ بارائیں کاروں پر تھیں اور قسم قسم کے باجے بچ رہے تھے۔ پتہ نہیں یہ ادیب کس دنیا کی باتیں کرتے ہیں۔ بہر حال ایسے ادیب کھلی فضا میں جینے کے لائق نہیں۔ وہ اور ہی ادیب ہوتے ہیں جو ٹھاٹھ سے کھاتے کھاتے ہیں اور لگے ہاتھوں حکومت سے ایک اچھا ساعمدہ بھی جھٹک لیتے ہیں، مگر یہ ادیب تو حکومت کے لئے زہر ہیں۔

محافظ الملک کو ادیب پر بے حد غصہ آ گیا تھا۔ اسی لئے وہ ذرا دیر تک زیر

لب بڑھاتا رہا۔ پھر فرست پر آگے نظر دوڑائی۔

ایک بد بخت شاعر کو بھی قید کیا گیا، اس کی کتاب کو غیر قانونی قرار دیا گیا۔ پبلشر کو بھی قید کیا گیا۔ اس کی نئی کتاب میں ایک نظم کا شعر بڑا ہی انقلابی تھا۔ جس کا مفہوم یہ تھا۔ ”اے میری محبوبہ! ابھی محبت کے گیت نہ گا۔ ابھی ہم صحیح معنوں میں آزاد نہیں۔ ابھی تو میرے ساتھ انقلاب کے گیت گا۔“ اس شعر سے یہ مفہوم بھی نکلتا ہے کہ ”اے عورتو! گھروں سے بے پردہ ہو کر نکل پڑو اور ہمارے ساتھ انقلاب کے گیت گاؤ بلکہ ہماری آنکھیں سینکو۔ بڑے اوباش ہوتے ہیں یہ شاعر بھی۔ تفریح طبع کا سامان بہر حال چاہیے۔ کم بخت بڑے ڈھیٹ ہوتے ہیں یہ ادیب اور شاعر۔ مولویوں کا ایک مخصوص گروہ پیچھے لگا رکھا ہے کہ ان کے خلاف فتووں پر فتوے دیئے جائیں مگر باز نہیں آتے۔ خاص خاص اخبار اور رسائل بھی ان کی خبر لیتے رہتے ہیں مگر یہ ہیں کہ جئے جاتے ہیں۔ جب دیکھو گڑ بڑ مچادیں گے۔ کیا ہی اچھا ہو کہ ہماری حکومت غیروں کے طعنوں کا خیال کئے بغیر اپنے ملک میں ان کی بھی کاشت بند کرادے۔“

ایک نامعقول اخبار کے ایڈیٹر کو جلا وطن کر دیا۔ جب دیکھو اپنے ایڈیٹوریل میں دولت مشترکہ سے الگ ہونے کے مشورے دیتا رہتا تھا۔ یہ شخص بہت ہی خطرناک تھا یعنی وفاداری کا کوئی مفہوم اس کے بھیجے میں سماتا ہی نہ تھا۔

اور پھر محافظ الملک نے بیسیوں معمولی معمولی کارناموں کو بھی دیکھ ڈالا جو بہت اہمیت نہ رکھتے تھے۔ مثلاً ”ایک شخص شفق کو سرخ کہہ رہا تھا۔ اس لئے اسے قید کر دیا گیا۔ ایک اور شخص بات کرنے میں بار بار سرخ ہو جاتا تھا۔ اس لئے اسے بھی قید کر دیا گیا۔ سرخ رنگ برا ہوتا ہے۔ پیلا ہونا چاہیے۔ تیسرا شخص کہہ رہا تھا کہ آج گھر میں روٹی نہیں پکی۔ روٹی نہیں پکی ہوگی تو پلاؤ پکا ہوگا۔ مگر اس نے دوسری بات نہیں بتائی۔ وہ ملک کی زرخیزی کو بدنام کرتا ہے۔ چوتھا شخص کہہ رہا تھا کہ ہواؤں میں تیزی ہے۔ حالانکہ اس وقت ہوا نازک سینہ کی طرح اٹھکیلیاں کر رہی تھی۔ یہ اشارہ ذرا ”بری“ طرف جاتا ہے۔ وغیرہ وغیرہ۔“

اتنی لمبی فہرست کے دیکھتے دیکھتے محافظ الملک کا جی بولانے لگا۔ تکان سے

جماہیاں آنے لگیں۔ آج تو اگلے پچھلے سارے کارناموں کے ریکارڈ ٹوٹ گئے تھے۔ اس نے جلدی سے زیر غور کارناموں کی فہرست بھی دیکھ ڈالنا چاہی۔ مگر پہلے ہی کارنامے پر اسے اپنی نیند اچاٹ ہوتی نظر آئی۔ اس زیر غور کارنامے کی بڑھیا کے آنسوؤں نے اسے ایک کشمکش میں مبتلا کر دیا تھا۔ وہ پھر سوچ میں پڑ گیا۔ اس نے بڑھیا کی کیفیت کا ذکر کرتے ہوئے لکھا تھا۔

وہ ایک بالکل بوڑھی کھوسٹ عورت تھی مگر اس کی آواز میں بڑا دم تھا۔ بیچ بازار میں اس نے چیخ چیخ کر لوگوں کو جمع کر لیا تھا اور کہہ رہی تھی — لوگو! میں لٹ گئی۔ میں بڑھیا مہاجر ہوں۔ میرے چار بیٹے فساد میں مارے گئے۔ میرا صرف ایک بیٹا بچا تھا جو ڈلیا ڈھو ڈھو کر اس بوڑھی جان کا پیٹ پاتا تھا، مگر اسے بھی گرفتار کر کے چھ مہینے کے لئے قید کر دیا گیا ہے۔ مجھے معلوم ہوا ہے کہ میرے بچے کو قید کرنے والا ”سیفٹی“ ہے مجھے اس سے ملاؤ۔ میں اس سے پوچھوں گی کہ میرے لال نے، میری دولت نے اس کا کیا بگاڑا تھا۔ لوگ کہتے ہیں کہ تمہارا بیٹا روٹی مانگنے والوں کے گروہ میں سے پکڑا گیا۔ مگر مجھے کوئی بتائے کہ کیا میرا بیٹا روٹی مانگ سکتا تھا؟ روٹی اس کے باپ نے نہیں مانگی۔ بھوک تو ہمیں ورثے میں ملی تھی، لیکن ہمیشہ خدا کا شکر ادا کیا۔ اپنی حالت پر قناعت کی کسی کے آگے ہاتھ نہیں پھیلا یا۔ ہم نے کسی سے روٹی نہیں مانگی۔ میں سیفٹی کا دامن پکڑوں گی۔ مجھے لے چلو۔ میرے بھائیو! میرے بچو! میری مدد کرو۔ میں سیفٹی کا گریبان پکڑوں گی، مجھے لے چلو —“

بڑھیا کا جسم مارے جوش کے کانپ رہا تھا۔ آنکھیں ابل رہی تھیں۔ سننے والوں کے چہرے کانوں تک سرخ تھے اور نہ جانے وہ سب کیا سوچ رہے تھے۔ پھر جب بڑھیا کا جوش ذرا کم ہوا تو ایک شخص نے آگے بڑھ کر بے حد غصے سے میری موجودگی کا احساس دلایا اور بڑھیا کا لرزہ اچانک دور ہو گیا۔ اس کی آنکھیں گڑھوں میں دھنس گئیں اور وہ زور سے چیخی — ”لوگو! بھاگو یہاں سے“ کھڑے کیا تماشہ دیکھ رہے ہو۔ بھاگ جاؤ۔ اور پھر اس نے اپنے تار تار دوپٹے کے پلو کو زمین پر بچھا کر صدا لگائی — ”اللہ بھلا کرے بابو جی! یہ بڑھیا تین وقت کی



## تین عورتیں

دو منزلہ مکان کی چھت سے نظر آنے والے، مولوی جنم کے اجاڑ باغ کے وہ تینوں سر جوڑے ہوئے اونچے درخت چپ چاپ کھڑے تھے اور ان کے پیچھے سے چاند اس طرح نکل رہا تھا، جیسے درختوں میں لگے ہوئے کسی ایک گھونسلے میں کسی نے چپکے سے آگ لگا دی ہو۔ ٹھہری ہوئی ہوا میں درخت گھٹے گھٹے سے چپ چاپ کھڑے تھے، اور ان کے گرد سرخی مائل پیلاہٹ چھائی ہوئی تھی۔

رات کا ابتدائی حصہ گزر چکا تھا، جلدی سے ویران ہو جانے والی سڑک پر کوئی آوارہ کتا وقفے وقفے سے رو رہا تھا اور اس کی نحوست کے بوجھ سے دبی ہوئی آواز، روتی ہوئی قدسیہ کو ہر بار نئے سرے سے ایک ویرانے میں کھینچ لے جاتی۔ وہ جانے کتنی دیر سے اپنے پلنگ پر گٹھڑی کی طرح گڑی مڑی بنی پڑی رو رہی تھی۔ بالکل اس طرح، جیسے برسات کے ان گھرے ہوئے بادلوں کے زور و شور سے برسنے کے بعد ہلکی ہلکی پھوار پڑنے لگے۔ جن میں بوندیاں پڑنے کی ٹپ ٹپ نہ ہو۔ اور لوگ سمجھیں کہ بس اب برس چکا لیکن جب باہر نکل کر دیکھو تو ننھی منی ٹھنڈی بوندیاں ہوا کے جھونکوں کے ساتھ آ کر منہ دھلا جائیں، ساری جان میں جھرجھریاں پیدا کر دیں، تو کچھ اس طرح وہ بھی رو رہی تھی کہ پاس پاس بچھے ہوئے پلنگوں پر لیٹی بیٹھی، بہن اور بھانج کو پتہ بھی نہ تھا کہ وہ اب تک رو رہی ہے۔

— شام کی ڈاک سے اسے یہ خط موصول ہوا تھا کہ جو شخص اس سے محبت کرتا تھا اور جو رم جھم کے پیارے سے موسم میں اس سے شادی کرنے والا تھا، اور اب اس نے گرمیوں کو طویل ہوتے دیکھ کر ایک دوسری ہی لڑکی سے محبت کر کے شادی کر لی ہے۔ تو اسے خط کی عبارت پر دیر تک یقین نہ آیا تھا، لیکن جب اس

نے خط کئی بار پڑھ لیا اور خط کی عبارت کسی بار بھی نہ بدلی تو وہ اس بچے کی طرح تلملا کر رونے لگی جس کے نازک گال پر ایک زور کا تھپڑ مار دیا گیا ہو اور پھر وہ روتے روتے زمین پر لیٹ گئی تھی۔ کچھ اس طرح جیسے اب اس کے لئے دنیا میں کچھ نہیں رہا، بس وہ زمین میں سما جانا چاہتی ہے۔ بھائی اور بہن نے اسے بڑی مشکل سے سمجھا بچھا کر پلنگ پر ڈالا تھا اور وہ ذرا دیر کے لئے تھکی سی آنکھیں موند کر چپ ہو گئی تھی۔ بہن اور بھابھ نے یہ سمجھ کر کہ اب وہ سو رہی ہے، اپنا اپنا بستر سنبھال لیا۔ خط آنے کے بعد سے وہ دونوں خود بے چین اور مضطرب نظر آ رہی تھیں۔ ایسا اضطراب جسے وہ طرح طرح سے چھپانے کی کوشش کر رہی تھی۔ اور وہ تھوڑی دیر چپ رہ کر پھر رو رہی تھی، چپکے چپکے بس مسلسل پھوار پڑے جا رہی تھی۔ آنکھوں کی جلن تیز ہوتی جا رہی تھی اور جب اس کی آنکھوں کی جلن برداشت سے باہر ہونے لگی تو وہ بہت سی آہیں اور سسکیاں اپنے گلے میں گھونٹ کر اپنے گرد و پیش دیکھنے لگی۔ کتنی دیرانی اور اداسی چھائی ہوئی تھی، ایسی دیرانی جیسے موت بھرے پرے گھر سے کسی ایک کوچن کر سب کو ویران کر گئی ہو۔ اس کی بہن ذکیہ اپنے صاف ستھرے بستر پر لیٹی، تلے اوپر پاؤں رکھے، زور زور سے ہلا رہی تھی۔ روز کی بہ نسبت آج اس کے پاؤں کہیں تیزی سے ہل رہے، اس کی مندی مندی سی آنکھیں نہ جانے کس نقطے پر جمی، ایک ٹک دیکھے جا رہی تھیں اور اس کے پائنتی، پائے سے بندھا ہوا کتے کا ننھا سا جھبڑا پلا زمین پر سونے کی بجائے اس کی ریشمی دولائی میں منہ چھپائے پائنتی سو رہا تھا اور شاید اسے خبر بھی نہ تھی۔ وہ تو نہ جانے کیا دیکھ رہی تھی، یوں پلک جھپکائے بغیر! اور اس کی بھابی معمول کے مطابق گھٹنے پر ٹھوڑی ٹکائے چپ چاپ اپنے بستر پر بیٹھی تھی۔ اس کے سامنے قلعی سے جگ مک کرتا ہوا پان دان کھلا پڑا تھا۔ لیکن آج خلاف معمول اس کا سرو تا بار بار نہ کھڑک رہا تھا۔ آج اس کے آدھا درجن تلے اوپر کے بچے بھی یوں ہی کھلے پڑے سو رہے تھے جنہیں وہ رات کے ذرا سے خنک ہونے پر گرم چادروں میں لپیٹ دیا کرتی تھی۔ لیکن آج رات کو خنک ہوئے کتنی دیر ہو چکی تھی اور اس نے بچوں کو چادریں نہ اوڑھائی تھیں۔ وہ نہ جانے کن سمندر جیسے گہرے

خیالوں میں گم بیٹھی تھی کہ اس کی ماما بھی اسے تلاش نہ کر سکی اور ننھی ننھی جانیں، شبنم بھری رات کی سردی میں سکڑی پڑی تھیں۔ جانے وہ ننھی ننھی جانیں کیا دیکھ رہی ہوں گی خواب میں۔ شاید یہی کہ ان کی اماں انہیں چھوڑ کر کہیں چلی گئیں۔ انہیں بڑے زور سے سردی لگ رہی ہے۔ ان کے پاس کہیں دور دور چادریں نہیں، وہ چادریں جنہیں اوڑھ کر وہ بڑے آرام سے سویا کرتے تھے۔ لیکن وہ تو گم تھی۔ وہ اپنے بچوں کو چادریں اوڑھا کر ان کے خواب کی تعبیر بھی نہ دے سکتی تھی، وہ ڈوب گئی تھی، ان سمندر جیسے خیالوں میں۔ وہ ذرا دیر تک بھابی اور بہن کو دیکھتی رہی، کس قدر اداسی برس رہی تھی ان کے سفید سفید بستروں پر جیسے جوان کفنائی ہوئی لاشیں۔ اور پھر اس نے بھیگی بھیگی فضا میں ایک ایک چیز کو دیکھ ڈالا۔۔۔ مدم، ڈوبے ڈوبے سے ستارے، ابھرتا ہوا چاند اور مولوی جمن کے اجاڑ باغ وہ تینوں سرجوڑے ہوئے اونچے درخت اسے سب اداس اور ویران نظر آئے۔ اور اس نے ان روح سوز نظاروں میں بے چینی کو بڑھتے دیکھ کر پھر تکیے میں منہ چھپا لیا۔ اتنی دیر تک رونے کے بعد بھی اس کی طبیعت ہلکی نہ ہوئی تھی۔ اس کا جی ان بادلوں کی طرح اٹھا چلا آ رہا تھا۔ جو برسات کے دنوں میں تلے اوپر امنڈتے چلے آئیں۔ بادل کی ایک پرت برس نہ چلے کہ دوسری سیاہ پرت چھا جائے تو اس کا جی بھی کچھ اس طرح امنڈ رہا تھا۔ غم کی بھاری سل جو اچانک اس کے سینے پر سرک آئی تھی، اسی طرح اپنی جگہ قائم تھی۔ اس کا اسی طرح رونے کو جی چاہ رہا تھا لیکن آنکھوں کی مرچیں بڑھ گئی تھیں اور آنکھوں کے گوشوں سے ہر پھوٹنے والا آنسو، رخساروں پر بننے سے پہلے، ٹوٹی ہوئی پلک کی طرح اس کی آنکھوں میں کھٹک جاتا۔ روتے روتے اس کا سر بھاری ہو گیا تھا، لیکن وہ تھی کہ روئے چلی جا رہی تھی۔ محبت کی ناکامی اور ذلت کا وہ احساس جو اس کے مقابلے میں، ایک دوسری لڑکی کو چن کر اسے بخشا گیا تھا، اسے بری طرح رلا رہا تھا اور پھر ایک طویل سسکی اس کے لبوں کی قید سے نکل کر کچھ سوچتی ہوئی ذکیہ کو جھنجھوڑ آئی۔

”تم سوئی نہیں اب تک، قدسی؟“

”نہیں۔۔۔“ قدیہ نے اپنے دیر سے سکڑے ہوئے جسم کو ادوائن تک پھیلا کر جلتی ہوئی بند آنکھیں کھول دیں، اور وہ ہوا جو نہ جانے کہاں ٹھسک کر ٹھہر گئی تھی۔ اب آہستہ آہستہ چل پڑی اور مولوی جن کے باغ کے وہ تینوں اونچے درخت جیسے آپس میں آہستہ آہستہ ٹکر لینے لگے تھے۔ ان کے جڑے ہوئے سر ہٹ ہٹ کر ٹکریں لے رہے تھے۔

”لیکن تم تو روز وقت پر سو جایا کرتی تھیں، مگر ٹھیک ہی ہے، آج تو تمہارے رومان کی لاش تمہارے سامنے رکھی ہے۔“ ذکیہ اپنے مخصوص لہجے میں کہنے لگی۔۔۔ ”بھلا اسے اٹھائے بغیر تم کیسے سو سکتی ہو۔ مگر میں تو یہی کہوں گی جان! کہ جنازے کو جتنی جلدی اٹھوا دو، اچھا ہے۔ شرع اور فائدے، دونوں کے لحاظ سے اب تم دیکھو نا۔ آج مجھے بھی زیادہ جاگنا پڑ رہا ہے اور بھابی بھی کچھ بے چین ہیں۔ ویسے تو یہ بیچاری روز جاگا ہی کرتی ہیں۔ ایسا لگتا ہے کہ آج بھی کسی امتحان کی تیاری میں راتوں کو جاگ کر پڑھ رہی ہوں۔ بس فرق اتنا ہے کہ پہلے موٹی موٹی کتابیں ہوتی تھیں ان کے سامنے، مگر اب کتاب زندگی کے اوراق۔۔۔ ایں نہ بھابی؟“۔۔۔ بھابی نے کوئی جواب نہ دیا، شاید وہ اسی طرح گم تھی۔۔۔ ہاں قدیہ، ذکیہ کی باتوں سے تلملا اٹھی۔ اسے اس وقت تو ذکیہ سے یہ امید نہ تھی کہ وہ اپنی طنزیہ باتوں سے باز نہ آئے گی اس وقت جب کہ وہ محسوس کر رہی تھی کہ وہ بڑی بلندی پر پرواز کرتے ہوئے اچانک ایک غار میں گر کر زخمی ہو گئی ہے، تو اس وقت اسے نکالنے کی بجائے اوپر سے پتھر پھینکنا کہاں کی شرافت ہے؟۔۔۔ مگر حقیقت کب چھپے کہ ریٹکتا ہوا بچھوا اپنا ڈنک قابو میں نہیں رکھ سکتا، وہ ریٹگے گا تو عادت کے مطابق اس کا ڈنک بھی اپنا کام کرتا رہے گا اور اسے یہ خیال بھی نہ آئے گا کہ کوئی اس کی زد میں آ کر تڑپ بھی گیا ہے۔

”افوہ!“ قدیہ نے مارے رنج کے اپنا سر تھام لیا۔

”افوہ! تو میرا خیال ہے کہ تم اس لاش کو دفنانے پر راضی نہیں۔ بالکل ان اماں جان کی طرح جو، اپنے اکلوتے، کماؤ پوت کی لاش اٹھوانے پر کسی صورت نظر نہیں آتی لیکن یہ بھی تو سوچو قدسی کہ زیادہ رکھنے سے لاش میں ایسا تعفن بھی پیدا



ہو جایا کرتا ہے کہ تم تو تم، میرا یہ مناسب پلا بھی برداشت نہ کر سکے اور آخر تم بھی چیخ پڑو کہ خدارا اسے اٹھا کر پھینک دو۔ اسی لئے کہا مانو، ورنہ کیا فائدہ کہ اس وقت کے ہمدردی سے سمجھانے والے تمہاری آخری حرکت پر زور سے ہنس پڑیں۔

— ”ذکیہ کے لہجے میں طنز و تضحیک اس قدر نمایاں تھا کہ قدسیہ چیخ پڑی۔

”آپا — تم —“ اس کی آواز گھٹ گئی۔ اس کا غم ابھی تازہ تھا

— وہ یہ سب کچھ سننے کے لئے تیار نہ تھی، بس وہ سوگ منانا چاہتی تھی۔ ایک

ایسا سوگ جو اس کی تمنا کے مطابق جلد از جلد — اسے موت سے ہمکنار

کردے۔ اس سے محبت چھین لی گئی، اسے ذلت بخش دی گئی۔ بھلا وہ یہ کیسے

برداشت کر سکتی تھی ننھے بچے کو کھلونا دے کر اس سے چھین لیا جائے اور پھر کسی

دوسرے بچے کو دے دیا جائے تو اسے اتنا ہی رنج ہو گا جیسے اس کی اماں مر گئیں۔

میٹھی میٹھی چیزیں کھلانے والی، اور پیار کرنے والی اماں — اور پھر اسے پیار کر

کے چپ کرانے کی بجائے اور پیٹا جائے تو کیا کیفیت ہوگی اس رنجیدہ بچے کی —

؟ قدسیہ دونوں ہاتھوں میں منہ چھپا کر زور زور سے رونے لگی، لیکن ذکیہ کا بھی کیا

قصور؟ شادی کے ایک ہی سال بعد کی طلاق نے اسے اس طرح بدل دیا تھا جیسے تباہ

کن زلزلے کے بعد کی بستی۔ وہ گھر جہاں اس نے اپنے کنوارے بچے کے دن دھنک

کے سے کپڑے پہن کر اور تیز و طرار لڑکیوں کی طرح چمک کر گزارے تھے۔ جہاں

وہ سب کی تھی، سب اس کے تھے، اسی گھر میں وہ سفید ساری میں لپٹی بیگانگی سے

اپنے کمرے میں پڑی یا تو پاؤں ہلا ہلا کر کچھ سوچا کرتی یا پھر موٹی موٹی کتابوں سے

بھڑی رہتی۔ ایک گھر میں رہتے ہوئے وہ کئی کئی دن تک کسی سے بات نہ کرتی۔

ایسا لگتا تھا کہ وہ اس گھر میں ہے ہی نہیں۔ لیکن جب کسی غیر معمولی بات پر اس کی

خاموشی ٹوٹتی تو ایسا محسوس ہوتا کہ صرف وہی وہ ہے اس کے لہجے میں پیدا ہونے

والا نیم عریاں غم ہے، مقررانہ انداز ہے چمھتا ہوا طنز ہے اور پھر اس سے وہی

لوگ بیزار ہونے لگتے جو اس کی خاموشی سے اپنی ہتک محسوس کرتے تھے اور جو

آپس میں کہا کرتے تھے کہ ”ذکیہ تو اس طرح خاموش رہتی ہے، جیسے گھر والوں کے

وجود سے منکر ہے“ اور پھر ان کا جی چاہتا ہے کہ اسے آزار پہنچا کر اس کی خاموشی



سنان سڑک پر وقفے وقفے سے روئے چلا جا رہا تھا۔ بھابی کی بڑی بڑی آنکھیں آسمان کی طرف اٹھی ہوئی تھیں۔ جیسے وہ ایک خواب دیکھ رہی ہوں کہ چاندنی سے چمکتے ہوئے نیلے آسمان سے فرشتے، محبت و وفا کی بوریاں اپنی پشتوں پر لاوے، دھم سے نیچے کودنے کے لئے پر تول رہے تھے اور اس نے اپنے سرخ سرخ دانت صاف کر ڈالے ہیں۔ ہونٹوں پر پہلے کی طرح لالی مل لی ہے اور اپنا بڑا سا پاندان اٹھا کر ذکیہ کے منہ پر دے مارا۔ اتنی زور سے کہ ذکیہ کا چہرہ لہولہان ہو گیا ہے اور وہ اس لہولہان چہرے کو دیکھ کر زور زور سے ہنس رہی ہے۔ مگر خواب کی عمر ہی کتنی؟ بھابھی کی نظریں مایوسی سے لوٹ آئیں۔ آسمان پر صرف چاند تھا اور اس کی روشنی میں مدھم ہوتے ہوئے اکادکا تارے اور ہر طرف چھائی ہوئی خاموشی۔

”کیا سوچ رہی ہو بھابی۔“ قدسیہ نے اداس خاموشی میں روح کو گھٹتے محسوس کر کے بھابی کا سہارا لیا۔

”کچھ نہیں!“

”تو پھر کچھ باتیں کرو، جی گھٹا جاتا ہے۔“

”جی وی گھوٹنے سے کیا ہوگا؟ کسی کا کیا جائے گا؟ بس تم بھی چوٹ پر شادی کر لو۔“ بھابی کی آواز انتقام پکار رہی تھی۔

”ایک مرد کی بے وفائی کے بعد، پھر ایک مرد سے شادی کر لوں؟“ قدسیہ جیسے کنوئیں سے بولی۔

”نہیں! میرے اس پلے سے کر لو قدسی۔“ ذکیہ نے ایڑی سے ٹھوکا دے کر سوئے ہوئے پلے کو جگایا۔

”تم سے کون بات کر رہا ہے؟“ بڑی بے چاری! ان کے پلے سے شادی کر لوں، جیسے اب مجھے مرد جڑے گا ہی نہیں، مگر یہاں کون کم بخت شادی ہی کر رہا ہے۔“ قدسیہ کی آواز بھرا رہی تھی، اور جاگا ہوا پلاکوں کوں کر کے پنچوں میں منہ چھپا رہا تھا۔

”نہیں، نہیں! میں نے تو تمہیں ایک مشورہ دیا تھا۔ کتنا انسان سے زیادہ وفا دار ہوتا ہے اور پھر مزے سے زندگی کٹ جانے کا پورا پورا یقین۔ تم جانو کہ

مہذب ممالک کی عورتوں نے کتے کو وفادار ثابت کرنے میں کس قدر ہاتھ بٹایا ہے۔ لیکن کون کسے کبخت دنیا کو کہ بیچاریاں اس وفاداری کو ثابت کرنے کے سلسلے میں عدالت میں بھی کھینچی جاتی ہیں، مہر کے جھگڑوں کی طرح — ”ذکیہ نے ایک تلخ قہقہہ لگایا۔

”سچ ہے کتا مرد سے زیادہ وفادار ہوتا ہے۔“ مرد کی مخالفت میں بولنے والی شدت پسند بھابی نے کہا اور ذکیہ مضحکہ خیز طریقے پر ہی کر کے ہنس پڑی۔

”لیکن سب انسان برابر نہیں ہوتے۔“ قدسیہ نے کہا۔

”ہاں ہمیں زندہ رہنے کے لئے یہی سوچنا چاہیے۔“ ذکیہ ایک طویل سانس لے کر زور زور سے پاؤں ہلانے لگی۔

”ہنہ!“ — قدسیہ کی ہنہ کہہ رہی تھی کہ اس نے زندگی کے کتنے دن دیکھے ہیں، کتنے سہانے خواب اس پر طاری ہو رہے ہیں۔ جو وہ یہ سب کچھ سوچ لے؟ لیکن بھابی کچھ سوچنے لگی تھیں اس کی ٹھوڑی گھٹنے پر ٹک گئی تھی اور اس کی ایک انگلی بستر کی سفید چادر پر چکر کی طرح گھوم رہی تھی — پھر ایک دم ویران خاموشی چھانے لگی تھی۔ قدسیہ کو اپنا دم گھٹتا ہوا سا محسوس ہونے لگا۔ وہ جو ناکامی اور احساس ذلت کو مٹانے کے لئے جلد از جلد مرجانا چاہتی تھی۔ جانے کیوں، ویرانی کے میدان میں ایک دوڑ بھی نہ لگا سکتی تھی۔ کونسنے والا، اپنے کو ہاتھ پھیلا پھیلا کر کوس لیا کرتا ہے۔ اللہ کرے میں مرجاؤں، اے خدا سوا گھڑی کی موت دے دے، مجھے اب زندگی نہیں چاہیے، اور پھر موت کا انتظار کرتا رہتا ہے، لیکن زندگی سے جلد از جلد چھٹکارا حاصل کرنے کے لئے اسے دو تولہ افیون یا چھت سے سڑک کی طرف ایک چھلانگ، کبھی یاد نہیں آتی اور قدسیہ بھی شاید، باتیں ہی کرتے کرتے مرجانا چاہتی تھی۔ لیکن ذکیہ کی باتیں، وہ تو موت سے بھی زیادہ وحشت ناک معلوم ہوتی تھیں۔ قدسیہ نے گھٹے گھٹے جی سے آنکھیں بند کر لیں اور اس کی گردن اس طرح تکلنے پر ڈھلک گئی، جیسے وہ مر گئی ہو، مگر وہ مری نہ تھی۔ اس کی روح نے بظاہر اس کے جسم کو چھوڑ دیا تھا اور بیتے ہوئے دنوں کو لوٹانے کے لئے بھاگ گئی تھی، گرتی پڑتی، بس بڑھتی ہی چلی جا رہی تھی — کالج، کالج کا

لان، جہاں سے ان دونوں کا ساتھ ہوا کرتا تھا۔ دونوں ساتھ ہی کلاس میں داخل ہوتے۔ برابر کی کرسیوں پر بیٹھتے، کتابیں سامنے کھلی پڑی رہتیں، لیکچر ہوتا رہتا اور وہ دونوں ہر طرف سے غافل، ایک دوسرے کو پیار بھری نظروں سے دیکھتے رہتے۔ وہ باغ جہاں اس نے اپنی سہیلیوں سے ملنے کے بہانے کئی شامیں گزارا تھیں، اس کے ساتھ۔ جہاں گلاب کے سرخ، گلابی اور زرد پھول، کانٹوں بھری شاخوں پر جھولا جھولا کرتے، جہاں پام کے درختوں کے پتے، جیسے پنکھ پھیلائے، بس اڑنے کے لئے تیار رہتے۔ جہاں وہ ٹہلتے ہوئے جوڑوں اور تنہا لوگوں کی نظروں سے بچ کر الگ تھلگ اس کے ساتھ بیٹھ جاتی تھی اور پھر وہ دونوں جانے کتنی بہت سی ارمان بھری باتیں کہہ ڈالتے تھے۔ دھڑکتے ہوئے دلوں اور اوبھی اوبھی سانسوں کے درمیان۔ اور پھر جب شام کی سونٹا ہٹ رات کا لبادہ اٹھانے کے لئے بڑھنے لگتی تو وہ اس کے مضبوط شانوں پر، سر رکھتے ہوئے ایک دم گھر جانے کے لئے اٹھ کھڑی ہوتی۔ وہ اسے تا نگہ اسٹینڈ تک چھوڑ کر بجلی کے کھمبے کا سہارا لے کر کھڑا ہو جاتا۔ وہ اسے اس وقت کھڑا ہوا دیکھتی رہتی، جب تک کہ تا نگہ ایک موڑ پر جا کر اس کی نظروں سے اوجھل نہ کر دیتا۔ اور وہ دن جب کہ ان کی محبت کو، ان کے دلوں سے چرا کر، کالج کے لڑکوں اور لڑکیوں نے اپنی زبانوں پر چڑھا لیا تھا۔ وہ ہر طرف بدنام ہو رہی تھی۔ لڑکے اور لڑکیاں اسے دیکھ کر فقرے کہتے، معنی خیز ہنسی ہنستے تو وہ رنجیدہ ہو جاتی۔ اس وقت وہ بڑی باغیانہ شان سے آگے بڑھتا، اور سب کے سامنے اس کا چھوٹا سا ہاتھ تھام کر، کالج کی حدوں کو پار کرتا ہوا، باہر سڑک پر آ جاتا اور پھر اس سے اتنی اچھی اچھی باتیں کرتا کہ وہ اپنا سارا رنج بھول جاتی۔ اس کا جی چاہنے لگتا کہ وہ اپنے پیارے باغی کے گلے میں بانہیں ڈال دے مگر وہ اپنا جی گھوٹے اس کے ساتھ ساتھ چلتی رہتی۔ اور پھر وہ امید بر آنے والا دن جب اس نے اس کے بھیا کو شادی کا پیام دیا تھا اور اس کے بھیا نے تھوڑی سی ”نہیں“ کے بعد قبول کر لیا تھا۔ دونوں کی امیدوں کے برعکس۔ اس دن وہ کتنی خوش ہوئی تھی۔ اس نے مارے خوشی کے بھابی کے گلے میں بانہیں ڈال دی تھیں۔ بھابی کے ہونٹ چوم لئے

تھے اور مارے شرم کے اپنے کمرے میں بھاگ گئی تھی اور پھر نرم بستر پر لیٹ کر جانے کیا کیا سوچتی رہتی تھی کہ بار بار اس کے ہونٹوں پر ایک معصوم، پر اسرار مسکراہٹ کھیلنے لگی۔ سارا پنڈا ہلکا سا جلنے لگا تھا اور آنکھیں اتنی بوجھل ہو گئی تھیں کہ جب وہ آنکھیں کھولتی تو خود بخود مند جاتیں۔ اس دن بھی ذکیہ کی خاموشی ٹوٹی تھی لیکن اسے ذکیہ پر ذرا بھی غصہ نہ آیا تھا۔ اسے اس دن ذکیہ پر رحم آیا تھا، ایسا رحم جو سر راہ بیٹھے ہوئے اپناج بھکاری کو بھیک دیتے وقت دل میں پیدا ہو۔ صرف چند لمحوں کے لئے اور پیٹھ موڑتے ہی وہ رحم معدوم ہو جائے۔ جیسے پاؤں تلے آنے والی چیونٹی۔ اور پھر انتظار کے وہ دن جب کالج بند ہونے کے کچھ دن بعد اچانک خطوط آنے کا سلسلہ منقطع ہو گیا تھا اور وہ جیسے انتظار کی ایفون کھائے۔ سارا سارا دن اونگھا کرتی۔ چونکتی تو صرف ڈاکے کی آواز پر۔ بھابی، بھیا اور ذکیہ سبھی کے خطوط ہوتے، مگر اس کے نام کا خط نہ ہوتا۔ وہ دیر تک تلکے میں منہ چھپا کر روتی اور طویل طویل شکایتی خطوط لکھتی، اور پھر جواب کا انتظار کرنے لگتی اور آخر کار اس کا انتظار بھی ختم ہو گیا۔ ایک دن۔ بیٹے ہوئے دنوں کو لوٹانے کے لئے بھاگی ہوئی روح تھکی ماندی، منہ بسورتی آگئی تھی۔ ایک خط لئے، جس میں شادی اور بربادی دونوں کی خبر تھی اور بس۔ اس کی روح، ماضی کا ایک بھی تو رنگین دن واپس نہ لاسکی تھی۔ ماضی کے دن۔ آندھی کے تیز جھکڑوں سے اکھڑ کر گرنے والے تناور درخت پھر سے نہیں اُگا کرتے۔ قدیہ کی آنکھوں نے بہت سے جلتے جلتے آنسو اگل دیئے اور کئی آپہں اس کے لبوں سے نکل گئیں۔

”پھر رو رہی ہو، کیوں آنکھیں پھوڑ رہی ہو، اس کینے کے لئے؟“ قدیہ کی آہوں اور ناک کی سوس سوس نے بھابی کو بتا دیا کہ وہ رو رہی ہے۔

”اللہ قسم! بھابی جیسے یقین نہیں آتا کہ وہ بدل گیا؟“ قدیہ نے بھابی کی طرف کروٹ بدل لی۔

”ہاں! یوں ہی بدل جاتے ہیں سب یقین کرو چاہے نہ کرو۔“ بھابی کے لہجے سے معلوم ہو رہا تھا کہ اگر اسے وہ چکی مل جائے جس میں انسان پیسے جاسکتے ہیں تو

وہ ساری دنیا کے مردوں کو پس کر رکھ دے۔

”سب کینے ہوتے ہیں، سب ذلیل ہوتے ہیں۔“ بھابی آہستہ سے بڑبڑائی۔

”اف! وہ ارمان بھری باتیں، وہ عمر بھر ساتھ دینے کا وعدہ، افوہ کتنی عجیب

باتیں کرتا تھا وہ۔ کاش! اس وقت مجھے اس کی باتوں پر یقین نہ آتا۔“ قدسیہ سانپ

نکل جانے کے بعد لکیر پیٹ رہی تھی۔ اس نے آنکھوں میں تیرتے ہوئے آنسو

پونچھ کر دونوں ہاتھوں سے سر تھام لیا۔

”ہی—ہی—ہی“ —ذکیہ ہنستے ہوئے کہنے لگی —”یقین آتا کیوں

نہیں، پھر ایسی حالت میں جب کہ عورت مرد کے معاملہ میں اپنے کانوں سے تین

کام لیتی ہے۔ سننا، محبت کرنا اور سوچنا —ہی ہی —“ ذکیہ نے پھر ایک

مضحکہ خیز تہقہہ لگایا — اور قدسیہ کو ایسا محسوس ہوا جیسے اس کے سر پر گرم پانی

کی بوتل رکھ دی گئی ہو۔ لیکن وہ اپنے غصے کو برداشت کئے گھٹی سی چپ بیٹھی رہی

اور ذکیہ کی طرف سے بڑھتی ہوئی بیزاری کو ہاتھ مل مل کر دبا رہی تھی اور بھابی کی

ٹھوڑی گھٹنے پر جھک گئی تھی اور وہ اپنی انگلیاں ماتھے پر گھس گھس کر، شاید بعد از

وقت کچھ سوچنے کی کوشش کر رہی تھی۔ لیکن ریتلے میدان میں پیدل چلنے والا

راہی کسی تیز اونٹنی سوار کے پیچھے بھاگ کر ساتھ ہونے کی کوشش کرے، تو کیا

پائے گا۔ ریت کی مٹھی بھر پھنکیاں اور ریت میں دھنستے ہوئے پاؤں؟

”پاگل کی بڑھ سے بھلا کیا دکھ ہو گا کسی کو —“ قدسیہ کی بیزاری حد سے

بڑھ رہی تھی۔ بھابی نے پہلو بدل کر ذکیہ کی طرف منہ کر لیا شاید وہ دیکھ رہی تھی

کہ چھوٹی بہن کی گستاخی پر ذکیہ اٹھ کر کب اس کی مرمت کرتی ہے؟ لیکن ذکیہ نہ

تواٹھی اور نہ کچھ جواب دیا۔ وہ اسی طرح پڑی پاؤں ہلا رہی تھی۔ اس کی چھوٹی

چھوٹی کٹیلی آنکھوں میں ذرا بھی غصہ نہ تھا، وہ اسی طرح بس کچھ سوچ رہی تھی

اور سامنے دور کچھ گھور رہی تھی۔ شاید مولوی جمن کے اجاڑ باغ کے وہ تینوں ہوا

میں لڑتے جھگڑتے درخت — قدسیہ نے ذکیہ کو خاموش پا کر اطمینان کی سانس لی

— وہ بالکل نہ چاہتی تھی کہ ذکیہ اس کی گفتگو کے درمیان ایک لفظ بھی بولے

یا ہوں بھی کرے۔ ذکیہ کی باتیں تو اسے ایسی لگتیں کہ جیسے وہ بھر بھر مٹھی دھول

اس کی طرف اچھال رہی ہے اور اس کے دانت کرکرائے جاتے ہیں اور جب دانت کرکرائیں گے تو کس کا جی نہ چاہے گا کہ کلی کر ڈالے۔ اب وہ صرف بھابی سے باتیں کرنے کی سوچ رہی تھی۔ مردوں کے ظلم و ستم پر، اور عورتوں کی مظلومیت پر اور پھر بھابی کے ہمدردی کے بول، بھیک کے پیسوں کی طرح سمیٹ کر اپنے ذلت سے روتے ہوئے دل کو تھوڑی سی تسلی دے لینا چاہتی تھی۔ اب وہ مرنے اور رونے سے دور ہٹ کر اور بھی بہت کچھ سوچ رہی تھی۔ بدنامی اور مستقبل کی تباہی دونوں کی محبت مشہور ہو چکی تھی۔ دونوں کی شادی کی خبر عام ہو چکی تھی۔ پھر بھلا شادی نہ ہونے کی خبر کب چھپے؟ اور لوگ ایسے وقتوں میں نہ جانے کیا کیا سوچنے لگتے ہیں۔ تھالی ٹوٹے، چاہے نہ ٹوٹے، لیکن اس کے گرنے کی جھنکار سننے والے یہی سمجھتے ہیں کہ تھالی ٹوٹ گئی۔

”بھابی! اب کیا ہوگا؟“ قدسیہ نے سوچتے سوچتے گھبرا کر پوچھا۔

”ہوگا کیا؟“ — ذکیہ ٹپ سے بولی — ”آسیب زدہ مکانوں کی طرح

خالی پڑی رہو گی شاید کوئی بھولا بھٹکا پردیسی آئے، لیکن جب اس کو بھی آسیب کے لئے معلوم ہوگا تو بھاگ کر نہ جاسکا تو پھر آسیب کا خوف تو ہر وقت رہے گا دل میں۔“ ذکیہ طنز سے ہنسی اور قدسیہ اس بری حقیقت پر تلملا کر رہ گئی، لیکن جوانی اور حسن بھی اس کے سامنے تھا۔ تڑپ کر بولی

”لیکن جب کوئی پردیسی اس مکان میں آبا تو تمہارے منہ میں خاک پڑ

جائے گی۔“

”نہیں نہیں! مجھے بہت خوشی ہوگی۔“ ذکیہ جیسے دو سال کے بچے سے

مخاطب ہو۔

”ہوں!“ قدسیہ نے اس طرح ”ہوں“ کی جیسے وہ کہہ رہی ہو کہ میں تم

جیسوں کو خوب جانتی ہوں۔

”اور اب تمہیں اور اس کینے کو دکھا دوں گی شادی کر کے۔“ قدسیہ

جوش سے کہنے لگی۔ ”اور پھر تم بھی سن لینا کہ اس شادی سے اس کے دل پر

کیسے چر کے لگتے ہیں۔“



”افوہ! — عورت — کہنی کی چوٹ — بس ذرا سا جھن سے ہوا اور کچھ بھی نہیں۔ یہ چر کے در کے تم اپنی محدود دنیا میں پڑے پڑے سوچا کرو — لیکن تم بے چاری کی بھی کیا خطا۔ تمہارے نظام نے تمہاری دنیا کو مرد کی محبت اور نفرت کے دائرے میں جو قید کر رکھا ہے۔“ ذکیہ نے ایک لمبی سانس لی اور اس کی کھوکھلی ہنسی خاموش فضا میں تیر گئی — قدسیہ کو محسوس ہوا کہ اس کے دانتوں کے نیچے جیسے ریت کے ذرے کر کر رہے ہیں۔ بھابی جو دیر سے چپ اور بے سدھ سی بیٹھی تھی اپنی انگشت شہادت سے کہنی کی ہڈی پر ٹک ٹک کر رہی تھی — سڑک پر آوارہ کتا پھر رو رہا تھا۔

”ہاں، عورت، مرد کے لئے کہنی کی چوٹ ہے۔“ بھابی جیسے خواب میں بڑبڑائی اور قدسیہ نے بے بسی سے اپنے گرد پیش دیکھا — بیچاری قدسیہ، ذکیہ کے سامنے ہمدردی کی بھیک بھی نہ بٹور سکتی تھی اور ذکیہ کا اس پر پٹنا ہوا احساسِ ذلت بار بار اس کے کانوں کی طرف لپک رہا تھا۔ قدسیہ کا جی چاہنے لگا کہ وہ خوب روئے، چیخ چیخ کر، لیکن وہ یوں ہی گھٹی گھٹی سی بیٹھی رہی اور ذکیہ کی طرف سے اس کی بیزاری بڑھتی گئی۔

کہیں قریب کے گھنٹہ گھر سے بارہ کا گجر بجنے کی آواز آئی۔ سڑک پر کوئی شاید یکہ سینما کے آخری شو دیکھنے والوں کو بٹھائے ہوئے گزرا، اور پیوں کی گڑگڑاہٹ کے ساتھ ”آواز دے کہاں ہے؟ دنیا میری جواں ہے!“ کی ایک بھدی تان سڑک کی خاموشی کو چیرتی ہوئی، آہستہ آہستہ گم ہو گئی۔

”اب تو ہمارے حضور بارہ بارہ بجے تک غائب رہنے لگے ہیں۔“ بھابی کی آواز میں یاس کے علاوہ کچھ بھی نہ تھا۔

”جب کوئی یہ جانتا ہو کہ گھر میں وہی ارہر کی دال دھری ہوگی تو باہر کا قورمہ کیا برا ہے؟ کوئی کیوں پنچے وقت سے گھر؟“ ذکیہ نے آہستہ سے کہا اور انگلیاں چٹکانے لگی۔

”بہت خوب! تو میں ارہر کی دال ہوں؟“ بھابی کے لہجے میں ان کی تعلیم اور حسن کا غرور انگڑائی لے رہا تھا۔

”پھر اور کیا ہو؟“ ذکیہ اپنے بستر پر بیٹھے ہوئے کہنے لگی — تم آج آٹھ سال سے ایک ہی روپ میں، ایک ہی انداز میں، بھیا کے سر پر سوار ہو، وہ بھی اس شان سے کہ بارہ ہزار روپے مہر کی دھونس اور چھ بچوں کی پرورش کا غرور لئے ہوئے، تم ہر جائز و ناجائز مطالبہ کرتی رہتی ہو اور بھیا بھی جانتے ہیں کہ اگر پالتو قمری کے پنجرے کی کھڑکی کھول دی جائے تو وہ اڑ نہیں سکتی۔ اس کے پروں کے نیچے ننھے بچے کپکپا رہے ہیں اور پنجرے سے باہر کی دنیا میں غلیل کے غلے۔“ ذکیہ نے اپنی دونوں ہتھیلیاں رگڑ ڈالیں۔ جیسے وہ بہت بے چین ہو۔

”ذکیہ! تم مجھے قمری اور پنجرے کے چکر میں نہیں الجھا سکتیں اور نہ تمہاری یہ تقریر جیسی باتیں مجھے دھونس میں لا سکتی ہیں۔ تم آج یہ اچھی طرح بتا دو کہ میں نے تمہارے بھیا سے کون سے ناجائز مطالبات کئے۔ یہی ناکہ ان کے ہر حکم پر سر جھکایا اور جاہل عورتوں کی طرح ان کے ساتھ ساتھ تم سب کی بھی خدمت کی، لیکن سچ کہا ہے کسی نے کہ پانی نشیب ہی میں مرتا ہے۔ تم لوگوں سے محبت کرنے کا یہی بدلہ ملنا چاہیے“ بھابی کی آواز بھرا رہی تھی۔

”لیکن سمجھ میں نہیں آتا کہ ہماری بہن صاحبہ نے کون سا جائز مطالبہ کیا تھا جو شادی کے ایک ہی سال بعد، کان کھڑکھڑا کر، مائیکے پنچ دی گئیں تاکہ سب کے مطالبوں کو ناجائز قرار دیتی رہیں۔“ قدسیہ نے جوش سے کہا اور ذکیہ تلخی سے ہنسی۔

”تم کیا کہتی ہو قدسیہ؟ شراب کی دو بھری بوتلیں۔ ایک کو خالی کر کے الماری یا میز پر پنچ دیا گیا اور شراب کی دوسری بھری بوتل، جس کا گاہگ اڑانے سے پہلے ہی پینے والے نے توبہ کر لی — ہی ہی۔ کیا قیمت رہی اس شراب کی — ذرا تو سوچو، اپنے لئے قدسیہ“ ذکیہ نے اس پاگل جیسا تقہمہ لگایا جو دنیا کی بے ثباتی سے متاثر ہو کر پاگل ہو گیا ہو۔

”افوہ!“ قدسیہ اپنے پلنگ سے ایک دم کھڑی ہو گئی۔ لپکتے ہوئے احساسِ ذلت نے بڑھ کر اس کے کان مروڑ دیئے۔ شراب کی ایک بھری ہوئی بوتل اس کی نظروں میں لڑھکتی ہوئی محسوس ہونے لگی اور توبہ کرنے والے کا مسکراتا ہوا چہرہ

اسے منہ چڑا چڑا کر جیسے ہر طرف تیرنے لگا۔۔۔ قدسیہ اپنا منہ چھپا کر دھم سے پلنگ پر گر کر بلکنے لگی۔ ذکیہ کے ہلتے ہوئے پاؤں ایک لمحے کو رک کر پھر زور زور سے ہلنے لگے۔ بھابی اپنے دونوں ہاتھ بستر پر رگڑتے ہوئے کسمائی۔

”تم بھی اٹھو، وفادار رو رہے ہیں اور تم سو رہے ہو۔۔۔“ پائننتی سوتے ہوئے پلے کو ذکیہ نے ایک ٹھوکا دیا اور اپنی غم سے دھندلائی ہوئی آنکھیں ہتھیلیوں سے رگڑنے لگی۔ جاگا ہوا پلا، کوں کوں کر رہا تھا۔

”ہائے اللہ! تو مجھے موت دے دے یا پھر آپا کو اٹھالے۔“ قدسیہ نے روتے ہوئے دردناک آواز میں کوسا۔

”ایسا نہیں کہتے، قدسیہ۔۔۔“ بھابی کہنے لگی۔۔۔ ”لیکن ذکیہ تم بہن ہو کہ بیرن۔“ بھابی کی آواز نفرت کے بوجھ سے کانپ رہی تھی۔

”بیرن۔۔۔؟ نہیں۔۔۔ بہن ہی کہے جائیں گے۔۔۔“ ذکیہ پھر اپنے بستر پر بیٹھ گئی۔۔۔ تم نہیں جانتی بھابی کہ ساری دنیا کے انسان بھائی بھائی کہے جاتے ہیں۔ لیکن پھر انہی بھائیوں نے ایٹم بم ایجاد کیا۔ مشین گنیں چلائیں، بندوقیں پھٹھٹھنائیں، چھریاں چاقو لہرائے، پتھر اچھالے، قحط ڈالا اور چاول کے ایک ایک دانے پر عصمتیں لوٹیں۔ کیا یہ سب کچھ بھائیوں نے چوہوں، چوہیوں کے لئے کیا تھا اور کر رہے ہیں اور کیا اب بھی یہ نہیں کہا جاتا کہ سب بھائی بھائی ہیں؟“ ذکیہ نے اپنے سرہانے سے ملائم تکیہ اٹھا کر اپنے سینے میں بھینچ لیا۔

”اور تم بھی انہیں سے متاثر ہو، کیوں نا بی ذکیہ؟“ بھابی نے اپنے حساب طنز کا بوجھل لبادہ ذکیہ پر ڈال دیا۔

”ہاں! ہم، تم اور سب اسی دنیا میں رہتے ہیں۔ ذکیہ اپنے بستر پر اس طرح اوندھی لیٹ گئی جیسے گر پڑی ہو۔ کھڑے سے۔ بھابی نے اپنا سر گھٹنے پر ٹیک دیا اور پھر کئی لمبی لمبی آہیں اس کے لبوں کی قید سے آزاد ہو گئیں۔

رات جیسے اور بھی ویران ہو گئی تھی۔ مولوی جنم کے اجاڑ باغ کا شب بیدار الو، زور زور سے چیخ اٹھا اور خود بخود رونے اور چپ ہونے والا آوارہ کتا، ایک بار پھر رو کر چپ ہو گیا۔ رات کے پرندوں کا ایک غول، اپنے پروں کا سناٹا

بکھیرتا چھت پر سے گزر گیا اور بھابی کا جھکا ہوا سر ایک لمحے کو اٹھ کر پھر جھک گیا۔ اس کی آنکھوں سے موٹے موٹے آنسو بہ رہے تھے۔ قدیہ کے آہستہ آہستہ رونے کی آواز اور بھی دردناک ہو گئی تھی اور ذکیہ اسی طرح بے سدھ اوندھی پڑی تھی۔

”مت رو، قدیہ! میری جان، افوہ۔۔۔“ ذکیہ اوندھے پڑے پڑے بولی، اس کی آواز سے کرب جھانک رہا تھا۔ قدیہ ایک دم حیران سی ہو کر چپ ہو گئی۔ قدیہ نے اس بہن سے محبت کے بول سنے تھے جو ایک سال سے سب کے لئے آزار کا سامان بنی ہوئی تھی، جو طنز کا ایک ایسا پوٹ تھی جس کی سب گرہیں کھلی تھیں، جس کی زبان سے کسی نے محبت کا بول نہ سنا تھا۔ وہ آج کتنے کرب سے، کتنی محبت سے اسے رونے سے منع کر رہی تھی، اور شکستہ دل قدیہ اس محبت پر پھوٹ پھوٹ کر رونے کی بجائے، حیران سی ہو کر اسے ٹک ٹک دیکھنے لگی تھی۔

”جانے کیا سمجھتے ہو تم لوگ مجھے۔۔۔“ ذکیہ آنسوؤں میں ڈوبی ہوئی آواز سے کہہ رہی تھی۔ ”مگر مجھے تم سب سے محبت ہے۔ میں دشمن نہیں۔“

قدیہ کا جی چاہا کہ وہ اٹھ کر اوندھی پڑی ہوئی ذکیہ سے لپٹ جائے۔ اس کے سینے پر اپنا سر رکھ دے اور پھر اتنا روئے کہ ذکیہ کا سارا سینہ تر کر دے۔ لیکن ایک سال سے دونوں کے درمیان برتی ہوئی غیریت کی دیوار حائل ہو گئی۔ قدیہ کھٹی کھٹی سی اپنی جگہ پر بیٹھی رہی۔ ذکیہ اسی طرح اوندھی پڑی رہی جانے کیوں؟ اس کی آنکھوں سے آنسو بہہ کر ملائم تکتے میں جذب ہوتے چلے جا رہے تھے۔ بالکل اسی طرح جیسے کچی چھتوں میں بارش کے قطرے۔

”آپا!“ قدیہ نے آواز دی، لیکن ذکیہ چپ چاپ پڑی رہی۔ قدیہ کے پکارنے پر اسے ایک موہوم سی جنبش بھی نہ ہوئی۔ اس کی ایک تیز سانس بھی نہ سنائی دی۔ بس وہ چپکے چپکے رو رہی تھی۔ پورے ایک سال بعد جب ذکیہ کی طلاق، صرف اس بات پر ہو گئی تھی کہ وہ اپنے شوہر کی شریک زندگی نہیں، رفیق زندگی بن کر رہنا چاہتی تھی اور اس کے شوہر کو گھر کی چار دیواری میں رفیق زندگی کی قطعی ضرورت نہ تھی۔ تو اس دن ذکیہ اپنی بھابی کے گلے میں ہاتھ ڈال کر خوب ہی

روئی تھی۔ پھر اس کے بعد اسے کسی نے بھی روتے نہ دیکھا تھا۔ اس کی آنکھیں دودھ کے اس برتن کی طرح خشک رہتیں جسے بلی نے اچھی طرح چاٹا ہو اور اس سے ملنے والوں کا خیال تھا کہ وہ عورت ہی نہیں ہے۔ وہ کچھ اور ہی ہے۔ جو نہ اپنی طلاق کا ذکر کر کے روتی ہے نہ کسی سے ہمدردی کے دو بول سننا پسند کرتی ہے۔ لیکن آج وہ پھر رو رہی تھی۔ سب سے چھپ کر اور کون جانے کہ وہ ہمدردی کے دو بول سننے کے لئے بھی تڑپ رہی ہو؟

”آپا! کیا بات ہے؟ یوں کیوں پڑی ہو؟“ قدسیہ نے پوچھا۔ ذکیہ کو پڑے دیکھ کر اس کا جی مل رہا تھا۔ بھابی نے اداس اداس نظروں سے ذکیہ کو دیکھتے ہوئے ایک لمبی آہ بھری اور پھر پان دان اپنی طرف کھینچ کر ڈلی کاٹنے لگی۔

”بس کوئی بات نہیں، یوں ہی تمہارے متعلق سوچنے لگی تھی۔ کتنی جلدی تم بھی ہمارے ساتھ آ ملی ہو۔ میرا خیال تھا کچھ دن تو ایسے ضرور گزریں گے کہ تم اپنے اوپر ناز کر سکو۔ اور میں نے کتنی دعائیں کی تھیں تمہارے لئے۔“ ذکیہ اپنے آنسوؤں پر قابو پاتے ہوئے صاف آواز میں بولی۔ شاید وہ آج بھی اپنے دکھوں کا ذکر نہ کرنا چاہتی تھی۔

”سچ آپا! کیا تم اتنی مہربان تھیں۔“ قدسیہ کو شک ہو رہا تھا۔  
”پتہ نہیں!“ ذکیہ طنز سے ہنسی۔

”مگر بتاؤ نا آپا میں اب کروں گی کیا؟“ پھر اپنے متعلق سوچ رہی تھی۔  
”کیا کرو گی قدسیہ پیاری! بس یہی ہو سکتا ہے کہ تم دوسری شادی کر لو اور اپنے شوہر کو یقین دلانا کہ تم اس سے قطعی محبت نہ کرتی تھیں۔ اس نے خود ہی تمہارے لئے ہزاروں بار اپنا گریبان چاک کیا تھا۔ مجبوراً شادی کے لئے تیار ہوئیں۔ لیکن پھر عین وقت پر انکار کر دیا۔

”آپا! کیا تم پھر طنز کر رہی ہو۔“ قدسیہ نے بری بری نظروں سے اس کی طرف دیکھا۔

”کیا میرا لہجہ اتنا خراب ہو چکا ہے؟“ ذکیہ ٹھنڈی سانس بھر کر انگلیاں مروڑنے لگی۔

”نہیں! میں نے ویسے ہی پوچھا تھا۔“ قدسیہ نے سر جھکا دیا۔

”کیا وقت ہو گا ذکی؟“ بھابی کچھ سوچتے سوچتے چونکی۔

”بس جس وقت تک بھیا نہ آئیں۔ یوں سمجھ لو کہ بارہ نہیں بچے۔“

”ہاں!“ بھابی دوسرا پان بنانے لگی۔ — ”ساری زندگی انتظار میں گزر

گئی۔“

”بھابی! شکر ادا کرو کہ بھیا آتے تو ہیں۔ مجھ سے پوچھو۔ مجھے تو کسی کا انتظار

نہیں۔ کبھی کبھی جی چاہتا ہے کہ ہونٹوں پر لالی لگا لوں۔ اجڑے ہوئے بال سنوار

لوں۔“ وہ بڑی بے بسی سے کھلکھلا کر ہنسی اور پھر اس کے ہونٹ مضبوطی سے بھینچ

گئے۔

”کیا سچ ذکی؟“ بھابی نے اشتیاق سے پوچھا۔

”ارے! کوئی میرا دماغ بھی خراب ہے، جو انتظار کروں گی۔“ ذکیہ کے

لہجے میں وہی پرانا طنز تھا۔

”تو کیا میرا دماغ خراب ہے۔ بچھو بھلا ڈنک مارے بغیر رہ سکتا ہے۔“ بھابی

بلک کر روئی۔ ذکیہ نے اپنا منہ تکیوں میں چھپا لیا۔

ذکیہ بھرائی ہوئی آواز میں کہنے لگی۔

”میں بچھو نہیں ہوں، کوئی انسان بچھو نہیں ہو سکتا۔“ اور پھر وہ جیسے

نقریہ کرنے لگی۔ — ”یہ آسمان بدل جائے۔ یہ نظام تباہ ہو جائے۔ پھر کوئی ذکیہ

طلاق پر خود کو بچھو ثابت نہ کرے گی اور کوئی قدسیہ محبت کی ناکامی پر بدنامی کے

خوف سے نہ کانپے گی اور کوئی بھابی ڈگری رکھتے ہوئے صرف بچوں کی پیدائش کا

ٹھیکہ نہ لے گی، اور پھر کوئی۔“

”سو رہو آپا، تمہاری طبیعت ٹھیک نہیں ہے۔“ قدسیہ نے بڑی ہمدردی سے

کہا۔ اس کا خیال تھا کہ ذکیہ کا دماغ موٹی موٹی کتابوں اور طلاق نے خراب کر دیا

ہے۔ یہ بہت جلد پاگل خانے کی سیر کرے گی۔

”ہاں! سو رہو ذکی۔“ بھابی نے بھی ہمدردی سے قدسیہ کی ہاں میں ہاں

ملائی۔ ذکیہ ان ہمدردیوں پر زور سے ہنس پڑی۔

”بھئی ذکی! یوں پاؤں نہ ہلایا کرو، سچ منحوس ہوتا ہے۔“ بھابی گھر میں پڑے پڑے اپنی جاہل دادی اور نانی کی باتیں دہرانے کی عادی ہو گئی تھی۔

”ارے میں تو اس لئے پاؤں ہلاتی ہوں کہ شاید اس دنیا میں ایک ایسا زلزلہ آئے کہ ساری تباہ ہو کر رہ جائے اور پھر جب نئی دنیا کے نئے انسان کی تخلیق ہو تو بندر کی فطرت سے نہیں، بلکہ کتے کی فطرت سے۔ پھر ہماری بھابی راج کرے اور ہماری قدسیہ جب باہر نکلے تو اتنے عاشقوں کا ہجوم ہو کہ ٹریفک بند ہو جائے۔“ ذکیہ دل کھول کر ہنس پڑی۔ بھابی اور قدسیہ بھی زور سے ہنسنے لگیں۔

نچلی منزل کے صدر دروازے کھولنے اور بند کرنے کی آواز آئی تو تینوں ایک دم چپ ہو گئیں۔ بھابی آج خلاف معمول اپنے شوہر کے آنے پر پان دان بند کر کے چپ چاپ لیٹ گئی۔ ورنہ وہ تو اس وقت تک لیٹنا حرام سمجھتی جب تک اپنے شوہر سے رات گئے تک باہر رہنے پر ایک زور دار مورچہ نہ جمالے۔

زینے پر ہولے ہولے جو توں کی چاپ ہو رہی تھی۔

”کتنے چپکے چپکے آرہے ہیں بھیا۔“ ذکیہ نے آہستہ سے کہا۔

”ہوں!“ بھابی نے بڑی نفرت انگیز ہوں کی۔

”بیچارے!“ ذکیہ ہاتھ ملتے ہوئے آہستہ سے بڑبڑائی۔ شاید اس وقت اسے

اپنے بھیا سے ہمدردی ہو رہی تھی۔ وہ بھیا جو پورے مہینے سخت سخت محنت کرنے کے بعد صرف دو سو معاوضہ پاتا۔ اور پھر اپنی جان پر نازل رہنے والے بارہ بھوتوں کو کھلاتا پلاتا۔ مگر ان کے پیٹ نہ بھرتے، ان کے تن نہ ڈھکتے۔ ہر ایک سخت ضرورت مند نظر آتا اور وہ ان کی ہر ضرورت کو پورا نہ کر پاتا۔ وہ تنہا کھاتا مگر بیوی اور بہن سے ملازمت نہ کراتا۔ وہ یہ طعنے نہ سن سکتا تھا کہ بہن اور بیوی کی کمائی کھاتا ہے۔ وہ تنہا اپنی جان کھپاتا۔ پھر بھی بیوی اس سے نفرت کرتی، بچے محبت سے ’ابا‘ کہتے ہوئے گھبراتے۔ بہنیں اسے برا کہتیں کہ وہ اپنے بچوں کا زیادہ خیال رکھتا ہے۔ لیکن اب وہ سب سے بے نیاز رہ کر راتوں کو غائب رہتا، جیسے اسے اب کسی کی پرواہ نہ رہ گئی تھی۔ اس کا ایک ایک انداز کہتا تھا کہ اب تم مر بھی جاؤ تو مجھے پروا نہیں۔

بھیا اوپر آکر چھوٹے کمرے میں کپڑے تبدیل کر رہے تھے۔ ذکیہ بھی بھی نظروں سے ادھر ادھر دیکھ رہی تھیں۔ اس کا چہرہ اس وقت عجب سا ہو رہا تھا۔ سخت اور طنز سے بھرپور وہ ایک دم پھر ذرا دیر پہلے کی ذکیہ لگ رہی تھی۔

”ارے بھی کیا سب سوتے بن جاؤ گے۔ بھیا کو رنج نہ ہو گا کہ آج کوئی وفا دار جاگ بھی نہیں رہا۔“ ذکیہ نے اپنے مخصوص لہجے میں کہا۔ ”سخت ناشکرے ہو تم لوگ، کھانا اور بس اینڈاٹا۔“

”ذکیہ پیاری اپنے کتے کے پلے کو جگا دو۔“ بھابی نے آہستہ سے کہا۔

”اوف، فوہ!“ — ذکیہ نے اپنی ہتھیلیاں رگڑ ڈالیں۔ بھیا کمرے سے باہر نکل رہے تھے۔ اس نے اس کمزور ڈھانچے کو بستر کی طرف بڑھتے دیکھا اور چپ چاپ لیٹ گئی۔ اسی وقت اس کی آنکھوں میں بہت سے آنسو امانڈ رہے تھے۔

میرا بھیا، میرا ڈھانچہ — وہ آہستہ سے بد بداتی۔ لیکن قدسیہ ان سب باتوں سے بے نیاز لیٹی ساری کے باریک پلو میں سے وہ تینوں سر جوڑے ہوئے اونچے درخت دیکھ رہی تھی۔ جہاں زردی مائل اندھیرا چھایا ہوا تھا۔ اور اس کا دل اپنی محبت کی ناکامی کی داستان دہرا رہا تھا۔



## سنسان موڑ

آج رات اتنی خوب صورت تھی کہ ایسا لگتا تھا کہ ساری دنیا کے محبت بھرے قصے کہانیاں اپنے دامن میں سمیٹ لائی ہے۔ اتنی حسین رات میں نیند کے آئے وہ اپنے بستر پر کسماتے آخر اٹھ پڑی اور اپنے شوہر کے پلنگ کی پٹی سے ٹک کر آہستہ آہستہ اس کے شانوں پر ہاتھ پھیرنے لگی۔

”بھئی مت سوؤ“ ایک ذرا دیر جاگ لو گے تو کیا ہو جائے گا۔۔۔ وہ اپنے شوہر کو آہستہ آہستہ ہلانے لگی۔ میں سارا دن تو تمہارا انتظار کرتی ہوں اور تم آتے ہی سو جاتے ہو۔۔۔ اس کی آواز بھرانے لگی۔۔۔ سارا دن جی گھبراتا ہے۔ دیکھو نا رات کتنی خوب صورت ہے، مجھے تو نیند نہیں آ رہی، اٹھ جاؤ نا۔“ اس نے اپنا سر آہستہ سے اس کے سینے پر رکھ دیا۔

”اوخ! تم بھی سو رہو۔“ وہ نیند میں بڑبڑایا اور پھر کروٹ لے لی۔ اس کے چہرے پر تکان اور دفتر کی فائلیں برس رہی تھیں۔

”ایک ذرا دیر کو اٹھ جاؤ نا، اچھا آنکھیں تو کھولو۔“ اس کی آواز التجا کے بوجھ سے کانپ رہی تھی۔ اب کے اس نے اپنا سر اس کے شانوں پر زور سے پیچ دیا۔

”افوہ! سونے دو، بہت تھکا ہوا ہوں۔“ نیند خراب ہونے کی وجہ سے اس کی آواز میں جھلاہٹ تھی۔

”اچھا سوؤ!“ وہ پست سی ہو کر اپنے بستر پر واپس آ گئی۔ اس نے تڑپ کر اپنا سر تکتے میں رگڑا۔۔۔ ”بھئی! اب وہ ایک رات بھی نہیں جاگ سکتا۔“ اس نے اس طرح ہلکی سی سسکی لی۔ جیسے ٹھنڈ لگ رہی ہو مگر کون تھا جو اس کی اس

سکی کو اپنے سینے میں جذب کر لیتا۔ راتوں کی اس ننھی سی خواہش کو پورا کر دیتا۔ کوئی بھی تو نہیں جسے دیکھو اپنی فکر میں مبتلا ہے۔ کسی کی نیند پوری نہیں ہوئی۔ کسی کے گھر میں دیا نہیں جلا، کسی کا پیٹ خالی ہے اور کوئی بد ہضمی کی غفلت میں پڑا بیٹھا رہا ہے۔ معصوم روہیں ہونٹوں پر لالی لگا کر محبت کے دو دو بولوں کو ترس رہی ہیں لیکن کسی کو پتہ بھی نہیں چلتا۔ معصوم روہیں تو بس بھنے ہوئے کباب ہو کر رہ گئیں، ہونٹوں کی لالی خون ہو کر بھی جا رہی ہے اور محبت ہاتھ کی صفائی بن گئی۔ صاحبان کیسے کیسے رنگ برنگے مناظر، اور جب نگاہ پٹی تو پچھتاوے کے علاوہ کچھ بھی نہ تھا۔

اس کا شام کا کیا ہوا میک اپ اب آنسوؤں سے دھل رہا تھا۔ بھری رات بس سنسان گلیاں دیکھو تو دن کی چل پھل یاد آنے لگتی ہے۔ وہ سک سک کر رہی تھی اور پرانی باتیں یاد کرتی جا رہی تھی۔

ان دنوں جب اس کا شوہر محبوب تھا۔ اس کی دنیا بڑی ہی حسین تھی۔ اماں ہر وقت روٹی بوٹی کا حساب لگایا کرتیں۔ بہت سے بھوتوں کے کھانے کا غم انہیں کھایا کرتا اور وہ کڑھتی کہ آخر اماں اتنی بہت سی فضول باتوں میں کیوں پڑی رہتی ہیں۔ اگر گھر میں چراغ نہیں جلا تو نہ سہی۔ وہ سوچتی کہ آخر چاند کی ٹھنڈی روشنی کا تصور کیوں نہیں کیا جاتا، آسمان پر جلتے ہوئے رو پہلے دیئے آخر کس کام کے ہوتے ہیں اور اماں کسی ایسی چیز کا خیال کر کے کیوں خوش نہیں رہتیں۔ جو انہیں فکروں سے آزاد کر دے۔ وہ تو ہر وقت اپنے محبوب کے خیال میں گم رہتی ہے۔ اس کا خیال تھا کہ محبوب شداد تو شداد اللہ میاں کی جنت سے بھی کہیں زیادہ خوبصورت حقیقت ہے۔ راتوں کو جب ہر طرف سناٹا پھنکارنے لگتا تو وہ اٹھ کر اپنے محبوب سے جا ملتی، وہ بڑی بے چینی سے اس کا انتظار کرتی۔ اسے پا کر وہ بچوں کی طرح خوش ہونے لگتا۔ اس سے محبت کی بے شمار باتیں کرتا۔ اسے اپنے کالج کے زمانے کے قصے سناتا کہ جب وہ اپنے دوستوں کے ساتھ چاندنی راتوں میں بیٹھ کر محبوباؤں کی باتیں سنتا تو مارے دکھ کے کچھ بھی نہ بول پاتا۔ سب لڑکوں کی کوئی نہ کوئی محبوبہ تھی۔ وہ سب ان کی یاد میں آہیں بھرتے تھے۔ ایک لڑکے نے تو ناکامی

کے باعث خود کشی تک کر لی تھی۔ ان لڑکوں کے بیچ میں وہ خود کو بڑا بد نصیب خیال کرتا تھا۔ کیونکہ اس وقت اس کی کوئی محبوبہ نہ تھی۔ ایسے قصے سنا کر وہ اسے دیکھتا تو مارے فخر کے وہ پھولے نہ سماتی۔

ان دنوں اس کے محبوب کی عجیب حالت تھی۔ اسے نہ اس بات کا خیال تھا کہ ایک اچھی ملازمت حاصل کر کے مستقبل بنانا ہے یا دنیا کے دوسرے کام بھی ہوتے ہیں۔ بس سارا دن ایک تنگ و تاریک کمرے میں پڑا اس کا انتظار کیا کرتا۔ آیا تھا نوکری کی تلاش میں اور محبت کو سب سے بڑی دولت سمجھ کر بیٹھ رہا تھا۔ اگر وہ اسے احساس دلاتی کہ بھی تم کو کچھ کرنا ہے تو وہ ایک دم رنجیدہ ہو جاتا۔ وہ اس سے التجا کرنے لگتا کہ دنیا کی کوئی دوسری بات نہ کرو۔ وہ محبت پا کر سب کچھ بھلا دینا چاہتا ہے۔ اتنی زیادہ محبت کے اظہار نے اسے واقعی بہت مغرور بنا دیا تھا۔ کبھی کبھی تو وہ اس کی محبت سے فائدہ اٹھا کر اسے ایذا پہنچایا کرتی۔ اس سے ملنے میں دیر کرتی یا پھر ایک آدھ دن بالکل ہی گول ہو جاتی۔ پھر جب اس سے ملنے جاتی تو گھنٹوں دوپٹے کے آنچل سے اس کے آنسو پونچھنا پڑتے۔ یوں چھپ چھپ کر ملنے اور ایذا پہنچانے میں اسے بڑا لطف آتا تھا۔ پھر بھی چاہتی تھی کہ کوئی بندھن نہ رہے، مگر مشکل یہ تھی کہ اس کا محبوب دنیا کی کوئی دوسری بات سنتا ہی نہ تھا۔ بیکاری اور دونوں کے بڑے بوڑھوں کی خاندانی دشمنی راہ میں کانٹے بچھا رہی تھی۔ دشمنی تو خیر ایک طرف رہی۔ بیکاری کا خاتمہ ہوا تو اس طرح کہ وہ سخت ٹائیفائیڈ میں مبتلا ہو گئی۔ گھر میں اتنا نہ تھا کہ اس کا علاج معقول ہو سکتا۔ وہ موت کے کنارے لگ گئی۔ اس نے رات دن دعائیں اور تیار داری کی۔ پھر جس دن وہ ذرا اچھی ہوئی تو اس کے محبوب نے عہد کیا کہ اب صرف اس کی خاطر ایک اچھی ملازمت حاصل کر کے رہے گا۔ ہوا بھی یہی انتھک کوششوں کے بعد اس نے خاص ملازمت حاصل کر لی۔ اس کے بعد جس روز وہ خود کو اس کے باپ کے سامنے پیش کرنے والا تھا تو ساری رات اختلاج میں پڑا ناکامی کے خوف سے اس کا برا حال تھا۔ وہ اسے تسلی دیتی رہی کہ کامیابی یقینی ہے۔ ابانے وہ درخواست منظور کی کہ جیسے گھر کا کوڑا صاف ہو گیا۔

پیغام منظور ہونے کے بعد وہ اس گھر سے چلا گیا اور الگ مکان کرایہ پر لے کر رہنے لگا۔ دو مہینے کی تنخواہ سے گھر آراستہ کیا اور خود بازار کے نان کباب کھا کھا کر اپنی صحت تباہ کر لی۔ وہ اس کی صحت کی تباہی کی خبریں سن کر اپنے اوپر ناز کرنے لگی تھی۔ آخر یہ سب کچھ اسی کے لئے تو ہے۔ پھر اس کی شادی ہو گئی۔ چاندنی کے سائے میں وہ رخصت ہو کر نئے گھر آ گئی۔ اس کے محبوب نے بڑے سلیقے سے گھر سجایا تھا۔ دونوں کمروں میں گلاب کے سرخ پھولوں کے گلستے کھلکھلا رہے تھے اس رات ان دونوں نے انہی ہنستے ہوئے پھولوں کی طرح زندگی گزارنے کا عہد کیا تھا۔

شادی کا ایک سال یوں گزر گیا۔ جیسے وہ ہوائی جہاز پر بیٹھ کر بس چند میل گئی ہو۔ پھر زندگی نے ایک کروٹ سے پڑے پڑے دوسری کروٹ لی۔ دوسری کروٹ بدلی تو تکان سے برا حال تھا۔ اب وہ منہ پھلائے پھرتی۔ اسے انتظار رہتا کہ کب وہ اسے منائے گا اور وہ شکایتوں کے دفتر کھول دے گی۔ اسے گزری ہوئی باتیں یاد دلائے گی۔ ہوتا بھی یہی کہ وہ دوسرے تیسرے دن بڑی گرم جوشی کے ساتھ اسے منالیتا، ساری شکایتیں سنتا اور شرمندگی سے سر جھکا دیتا۔ پھر یہ دور بھی ختم ہو گیا۔ وہ اسے شکایتوں کا وقت ہی نہ دیتا۔ اس کی زندگی بے حد مصروف ہوتی جا رہی تھی۔ اب وہ تھوڑی دیر باتیں کرتا بھی تو اپنی ذات سے متعلق، اب اس کی ترقی ہونے والی ہے۔ اب اس کا مستقبل صحیح معنوں میں سنورنے والا ہے۔ وہ یوں محنت سے کام کرتا ہے، اور یوں افسروں کو خوش رکھتا ہے۔ اسے یہ باتیں ذرا بھی اچھی نہ لگتیں۔ اسے تو اپنا مستقبل تاریک ہوتا نظر آنے لگتا۔ وہ ملی ہوئی دولت کو چھنتے نہ دیکھ سکتی تھی۔ وہ تنہا گھر میں پڑے پڑے سارا دن انہیں خیالات میں الجھی رہتی کہ پہلے وہ ایسا تھا اور اب ایسا ہو گیا ہے۔ پہلے یوں تھا اور اب نہیں ہے۔ اس 'ہے' اور 'نہیں ہے' نے اسے بڑا رنجیدہ اور تلخ بنا دیا تھا۔

ایک دن اس نے محسوس کیا کہ وہ ماں بننے والی ہے۔ اس دن اس نے بڑی عجیب سی مسرت محسوس کی۔ اس کے پاؤں جیسے زمین کے اوپر ہی پڑ رہے تھے۔ ایک پیارا سا بچہ اس کے سامنے پڑا ہاتھ پاؤں مار رہا تھا۔ سارا دن اس نے بڑی

بے تابی سے شوہر کے آنے کا انتظار کیا۔ وہ بار بار یہی سوچ رہی تھی کہ اس کا شوہر جب بچے کے لئے معلوم کرے گا تو خوشی سے چیخ پڑے گا، بڑی محبت سے بچے کی پرورش کے پروگرام بنائے گا۔ اسے یاد تھا کہ جب اس کی شادی نہیں ہوئی تھی جب بھی اس کے شوہر نے دو تین بار کہا تھا کہ بچہ زندگی کی بہت بڑی مسرت ہوتا ہے اور وہ جھینپ کر رہ گئی تھی۔ مارے شرم کے وہ ایک دن تک اس سے ملی نہ تھی۔ شام کو جب وہ دفتر سے آیا تو وہ مارے خوشی کے اس کے سینے سے لگ گئی۔ اسے یہ بہت بڑی خوشخبری پھولی ہوئی سانسوں کے درمیان سنا ڈالی۔ ”مبارک ہو، تم تو اب ماں بن جاؤ گی۔“ وہ شرارت سے مسکرایا۔ اور پھر فوراً ہی کوٹ اتار کر تھکا تھکا سا کرسی پر لیٹ گیا۔ وہ اس انتظار میں پاس بیٹھ گئی کہ اب شاید بچے کے متعلق باتیں کرے گا مگر وہ ادھر ادھر کی باتیں بنانے لگا۔ وہ مارے مایوسی کے کچھ کہے بغیر اس کے پاس سے اٹھ کھڑی ہوئی۔

اب وہ سارا دن تنہا پڑی تے کیا کرتی، اسے ان دنوں ہمدردی اور محبت کی شدت سے ضرورت محسوس ہوتی لیکن اس کا شوہر دفتر سے چھٹی لینے کا ذکر تک نہ کرتا۔ وہ صرف دوائیں لے کر دے جاتا۔ جنہیں وہ پینے کی بجائے پھینک دیا کرتی۔ شام کو جب وہ دفتر سے واپس آتا تو اسے یوں پوچھتا کہ جیسے کوئی خاص بات نہیں۔ ساری دنیا کی عورتوں کو ایسی تکلیف ہو جایا کرتی ہے۔ ادھر اس کی یہ حالت ہو رہی تھی کہ جب طبیعت ذرا خراب ہوتی تو اسے اس خیال سے ہی نفرت ہونے لگتی کہ ایک نئی زندگی اس کے جسم میں پرورش پا رہی ہے۔

بچی پیدا ہوئی، تو اس کے شوہر نے اسے بڑی حیرت سے دیکھا۔ خوبصورت ماں باپ کی بڑی بد صورت اولاد تھی۔ خود اسے بھی وہ جان ذرا اچھی نہ لگی۔ پھر بھی اس کی مامتا بھڑک اٹھی اور اس نے کئی بار اسے سینے سے لگا کر چوما بھی۔ پالنے کا بار بھی تنہا اسے اٹھانا پڑا۔ بد صورت اور خراب صحت والی بچی دن رات رویا کرتی۔ رات کو جب بچی روتی تو وہ دیر تک اسے چپ نہ کراتی صرف اس لئے کہ شاید اس کا شوہر جاگ کر بچی کو چپ کرانے میں مدد کرے اور پھر وہ دونوں دیر تک باتیں کریں، اس طرح راتوں کو جاگنے کی ساری کوفت ختم ہو جائے۔ بے

خوالی پھر پہلے کی طرح حسین بن جائے مگر شوہر اسی طرح سویا رہتا۔ ننھی سی ”ریں ریں“ اس کی نیند میں خلل نہ ڈالنے پاتی۔ اس وقت بچی اسے بہت بری لگتی۔ مامتا کی بجائے اس کے دل میں دبی دبی نفرت جاگنے لگتی اس میں خود داری اور پہلی محبت کا غرور اتنا تھا کہ وہ اسے خود نہ جگاتی۔ کیونکہ اس کے نہ اٹھنے سے جو ٹھیس لگتی وہ اس کی برداشت سے باہر تھی۔

آج رات اتنی پیاری تھی کہ وہ اسے جگانے پر مجبور ہو گئی تھی۔ دیر تک رونے کے بعد جب اس نے جلتی ہوئی آنکھیں کھولیں، تو رات کا سارا حسن جیسے آندھیوں کے غبار میں فنا ہو گیا تھا۔

صبح جب وہ سو کر اٹھی تو رونے کی وجہ سے اس کی آنکھیں پھول کر کپا ہو رہی تھی۔ بچی کو پالنے میں ڈال کر وہ ناشتے کی تیاری میں لگ گئی۔ آج بھی اس کا شوہر ہمیشہ کی طرح دیر سے سو کر اٹھا تھا اور اب دفتر جانے کی ایسے بے تحاشہ تیاری کر رہا تھا جیسے ایک ایک منٹ کی دیر اسے سولی پر چڑھا دے گی۔ اس نے بڑی پھرتی سے چائے بنا کر دوپراٹھے الٹ لئے اور جب اس کے سامنے لے کر آئی تو اس طرح سامنے بیٹھی کہ شوہر اس کی سو جھبی ہوئی آنکھوں کو اچھی طرح دیکھ سکے لیکن وہ کتنی بار اسے دیکھنے کے بعد بھی ان آنکھوں کو پہچان نہ سکا، جو اس کی خاطر رات بھر روتی رہی تھیں۔ پھر بھی انتظار کر رہی تھی کہ اب آنکھیں پھولنے کی وجہ پوچھے گا اور جب ”آج پراٹھے بہت اچھے پکائے ہیں۔“

”ہوں!“ اس نے اپنی پھولی ہوئی آنکھیں اس کی آنکھوں میں گاڑ دینے کی کوشش کی۔

”بعض دن تو ایسا بد مزہ ناشتہ ہوتا ہے کہ کھانے کو جی نہیں چاہتا۔“

”ہوں!“ اس نے مایوسی سے نظریں جھکا لیں۔ وہ روز کی طرح آج بھی چھوٹے چھوٹے جواب دے کر اپنی ناراضگی کا اظہار کر رہی تھی۔

”بھئی اب تو چلے، بہت دیر ہو گئی۔ صبح آنکھ ہی نہیں کھلتی۔“ وہ چائے کا آخری گھونٹ پی کر اٹھ کھڑا ہوا۔

اس کا انتظار دم توڑ کر رہ گیا۔ جی چاہا کہ خوب سسک سسک کر روئے۔

”جلدی آجانا“ سارا دن جی گھبراتا ہے۔ ”وہ نہ بولنا چاہتی تھی۔ پھر بھی عادت سے مجبور ہو کر بول پڑی۔ اس کی عادت تھی کہ جب وہ دفتر جانے لگتا تو جلد واپس آنے کو کہتی اور وہ اچھا کہہ کر چلا جاتا۔

”جلدی واپس آجانا“ چہ خوش — ”وہ ایک دم جھلا اٹھا۔

”پتہ نہیں تم کس دنیا میں رہتی ہو“ میں سارا دن گھر بیٹھ کر صرف معاشقہ تو نہیں کر سکتا۔ زندگی کے دوسرے کام بھی ہیں۔ جی گھبراتا ہے، تو اسے بہلا لینا، دنیا کی عورتیں گھروں میں رہتی ہیں۔ کوئی شوہر پہلو سے لگا بیٹھا رہتا ہے۔“

”ارے!“ — اس نے حیران نظروں سے شوہر کو دیکھا — ”تم اس بری طرح بول سکتے ہو؟“ وہ اتنے عرصے میں آج پہلی مرتبہ اتنی سختی سے بولا تھا۔

ورنہ کچھ بھی ہو، اس کا لہجہ نرم رہتا، لہجے کی نرمی ہی تو اس کی شخصیت کی نمایاں چیز تھی۔

”معاف کرنا بھئی۔“ وہ کچھ شرمندہ ہو کر ہنسا — مگر تمہیں بھی تو سوچنا چاہیے، زندگی یوں نہیں گزرا کرتی۔“ وہ اس کا ہاتھ پکڑ کر سہلانے لگا۔

”ہنسی خوشی رہا کرو، مجھے رنج ہوتا ہے۔ تمہیں رنجیدہ دیکھ کر۔“ وہ آستین سرکا کر گھڑی دیکھنے لگا اور پھر اس کے سر پر ہاتھ پھیرتا ہوا تیزی سے باہر چلا گیا۔

شوہر کے جانے کے بعد وہ چند منٹ سکتے کے عالم میں کھڑی رہی اور پھر اٹنے پلٹے بستر پر جیسے گری پڑی۔ آج کی کھری کھری باتوں نے اس کا ذہن بالکل صاف کر دیا تھا۔ محبت اس کے سامنے بال بکھرائے کھڑی سرپیٹ رہی تھی وہ خود بھی اس ماتم میں شریک ہو گئی اور جب ذرا دل کی بھڑاس نکلی، تو اس نے جلتی ہوئی آنکھیں بند کر کے سوچنا شروع کر دیا۔ کیسا اچھا ہوتا جو وہ بھی کہیں کام کرنے چلی جایا کرتی۔ پھر اس ویرانی اور تنہائی کا سامنا نہ ہوتا۔ پھر وہ اس بے درد انسان کے لئے ہی نہ سوچتی رہتی جو اس کے جذبات پہچاننے سے بھی انکار کر رہا ہے۔ اس سے کہتا ہے کہ تم سب عورتوں کی طرح گھر میں رہ کر جی بہلاؤ۔ شوہر سے کچھ نہ چاہو۔ کھاؤ پیو اور موج اڑاؤ — ہی — اسے تو اس زندگی کے تصور سے بھی گھن آنے لگتی۔ مگر زندگی کیسے گزراے۔ آخر کس طرح گزرے۔ وہ کیا

کرے۔ اتنا بھی تو نہیں کہ کہیں ادھر ادھر جا کر بیٹھ رہے، دو گھڑی جی بہلا لے۔  
 بچی ایک لمحے کی فرصت نہیں لینے دیتی۔ اب اسے بچی پر غصہ آنے لگا، جیسے وہ  
 صرف اسی کے گناہوں کا نتیجہ ہے۔ جیتے جی اٹھا کر پھینکا بھی تو نہیں جاتا جو نجات مل  
 جائے۔ اس نے بڑی نفرت سے بچی کو دیکھا جو پالنے میں پڑی ہاتھ پاؤں مار مار  
 کر اب رونے کے قریب ہو رہی تھی۔ مارے غصے کے اس کا جی چاہ رہا تھا کہ  
 اپنے آپ کو پھاڑ کر پھینک دے۔ وہ ایسی زندگی نہیں گزار سکتی۔ بالکل نہیں  
 اس نے بچی کی طرف سے منہ پھیر کر آنکھیں بند کر لیں۔ اس کا دماغ پکے  
 پھوڑے کی طرح تپک رہا تھا۔

بچی نے رونے کا سلسلہ شروع کیا تو بس ہی نہ کر رہی تھی اور وہ تھی کہ  
 اسے اٹھا کر دودھ پلانے کا نام نہ لے رہی تھی یہاں تک کہ بچی روتے روتے بے  
 سدھ ہو گئی، اب اس کی آواز بھی مشکل سے نکل رہی تھی۔ وہ دور لیٹے بڑی بے  
 دردی سے اس کے رونے کی آواز سنتی رہی مگر جب دیکھا کہ بچی آنکھیں بھی نہیں  
 کھول سکتی تو اس کی مامتا بھڑک اٹھی اس نے اسے اٹھا کر سینے سے لگا لیا اور دودھ  
 پلانے لگی۔ اس نے غور سے بچی کو دیکھا جو دودھ پیتے ہوئے ننھی ننھی  
 سسکیاں بھر رہی تھی۔

بچی کو پالنے میں لٹا کر وہ یوں ہی کمروں اور صحن کے چکر کاٹنے لگی، آج بھی  
 وقت اپاہجوں کی طرح گھسٹ رہا تھا، لیکن اسے اپنے شوہر کا انتظار نہ تھا۔ نہ وہ  
 اس سے خیال ہی خیال میں شکایتیں کر رہی تھی، نہ اس کی پچھلی محبت سے منہ میٹھا  
 کر رہی تھی اور نہ پھر سے محبت اور توجہ۔ حاصل کرنے کے گر سوچ رہی تھی  
 ۔۔۔ آج تو بس اسے لفظ محبت سے کراہت محسوس ہو رہی تھی۔ آج اس کا یہ  
 خیال بالکل صحیح ہو گیا کہ محبت نام کی دنیا میں کوئی چیز نہیں۔ جب اس کے شوہر کے  
 آنے کا وقت قریب آیا تو وہ کمزے میں جا کر آرام کرسی پر بڑے اطمینان سے لیٹ  
 گئی۔ اس نے نہ تو ہونٹوں پر سرخی لگائی اور نہ بالوں کو درست کیا۔ بس یوں ہی  
 چھت کی کڑیوں کو تکتی رہی۔ کسی کسی وقت عادت کے مطابق اس کی نظریں  
 دروازے کی طرف اٹھ جاتیں اور سامنے لگے ہوئے آئینے کو دیکھ کر پھر چھت تکتے



لگتیں۔

وہ آیا تو اس کے ساتھ رفیق بھی تھا۔ رفیق کو دیکھتے ہی وہ سخت چڑ گئی۔ اس کے دماغ کے نہ جانے کس گوشے سے یہ خیال چونکا کہ اگر رفیق نہ ہوتا تو شاید وہ اس کے یوں اجاڑ پڑے ہونے کی وجہ پوچھتا۔ مگر اب تو یہ سہارا بھی ہاتھ سے گیا۔ رفیق سے وہ ویسے بھی کیا کم نفرت کرتی تھی۔ نفرت کا یہ سلسلہ اس وقت سے شروع ہوا تھا۔ جب نئی نئی شادی کے زمانے میں وہ آکر پہروں بیٹھا فضول فضول سے مذاق کرتا رہتا اور ذرا بھی نہ سوچتا کہ کتنی قیمتی لمحات چرا رہا ہے۔

”بھئی! رفیق کو چائے تو پلا ڈالو“ دیکھو نا بیچارہ تین چار دن بعد آیا ہے، کچھ بیمار تھا۔“ دفتر سے آکر آج اس کے شوہر کا موڈ بڑا اچھا ہو رہا تھا۔

”مگر جناب کیوں یتیم بنی بیٹھی ہیں؟“ رفیق بڑے بے ڈھنگے پن سے ہنسا۔  
 ”کچھ بھی تو نہیں!“ وہ زبردستی ہنستی ہوئی اٹھی اور تیزی میں کمرے سے باہر نکلی۔ جیسے اسے کوئی پکڑنے آ رہا ہو۔

جب وہ چائے تیار کر رہی تھی تو بچی کے رونے کی آوازیں آنے لگیں۔ ساتھ ہی رفیق کی بھونڈی آواز بھی شامل تھی۔ وہ عجیب عجیب سی آوازیں نکال رہا تھا۔ ہو ہو۔۔۔۔۔ ہا ہا، میری بچی، میری منی، پنی، ٹنی۔۔۔۔۔ ایک لمحے کو اسے یہ بول بڑے پیارے لگے، اس کا تصور بھی یہی تھا کہ وہ کام کر رہی ہے اور بچی کو اس کا شوہر کھلا رہا ہے۔ میری منی، میری بچی۔۔۔۔۔ مگر یہ تو رفیق تھا جسے یہ سب کچھ کہنا چاہیے تھا۔ اس کی آواز تو کہیں دور دور نہ سنائی دے رہی تھی۔ ”کم بخت! خواہ مخواہ اترا رہا ہے“۔۔۔۔۔ وہ زیر لب بڑبڑائی۔ اگر اس کی یہ اپنی بچی ہوتی تو یقیناً پالنے میں پڑی پانس بن رہی ہوتی۔ سب جھوٹے مکار ہوتے ہیں۔۔۔۔۔ اس نے بلبلہ کر کیتلی میں کھولتا ہوا پانی ڈالا جو چھلک کر پاؤں جھلسا گیا۔ وہ اور بھی جل گئی۔

چائے کی کشتی لئے جب وہ اندر گئی تو رفیق بچی کو سینے سے لگائے چوم رہا تھا۔ اسے تھپک رہا تھا اور اونٹوں کی طرح کھڑا جھوم رہا تھا۔ اس کا شوہر آرام کرسی پر لیٹا کوٹ کی آستینوں سے گرد جھاڑ رہا تھا۔ بچی کو چپ چاپ سینے سے لگے دیکھ کر اسے رفیق سے اور بھی نفرت ہو گئی۔

”ادھر لاؤ بچی کو، تم چائے پیو۔“ اس کے لہجے میں سختی تھی۔

”نہیں دیتا۔۔۔“ وہ اٹھلایا۔۔۔ ”ہوں۔۔۔ ہوں“ میرے پاس رہے

گی یا اماں پاس جائے گی؟“ وہ بچی کے گال نوچنے لگا۔

”مجھے دو، ورنہ چائے ٹھنڈی ہو جائے گی۔“ وہ تلخی پر قابو پاتے ہوئے

آہستہ سے بولی اور آگے بڑھ کر بچی کو گود میں لے لیا۔

رفیق اور اس کا شوہر دیر تک بیٹھے ادھر ادھر کی گپیں ہانکتے رہے۔ اس کا

جی چاہ رہا تھا کہ کان پکڑ کر اس رفیق کے بچے کو باہر کر دے مگر چپ چاپ بیٹھی زانو

پر لیٹی ہوئی بچی کو آہستہ آہستہ ہلاتی رہی۔ جب وہ جانے کے لئے کھڑا ہوا تو اس

نے اطمینان کی لمبی سانس لی۔

”آج تم بہت بور تھیں بھابی۔“ رفیق خواہ مخواہ زور سے ہنسا اور ساتھ ہی

اس کا شوہر بھی ہنسنے لگا۔

”یہ کبھی کبھی یوں ہی سنجیدہ ہو جایا کرتی ہے۔“

”کل آؤ گے؟“ اس نے اخلاقاً پوچھا۔

”اب کون آتا ہے تم منہ پھلا کر بیٹھی ہو۔“ وہ بے تحاشا ہنستا ہوا سلام

کر کے چلا گیا۔

”آج تم کچھ چپ چپ ہو۔“ رفیق کے جانے کے بعد اس کا شوہر پاس آ کر

بیٹھ گیا۔

”قطعاً نہیں!“ اس کا دل زور زور سے دھڑکنے لگا۔ اس وقت پھر بے

ساختہ اس کا جی چاہا کہ جی بھر کر اس سے باتیں کرے اور سارے شکوے شکایتیں

ختم کر ڈالے۔

”اچھا تو پھر جلدی سے کھانا کھلا دو، بڑی رات ہو رہی ہے، کم بخت رفیق تو

آج جم کر رہ گیا۔“

”اچھا!“ دھڑکتا ہوا دل غڑاپ سے ڈوب گیا۔ اسے امید تھی کہ وہ خاموشی

کی وجہ معلوم کر کے رہے گا۔ مگر اسے تو پیٹ کی فکر پڑ گئی۔ کھانے کے بعد دونوں

اپنے بستروں پر چلے گئے۔

”میرے پاس بھاگ آؤ نمو۔“ اس کے شوہر نے کروٹ لے کر بڑے پیار

سے بلایا۔

”نہیں!“ وہ بڑی بے دردی سے تفریحاً ”چیخ پڑی۔“ ”میں سارا دن کی تھکی ہوں، نیند آ رہی ہے۔“ وہ اس طرح پیار سے بلانے کا مطلب خوب سمجھتی تھی۔

”اچھا!“ اس کے شوہر کی آواز میں بھرپور جاڑا لہریں لے رہا تھا۔ صبح اس کے شوہر کا منہ پھولا ہوا تھا۔ وہ اپنی ناراضگی کا اسی طرح اظہار کیا کرتا تھا۔ اس نے دیکھا، لیکن ذرا بھی پروا نہ کی۔ ناشتہ بڑی خاموشی سے کیا گیا۔ جب وہ دفتر چلا گیا تو اس کے دل میں پھر وہی خواہش جاگنے لگی۔ کاش وہ بھی کہیں جاتی۔ کوئی کام کرتی اور رات کو تھکی جان آرام سے سو رہتی۔ اتنا بڑا لودھوپ کا دن اسے دھمکیاں دے رہا تھا۔ ذرا دیر تک وہ اپنی بے بسی پر روتی رہی اور پھر آپ ہی آپ چپ ہو بیٹھی۔ پھر دن یوں ہی گزرا کہ نئی اور پرانی باتوں کے بلے تلے پڑی کراہتی رہے۔

شام کو زور کی آندھی چلی اور پھر بادل چھا گئے۔ شام کو بادل چھا جائیں تو کیسی عجیب سی اداسی چھا جاتی ہے۔ وہ کمرے میں منہ چھپائے پڑی تھی۔ اس کا شوہر آج اب تک نہ آیا تھا۔ وہ جانتی تھی کہ کہیں یار دوستوں میں بیٹھ کر موج کر رہا ہوگا۔

رات کے گیارہ بجے اس کا شوہر آیا تو اس کے چہرے پر وحشت برس رہی تھی۔ اس نے بتایا کہ اس کا ایک دوست کار کے حادثے میں مر گیا۔ وہ ابھی اسے دفنا کر آ رہا ہے وہ اسی طرح چپ چاپ بیٹھی رہی۔ اظہارِ افسوس بھی نہ کیا شوہر کو رنجیدہ اور پریشان دیکھ کر اسے کچھ اطمینان سا ہوا کہ چلو یار دوستوں میں گپ تو نہ مار رہا تھا۔ اپنے دوست کو توپ رہا تھا اور پریشان تھا۔ کھانا کھائے بغیر وہ بستر پر چلا گیا۔

بہت سے دن، بہت سی راتیں یوں ہی گزرتی چلی جا رہی تھیں۔ اس کی زندگی کا وہی ڈھرا تھا۔ لودھوپ کا طویل موسم گزر چکا تھا اور اب آسمان پر گہرے

سیاہ بادل منڈلا رہے تھے۔ وہ پہروں سر جھکائے چپ چاپ بیٹھی ایک ہی جیسے خیالات میں الجھی رہتی۔ سرد سرد ہوائیں اسے چھو کر نکل جاتیں۔ بچی رو رو کر گلا سکھایا کرتی مگر وہ اس طرح بیٹھی رہتی جیسے کوئی کتے کا پلا رو رہا ہو۔ شام کو جب شوہر گھر آتا تو ادھر ادھر کی باتیں چھیڑ دیتا۔ وہ ان باتوں کو بڑے صبر کے ساتھ سنتی اور معمولی معمولی جواب دیتی رہتی۔ ویسے وہ کوشش کرتی کہ اس کے آنے پر کسی نہ کسی کام میں الجھ جائے۔

آج صبح سے وہ سخت بیزار ہو رہی تھی، بادلوں سے لدا پھندا دن اسے کاٹنے کو دوڑ رہا تھا۔ وہ کیا کرے، کہاں جائے۔ زندگی اس طرح کیسے گزارے۔ اتنا بھی تو نہ تھا کہ وہ کہیں جا کر دل بہلائے۔ مرجھلی بیمار بچی۔ ایک سال کی ریں ریں کرتی رہتی۔ آج اسے پچھلی برسات کے دن بھی یاد آ رہے تھے۔ جب اس کا شوہر بادل دیکھ کر اس کی ذرا سی خواہش پر چھٹی کی درخواست لکھ بھیجتا تھا۔ اس برسات میں اور اس برسات میں کتنا بڑا فرق تھا۔ اس کا دل رو رہا تھا اور ادھر بچی ایک لمحہ ضائع کئے بغیر جانے کیوں روئے جا رہی تھی۔

اس کی وحشت اس قدر بڑھی کہ اس نے روتی ہوئی بچی کو پالنے میں ڈال کر کمرے کا دروازہ باہر سے بند کر دیا اور پھر پڑوس میں جا کر بیٹھ گئی۔ کئی گھنٹے ادھر ادھر کی باتیں کرنے کے بعد وہ واپس ہوتی تو بچی روتے روتے بے سدھ ہو چکی تھی، اس کے ہونٹ نیلے پڑ گئے تھے۔ ناخنوں سے خون کا آخری قطرہ تک غائب ہو گیا تھا اور ہاتھ پاؤں برف ہو رہے تھے۔ اس نے بے تابی سے بچی کو ہلایا، بچی کی سانس بھی نہ محسوس ہو رہی تھی۔ وہ اسے سینے سے لگا کر زور سے رو پڑی۔ اس کے دل میں عجیب سا درد ہونے لگا لیکن بچی نے تھوڑی دیر بعد ماں کی گرم آغوش میں آنکھیں کھول دیں تو وہ حیرت سے اسے دیکھنے لگی۔ اس کے آنسو ایک دم رک گئے۔ بچی کو بڑی اعتنائی سے دودھ پلا کر پالنے میں ڈال دیا اور پالنے کی طرف سے منہ پھیر کر وہ دیر تک اس پڑی رہی۔

رات بارش خاصی تیز ہونے لگی کمرے کے آگے پڑا ہوا ٹین کا سا بان سخت شور مچا رہا تھا۔ اس کا شوہر سو رہا تھا اور وہ آنکھیں بند کئے جاگ رہی تھی۔

اسے اپنا دم گھٹتا ہوا محسوس ہو رہا تھا۔ اسے کیا معلوم تھا کہ برسات کی گزری ہوئی راتیں اب اس سے انتقام لیں گی۔ وہ کسی کسی وقت آنکھیں کھول کر سوتے ہوئے شوہر کو دیکھتی اور بڑبڑا اٹھتی: ”کم بخت موت کی نیند سو رہا ہے“ جانے کیوں اس کا جی چاہا کہ وہ اس کو بھی نہ سونے دے۔ ساری رات جگائے۔ اس کی طبیعت خراب کر دے۔ دفتر جانے میں دیر کرادے۔ اسے افسر کی جھڑکیاں سننا پڑیں اور وہ وہاں کوئی کام نہ کرے، بس اونگھتا رہے۔ کسی سے سر ٹکراتا رہے۔ اس نے سوتی ہوئی بچی کو زبردستی جگا دیا۔ بچی نے جاگ کر اپنا منہ اس کے بازوؤں میں چھپانا شروع کیا تو اس نے بے دردی سے اس کو گھسیٹ کر الگ کر دیا۔ دودھ نہ ملنے کی وجہ سے بچی بے تحاشا رونے لگی اور اس بری طرح سے روئی کہ واقعی اس کے شوہر کا سونا دو بھر ہو گیا۔

”یہ کیوں رو رہی ہے؟“ کروٹ لے کر اس نے بڑی نرمی سے پوچھا۔

”مجھے کیا معلوم؟“ اس نے لاپرواہی سے جواب دیا۔

”دودھ پلا دو۔“ اس کی آواز میں التجا تھی۔

”پی چکی ہے۔ اب ہڈیاں تو چمانے سے رہی۔“ وہ صاف جھوٹ بول گئی۔

”پھر اسے اٹھا کر پیچ دو۔“ وہ ایک دم چیخ پڑا۔ سارا دن تھک مر

کر آؤ، تب بھی چین کی نیند نہ سو سکو۔ اس نے جھلا کر کروٹ بدلی اور بازوؤں میں منہ چھپا کر ہلانے لگا۔

اٹھا کر پیٹنے والی بات جیسے اس کے کلیجے میں گڑ کر رہ گئی۔ جواب دینے کی

بجائے اس نے ہونٹ بھیج لئے۔ وہ اپنی بچی سے بھی نفرت کرتا ہے۔ وہ سونے

کی خاطر اسے پھینک سکتا ہے۔ وہ اپنے عیش میں کسی قسم کی کمی نہیں دیکھ

سکتا۔ بچی پیدا ہو گئی ہے تو خدا کی مرضی، وہ صرف پرورش کے لئے روپے دے دیتا

ہے اسے رتی برابر بھی تو محبت نہیں۔ کتنی فضول سی زندگی ہے کم بخت کی۔

کتنی حقیر ہے، مگر پھر بھی جئے جا رہی ہے۔ بچی کے لئے اس کے دل میں بیک

وقت نفرت اور رحم کے جذبات جاگنے لگے۔ اس نے روتی ہوئی جان کو قریب کر

کے سینے سے لگا لیا۔ جب بچی چپ ہو گئی تو وہ خود سسک سسک کر روتی رہی اور

پھر اسی عالم میں سو گئی۔

سونے کو تو وہ سو رہی تھی لیکن ایسی بے چین نیند تھی کہ ”پنچ دو“ اس کے دماغ میں گونج رہا تھا۔ اس کا دل بچی کی نفرت سے بھرا جا رہا تھا اور اب وہ سوتے میں اپنے شوہر سے بھر بھر کر لڑ رہی تھی۔ اس کے ہونٹ بار بار لرز رہے تھے۔

وہ تنہا سے پالنے پر مجبور نہیں کی جاسکتی۔ وہ صرف اس کے گناہوں کا خمیازہ نہیں، وہ واقعی اسے اٹھا کر پنچ سکتی ہے۔ اس کے ہاتھ بار بار اوپر اٹھ رہے تھے اور پھر اچانک ایک بار اس کے ہاتھوں نے بچی کو مضبوطی سے تھام لیا۔

ایک باریک چیخ بلند ہوئی اور پھر سناٹا چھا لیا۔ وہ بوکھلا کر جاگ اٹھی۔ اس کا شوہر ایک ہی جست میں بستر سے پھاند پڑا تھا۔ بچی پلنگ سے کچھ دور پکی اینٹوں کے فرش پر پڑی تھی۔ اس کے سر سے خون کی پتلی سی دھار فوارے کی طرح چھوٹ رہی تھی۔ وہ خوف و رنج سے بے تحاشا چیخ پڑی۔ اس کے شوہر نے پاگلوں کی طرح جھپٹ کر بچی کو اٹھا لیا۔ اس کے سینے پر ہاتھ رکھ کر سانس دیکھی اور پھر سینے سے لگا کر بے تحاشا باہر بھاگ گیا۔ وہ پاگلوں کی طرح کھڑی فرش پر گرے ہوئے خون کو دیکھ رہی تھی۔ اس کی آنکھیں پھٹی ہوئی تھیں اور دل جیسے ساکت ہوا جا رہا تھا۔ ابھی وہ اسی حالت میں کھڑی تھی کہ اس کا شوہر واپس آ گیا۔ اس کے قدم تھکے تھکے سے پڑ رہے تھے اور بچی اسی طرح سینے سے لگی ہوئی تھی۔ اس نے بچی کو آہستہ سے پلنگ پر لٹا دیا اور چادر سے پورا جسم چھپا دیا۔

”تمہیں اتنا دکھ نہ کرنا چاہیے، میری نمو۔“ وہ آگے بڑھ کر اس کا سر سینے سے لگانے لگا۔ اس کی آواز بھرا رہی تھی۔

”تم نے میری بچی کو مار ڈالا۔“ وہ زور سے چیخ پڑی۔ اس کی آنکھوں میں ایک بھی آنسو نہ تھا۔

”میری نمو، اچھی نمو، پاگل نہ بنو، ہوش میں آؤ۔ یہ تو خدا کی مرضی تھی جو وہ گر پڑی۔“ وہ سر پر ہاتھ پھیرنے لگا۔

”میرے پاس سے بھاگ جاؤ، بھاگ جاؤ۔“ وہ منہ چھپا کر دوسرے کمرے میں بھاگ گئی اور پھر اوندھے منہ فرش پر لیٹ کر سسکیاں بھرنے لگی۔ اس کا دل

عجیب سے درد سے پھٹا جا رہا تھا۔ اس کا شوہر قریب آ کر بیٹھ گیا۔ اس کا سر جھکا ہوا تھا اور خاموشی سے آپس بھر رہا تھا۔ پھر جب صبح ہونے لگی، تو وہ اٹھ کر باہر چلا گیا۔ جاتے ہوئے ایک لفظ بھی نہ کہا۔ جیسے وہ بولنے کی طاقت کھو چکا تھا۔

جب وہ بچی کو دفنا کر گھر واپس آیا تو اس وقت بھی وہ فرش پر اوندھے منہ پڑی سسک رہی تھی۔

”نمو!“ — وہ اس کے قریب بیٹھ کر بکھرے ہوئے بال درست کرنے لگا — اتنا دکھ تو نہ کرو، خدا کی یہی مرضی تھی۔“ اس کی آواز آنسوؤں میں ڈوبی ہوئی تھی اور نظریں ادھر ادھر کچھ تلاش کر رہی تھیں۔

وہ اٹھ کر بیٹھ گئی اور چند منٹ تک شوہر کی آنکھوں میں چمکتے ہوئے آنسو دیکھتی رہی۔

”تمہیں اس کے مرنے کا بہت افسوس ہے؟“ اس نے آہستہ سے سوال کیا۔

”ہاں! مگر اتنا نہیں کہ تمہاری طرح خود کو تباہ کرنے لگوں، تم بھی اپنے کو سنبھالو۔“ وہ اس کا ہاتھ سہلانے لگا لیکن وہ اسے بڑی کڑوی کڑوی نظروں سے دیکھنے لگی۔

”اچھا ہوا جو مر گئی۔“ وہ چیخ کر رو پڑی۔ اس کا شوہر ایک لفظ بھی نہ بول سکا۔ وہ بڑی بے چارگی سے سر جھکا کر اس طرح بیٹھ گیا۔ جیسے اب تسلی دے کر دکھوں کو کریدنا نہ چاہتا ہو۔ روتے روتے وہ آپ ہی تھک کر چپ ہو رہی اور پھر نیم بے ہوشی کے عالم میں اسے نیند آ گئی۔

بچی کو مرے ہوئے پندرہ بیس دن ہو گئے تھے۔ جب اس کا انتقال ہوا تھا تو اس کے شوہر نے دو دن کی چھٹی لے لی تھی۔ اب پھر وہ پہلے کی طرح دفتر جا رہا تھا۔ زندگی اسی ڈھرے پر چل رہی تھی، ذرا بھی فرق نہ تھا۔ گھر اب اور بھی ویران ہو گیا تھا۔ وہ کونوں میں منہ چھپا کر پیروں رویا کرتی۔ بچی کی یاد اس کے دل میں کانٹے کی طرح چبھا کرتی۔ جس وقت اسے یہ احساس ہوتا کہ اس نے اپنے ہاتھوں سے اٹھا کر پٹھا تھا، تو وہ بے چینی سے انگلیاں مروڑنے لگتی۔ اسے اپنے شوہر

سے اتنی سخت نفرت ہو چکی تھی کہ وہ اس کے خیال سے بھی کانپ اٹھتی۔ اب وہ ہر لمحے یہ سوچتی رہتی کہ اس طرح زندگی کیسے گزارے۔ اس نے ایک عرصہ بیٹی ہوئی محبت کو واپس بلانے اور کڑھنے میں گزار دیا، مگر اب یہ نفرت کی دوزخ اسے کس طرح جینے دے گی۔ اب وہ اپنی نفرت پر قابو نہ پاسکتی تھی۔

شام کو جب اس کا شوہر آتا، تو وہ اسے آزار پہنچانے کے لئے بچی کا ذکر لے بیٹھتی اور جب وہ ٹالنے کی کوشش کرتا تو اس کا جی چاہتا کہ بھٹیاریوں کی طرح لڑے۔ اسے گالیاں دے اور اپنے ناخنوں سے اس کا منہ نوچ ڈالے۔ آزار پہنچانے کے لئے اس نے اور بھی طریقے استعمال کرنے شروع کر دیئے تھے۔

وہ اس سے ہمیشہ سختی سے بات کرتی۔ صبح ناشتے میں اتنی دیر کر دیتی کہ اسے بھوکا دفتر جانا پڑتا۔ شام کو بھی ناغہ کر دیا کرتی۔ اس کے اچھے خاصے قیمتی سوٹ مٹی میں گرا دیا کرتی اور پھر انتظار کرتی کہ اب وہ کچھ کہے گا اور اب، لیکن بچی کے مرنے کے بعد سے تو اس کا لہجہ اور بھی نرم ہو گیا تھا۔ وہ کوئی سخت بات نہ کرتا۔ ہاں کم سے کم بولتا اور زیادہ سے زیادہ الگ رہتا۔

آج صبح جب وہ جانے کے لئے تیار ہو رہا تھا تو وہ پاس آ کر کھڑی ہو گئی۔

”اب تمہارے ساتھ زندگی گزارنا بڑی مشکل ہے، سمجھے تم۔“ وہ بڑے آرام سے بول رہی تھی۔ ”مجھے تم سے سخت نفرت ہے، میں نے بہت دن تمہیں برداشت کیا، مگر یہ ناممکن ہے، میں جا رہی ہوں۔“ مجھے تم سے سخت نفرت ہے، افوہ۔ سخت نفرت، تم میرا کچھ بھی نہیں کر سکتے میں جاؤں گی۔“ وہ اچانک ایک دم تیز ہو گئی۔ اس کا شوہر چند منٹ تک اسے دیکھتا دیکھتا رہا اور پھر کوٹ اتار کر کرسی پر لیٹ گیا۔

”کیا واقعی تم جانا چاہتی ہو؟“

”ہاں! ہاں!“ اس نے بڑے غرور سے اپنے شوہر کی آنکھوں میں آنکھیں ڈال دیں۔ وہ اسے ملامت سے دیکھ رہا تھا۔ وہ اس کی طرف مڑ کر دروازے کی طرف بڑھنے لگی۔

”میں تمہارا کچھ بھی نہیں لے جا رہی ہوں۔“ باہر جانے سے پہلے اس نے



پلٹ کر کہا۔ اس کا شوہر بازوؤں میں منہ چھپائے ہوئے تھا۔

اماں نے جب اسے دیکھا تو سینہ کوٹ لیا۔ وہ وہاں سے کچھ کئے بغیر واپس آ گئی۔ ہمدرد اور محبت کرنے والی خالہ نے اسے ہاتھوں ہاتھ لیا۔ مگر ابھی وہ اچھی طرح نکلنے بھی نہ پائی تھی کہ خالہ زاد بھائی کے دل میں عشق کا تیر پیوست ہو گیا۔ ایک دن اس نے سب کی نظریں بچا کر اتنے زور کی آنکھ ماری کہ اسے ساری دنیا اس کی آنکھ کی طرح محدود ہوتی معلوم ہونے لگی۔ چھی! کیا وہ اسی لئے گھر سے نکلی ہے۔ قطعی نہیں۔ وہ اپنی زندگی بنانے، اپنے پیروں پر کھڑے ہونے اور ایک نفرت انگیز شخص کی روٹیوں سے بچنے کے لئے گھر چھوڑ کر آئی ہے۔ وہ اسی روز وہاں سے چلی آئی اور پھر چچی کے ہاں پناہ لے لی۔ چچی نے یہ تو نہ کہا کہ چلی جائے مگر ہر وقت سمجھاتی کہ خود اس کی بچی اپنے میاں کی جوتیاں تک کھاتی ہے اور زندگی بسر کرتی ہے۔ وہ بھی اپنے گھر جا کر بیٹھے۔ وہ یہ سب کچھ سنتی اور بڑی خاموشی سے اپنے پیروں پر کھڑے ہونے کی جدوجہد کرتی رہتی۔ اس نے بہت سے چھوٹے بڑے اسکولوں کی خاک چھانی مگر کسی نے بھی تیس پچیس روپے سے زیادہ کی ٹھمری نہ سنائی۔ رہنے کی کوئی جگہ نہیں، کھانے کا کوئی انتظام نہیں۔ پھر اس نے اور آگے بڑھنا چاہا مگر خالہ زاد بھائی کی آنکھ نے ہزاروں آنکھوں کو ہر طرف جنم دے رکھا تھا۔ وہ آنکھیں اس سے ہنس کر کہہ رہی تھیں یہاں عورتوں کو یہی کچھ ملتا ہے، آؤ تم بھی لے لو۔ شام کے چھٹپٹے میں تانگہ بڑے مزے مزے چل رہا تھا۔ ہر طرف رونق اور چہل پہل تھی مگر وہ تانگے میں یوں سر جھکائے بیٹھی تھی جیسے وہ مر چکی ہے اور کسی نے باندھ کر بٹھا دیا ہے۔ اس کا چہرہ سرد تھا اور ذہن منوں بوجھ تلے دبا سسک رہا تھا۔ اس وقت وہ نہ کچھ سوچ رہی تھی اور نہ کچھ دیکھ رہی تھی۔

جب وہ تانگے سے اتری تو خاصا اندھیرا ہو چکا تھا۔ گھر کے دروازے بھڑے ہوئے تھے۔ وہ انہیں آہستہ سے کھول کر کاٹھ کی پتلی کی طرح اندر داخل ہو گئی۔ سامنے صحن میں اس کا شوہر بستر پر لیٹا کسی کتاب کی ورق گردانی کر رہا تھا۔ اس نے چونک کر اسے حیرت سے دیکھا اور پھر اس کی آنکھوں میں نفرت کا ایک

طوفان ٹھاٹھیں مارنے لگا۔

”تم یہاں کیوں آئیں؟“ اس کا لہجہ خبیث بڑھے کی طرح کھرا تھا۔  
 ”مجھے تم سے محبت ہے۔“ وہ اس کے پلنگ کے قریب کھسک گئی، تمہارے  
 بغیر زندہ نہیں رہ سکتی۔ اس کے پاؤں آپ ہی آپ پیچھے کی طرف اٹھنے لگے لیکن  
 پھر وہ ٹھٹھک سی گئی اور پاس ہی پڑی ہوئی کرسی پر ہونٹ کھول کر بے جان سی لیٹ  
 گئی۔ اس کا چہرہ جذبات سے بالکل خالی تھا۔

## جھینپ

ابھی ذرا دیر پہلے خوب بادل گر جے تھے۔ بجلی رہے رہے چمکی تھی اور اب ابر کے چھوٹے بڑے سیاہ ٹکڑے ہوا میں ایک دوسرے کے پیچھے بھاگتے پھر رہے تھے۔ گڑھے دار سڑک پر جگہ جگہ پانی بھرا ہوا تھا جس پر تانگہ بڑی بے بسی سے دھچر دھچر کرتا ہوا چل رہا تھا اور خاتون ہچکولے کھاتے ہوئے اپنی مرنے والی دادی انا کے لئے سوچ سوچ کر رو پڑنے کی کیفیت طاری کرنے کی کوشش کر رہی تھی — ہے، ہے بیچاری دادی انا — ابا کو تو خیر اس لئے چاہتی تھی کہ اپنا خون چسا چسا کر پالا تھا مگر اسے بچپن ہی سے کس قدر چاہتی تھی۔ راتوں کو اسے اپنے پاس لٹا کر راجہ بھوج اور گنگو اتلی کی کہانی دو ہوں میں گا کر سناتی۔ جب وہ روئی تو سب بچوں سے چھپا کر اسے گھی شکر کے بڑے بڑے نوالے کھلائے اور اس کے ضد کرنے پر اسے اکثر اپنے موٹے شیشوں والی عینک بھی پہننے کو دے دی، کیا مجال جو کوئی دو سرا بچہ ان کی عینک ایک ذرا دیر کو بھی لے لے۔ عطا اور رضو اس کی حرص میں عینک کے لئے کیسا کیسا مچلتیں مگر دادی انا کے کان پر جوں تک بھی نہ ریگتی۔ آخر وہ بھی تو اس کی طرح بچہ تھیں لیکن انہیں محبت ہی نہ تھی کسی دوسرے بچے سے۔ بس اس پر جان چھڑکتی تھیں — افوہ — وہی تو بچپن کی محبت تھی کہ دادی انا ابا کے مرنے کے بعد اس کے ہاں سے چلی گئیں۔ پھر کبھی بھی نہ آئیں۔ مگر مہینے میں ایک آدھ بار اس کی خیریت ضرور پچھوا لیتیں —

— بیچاری دادی انا اس کے نام کا کلمہ پڑھتی ہوئی مر گئیں — کاش! کوئی اسے اطلاع دے دیتا کہ تمہاری دادی انا کا آخری وقت ہے۔ وہ تمہیں یاد کر رہی ہیں، تو کتنا اچھا ہوتا۔ وہ اس وقت — تانگے کا پیہہ ایک بڑے سے گڑھے میں

دھج سے جاگرا — اور کیچڑ ملے پانی کا ایک چھپا کا خاتون کے ریشمی سیاہ برقع پر آ پڑا۔

”ایسہ! بھیا لگا تو زور —“ ٹانگے والے نے چابک ہوا میں لہرا کر سڑاک سے بجائی تو مرل ٹٹونے ایک جھٹکے کے ساتھ ٹانگے کے پیسے کو گڑھے سے نکال لیا اور پھر جیسے پھونک پھونک کر قدم رکھنے لگا۔ کتنی دیر سے ٹانگہ یوں ہی دھچر دھچر کرتا ہوا چل رہا تھا۔ لیکن گڑھے دار سڑک کسی طرح ختم ہونے نہ آتی تھی۔ جانے کتنے موڑ آئے اور گزر گئے۔ خاتون کے خیالات کا سلسلہ کتنی ہی بار ٹوٹ ٹوٹ کر پھر جڑا مگر دادی انا کا گھر آنا تھا نہ آیا اور خاتون جو اتنی دیر سے دادی انا کے لئے سوچ سوچ کر رونے کی کوشش کر رہی تھی۔ اب ریشمی برقع پر کیچڑ کی ہٹکیاں دیکھ کر غصے کی ہلکی ہلکی جھنجناہٹ اپنی رگوں میں محسوس کرنے لگی — بھلا کیا پڑی اس برسات کی رات میں دادی انا کو رونے آگئی — اماں نے کہا بھی تھا کہ صبح چلی جانا۔ گھڑی بھر کو پر سے کے لئے — مگر وہ تو ایسی کہ جہاں سنا تھا کہ دادی انا نے مرنے سے پہلے اسے یاد کیا تھا۔ بس مارے فخر کے مر گئی اور جھٹ سے چلی آگئی اس گڑھے دار سڑک پر اپنے جسم کی چولیس ڈھیلی کرانے۔

”توبہ! یہ سڑک ہے کہ —“ خاتون جانے اور کیا کہتی، کہ نیاز محمد نے اس کی بات کاٹ کر لفظ بہ لفظ وہی باتیں دہرا دیں جنہیں وہ کئی بار کہہ چکا تھا۔ ”نانی نے آپ کو مرنے سے پہلے یاد کیا تھا“ آپ کے نام کی ایسی رٹ لگا رکھی تھی کہ کلمہ تک پڑھنا یاد نہ رہا — ”نیاز محمد نے ایک ٹھنڈی آہ بھری۔ خاتون یہ دیکھ کر خود بھی رونے کے موڈ میں آنے لگی — اوہ! بیچاری دادی انا کی موت نے ان سب کے دلوں پر کیا اثر کیا ہوگا۔ کس قدر محبت کرنے والی تھیں۔ مرنے سے پہلے بجائے خدا کے اسے یاد کرتی ہوئی مریں۔ اوہ — اف! مارے احساس برتری کے خاتون کی آنکھوں میں دو گرم گرم آنسو بھر گئے اور اس کا جھکا ہوا سر جیسے ٹانگے کی چھت سے لگ گیا۔

دھچر دھچر کرتا ہوا ٹانگہ ایک گز بھر چوڑی گلی کے سامنے کھڑا ہو گیا، جس کے بالکل قریب سڑک کے کنارے نانبائی کی دکان میں ایک کالا کلونا آدمی سرخ

لنگوٹ کے دھپا دھپ تنور میں روٹیاں لگا رہا تھا۔ کچھ لوگ وہیں زمین پر اکڑوں بیٹھے بڑے بڑے نوالے ٹھونس رہے تھے۔ لمبی ڈاڑھی والا نانبائی چولہے پر رکھے ہوئے بڑے سے بدقلعی پتیلے میں جھانک کر مٹی کے پیالوں میں سالن نکال رہا تھا اور دکان کے بالکل سامنے لوہے کی سلاخ میں لٹکا ہوا دولویں دینے والا چراغ دھندلی روشنی کے ساتھ دھوئیں کے بادل اگل رہا تھا۔ خاتون نے اپنے گرد و پیش ایک گہری نظر ڈالی اور پھر برقع سنبھالتی تانگے سے اتر آئی۔ پرس کھول کر تانگے کا کرایہ ادا کیا۔ اور جیسے ہی نیاز محمد کے پیچھے گلی میں داخل ہوئی، بدبو کا ایک دماغ چکرا دینے والا بھپکا اس کی ناک میں گھس گیا۔ خاتون کو مارنے کراہت کے دو تین جھرجھریاں آگئیں۔ وہ پیچ در پیچ گلیوں میں تیزی سے چلنے کی کوشش کرنے لگی۔ مگر بدبو بھی اس کے ساتھ ساتھ چل رہی تھی۔ جیسے دو طرفہ اتھلی اتھلی نالیوں میں کیچڑ اور پانی کی سرسراہٹ کے ساتھ، مینڈک زور زور سے بڑبڑا رہے تھے۔ مارے بدبو کے خاتون کو اپنا دماغ پھٹتا ہوا محسوس ہونے لگا۔

”کتنی دور ہے گھر؟“

”بس اب آیا چاہتا ہے۔“ نیاز محمد نے مڑ کر جواب دیا اور پھر جلدی جلدی قدم اٹھانے لگا۔ گلی کے موڑ پر تہبند باندھے دو آدمی کھڑے باتیں کر رہے تھے۔ ”بڑا برا زمانہ لگا ہے، ہر وقت جان کا خطرہ رہتا ہے، بیچارے غریبوں کی مصیبت ہے۔ ہاں! کیا وقت ہے۔ کبھی کیا بھائی چارہ تھا۔ اب تو ہندو مسلمانوں کو بھونے کھاتے ہیں اور مسلمان ہندوؤں کو، واہ ری آزادی کی لگن کہ بھائی بھائی کا خون بہا رہا ہے۔“

”چھوڑو یار! ہم تو یہ جانتے ہیں کہ“ خاتون نے ان دونوں سے بچ کر آگے نکلنا چاہا تو ایک نے اپنا تہبند سمیٹ کر ایک بھیانک گالی بک کر جیسے برے زمانے کی مزید تائید کر دی۔ خاتون بوکھلا کر جلدی سے آگے بڑھ گئی۔ کسی مکان میں ایک عورت بڑی کراری آواز میں رو رو کر خوفناک گالیاں بک رہی تھی۔

”ارے، رے، رے دھم، دھم۔“ اور ساتھ ہی کوئی جیسے کسی ملائم چیز پر قوت آزمائی کر رہا تھا۔ نیاز محمد کے قدم تیز ہو گئے اور پھر وہ ایک مکان کے سامنے کھڑا

ہو گیا۔ جہاں گلی کچھ چوڑی ہو گئی تھی۔ مکان کے سامنے نالیوں کے دونوں طرف دو پتلی پتلی بانس کی کھائیں پڑی ہوئی تھیں۔ جن پر چھ سات آدمی بیٹھے حقہ پی رہے تھے اور نیاز محمد کا باپ سر تھامے ان سب کے بیچ میں بیٹھا تھا۔ خاتون کے پہنچتے ہی سب اسے گردنیں اچکا اچکا کر دیکھنے لگے۔

”ارے سب لوگ ذرا منہ پھیر لو۔“ نیاز محمد کے باپ نے کہا اور سب نے اپنے منہ ادھر ادھر کر لئے۔

”اندر آئے بچیا۔“ نیاز محمد نے کہا اور اینٹوں کی تین سیڑھیاں چڑھ کر جلدی سے اندر ہو گیا۔ وہ بھی اس کے پیچھے اندر چلی گئی۔ پتلی لمبی ڈیوڑھی میں ایک چندھی سی لائین جیسے سوگ منا رہی تھی؟ کسی کونے میں چھپا ہوا جھینگر بین کر رہا تھا اور بس ہر طرف خاموشی چھائی ہوئی تھی۔

”اماں! بچیا کولے آیا۔“ نیاز محمد نے ٹاٹ کے پھٹے ہوئے پردے میں منہ ڈال کر اس طرح کہا جیسے اس نے بڑا کارنامہ انجام دیا ہو۔

”ہائے میری ماں۔۔۔“ نیاز محمد بات ختم ہونے کے ایک ہی لمحے بعد گھر کے اندر ایک بھیانک چیخ بلند ہوئی اور خاتون پھٹے ہوئے ٹاٹ کی ستیوں میں الجھ کر رہ گئی، پھر سنبھلتی ہوئی اندر چلی گئی۔ چھوٹے سے دالان میں سامنے کے طاق پر جلتے ہوئے چراغ کی اداس روشنی میں اس کی پہلی نظر اس کھاٹ پر پڑی جس پر دادی انا کی لاش میلی چادر سے ڈھکی پڑی تھی، سرہانے کرچھے میں لوبان سلگ رہا تھا۔ کھاٹ کے ارد گرد زمین پر دس بارہ عورتیں بیٹھی ہوئی تھیں اور نیاز محمد کی ماں پٹی سے سر ٹیکے بین کر رہی تھی۔

”ہائے اماں۔۔۔ کچھ تو بولو۔۔۔ میں اماں کہہ کر کے پکاروں گی۔۔۔ ہائے ایک بار تو بول دو۔۔۔ دیکھو تمہاری لاڈلی گودوں کی کھلائی پوتی آئی ہے۔۔۔ آنکھیں کھولو۔۔۔ ہائے۔۔۔“ نیاز محمد کی ماں جانے اور کیا کیا کہہ رہی تھی۔ خاتون کو کچھ بھی نہ سنائی دیا۔ وہ موت کا گھر اپنے ہوش میں دوسری بار دیکھ رہی تھی اور اسے محسوس ہو رہا تھا کہ دادی انا کی موت کا یہ صدمہ اس کے لئے بڑا سخت ہے۔ اس کا جی گھٹا جا رہا ہے۔ ڈوبا جا رہا ہے۔ اس کا جی چاہتا کہ وہ خوب چیخ چیخ کر رونے لگے اور رو کر دادی انا کی

لاش سے لپٹ جائے۔ ان کا منہ کھول دے ان کے سرد ہونٹ چوم لے اور ان سے کہے کہ تم نے مجھے یاد کیا تھا۔ دیکھو میں آگئی۔ اب یوں آنکھیں بند کئے چپ چپ کیوں پڑی ہو۔ میری اچھی دادی انا! — لیکن خاتون یہ سب کچھ نہ کہہ سکی، اس کے دل میں اچانک پیدا ہونے والے سچے دلی جذبات کو پلنگ کے گرد بیٹھی ہوئی عورتوں کی اشتیاق بھری نگاہوں نے منتشر ہونے سے پہلے ہی جکڑ دیا اور وہ اپنی جگہ پر اس طرح چپ چاپ بے سدھ کھڑی رہ گئی جیسے اس کے پاؤں زمین میں کیل دیئے گئے ہوں۔ — ہائے میری اماں — نیاز محمد کی ماں جب بین کرتے کرتے تھک گئی تو ایک دم سسکیوں اور ہچکیوں کی گاڑی پوری رفتار سے چل پڑی۔ مارے ہچکولوں کے اس کا برا حال ہونے لگا پلنگ کے گرد بیٹھی ہوئی عورتوں نے اسے سنبھالنے کی کوشش کی لیکن اس نے تو جیسے اپنی ماں کے پلنگ کی پٹی نہ چھوڑنے کی قسم اٹھا رکھی تھی اور وہ قسم اس وقت ٹوٹی جب خاتون نے آگے بڑھ کر ہچکچاتے ہوئے اس کا سوکھا بازو پکڑ کر ہٹایا اور اس نے پٹی چھوڑ کر اپنا سر خاتون کے شانے پر رکھ دیا۔ چراغ کی روتی بسورتی روشنی میں خاتون کو نیاز محمد کی ماں کا چہرہ بڑا ہی گھناؤنا اور بھیانک لگا، کالی، سوکھی ہوئی، بڑی بڑی ابھری ہوئی آنکھیں، جن میں آنسوؤں کے موٹے موٹے قطرے رس رہے تھے۔ پھر اس کے بڑے بڑے دانت، آنسو رخساروں کی ابھری ہوئی ہڈیوں پر ایک لمحے کو رکتے اور پھر ڈھلک کر ہونٹوں پر سے ہوتے ہوئے دانتوں میں سما جاتے۔ نمکین نمکین آنسوؤں کو پینے کے خیال ہی سے خاتون کو متلی سی ہونے لگی۔ اس کا جی چاہا کہ وہ نیاز محمد کی ماں کا سراپے کا ندھے سے جھٹک دے۔ لیکن وہ ایسا نہ کر سکی۔ وہ بھلا اس کا سر کیسے ہٹا سکتی تھی جس کی ماں مر گئی تھی اور جس نے اس کے شانے کا سہارا لیا تھا۔ اس نے اپنی نظریں نیاز محمد کی ماں پر سے ہٹا کر دادی انا کی لاش پر گاڑ دینا چاہیں۔ مگر میت کے ارد گرد بیٹھی ہوئی ان عورتوں میں اس کی نظریں الجھ الجھ کر رہ جاتیں جو اسے اشتیاق اور للچاہٹ سے دیکھ رہی تھیں۔ سوکھی، مرجھلی، بے تحاشا موٹی، کالی پیلی اور شلجم کی طرح پھیلی عورتیں جن کے گندے گندے لباس چراغ کی بسورتی ہوئی روشنی میں اور بھی گندے نظر آ رہے تھے۔ اسے ان

عورتوں کے یوں دیکھنے سے الجھن سی ہونے لگی تو اس نے ان سب کی طرف سے منہ پھیر کر ننھے سے چوکور صحن کو یوں ہی دیکھنا شروع کر دیا۔ پورے صحن میں چراغ کی مدھم روشنی رہی ہوئی تھی، بیچ میں جھلنگا کھاٹ پڑی تھی، جس کے بان زمین پر جھونج کی طرح رکھے ہوئے تھے اور صحن کے ایک کونے میں لگے ہوئے نل سے بہتی ہوئے پانی کی پتلی سی دھار پکی زمین پر جیسے کنگنا رہی تھی۔ ہائے اماں۔۔۔

خاتون کے شانے پر اچک کر نیاز محمد کی ماں نے ایک چیخ کے ساتھ پھر رونا شروع کر دیا۔ خاتون نے منہ موڑ کر دیکھا تو نیاز محمد کی ماں بڑی بے بسی سے رو رہی تھی، کچھ ایسی بے بسی جس میں ماں کی موت کے رنج سے زیادہ کوئی اور ہی رنج شریک معلوم ہو رہا تھا۔ مگر کیا۔۔۔؟ خاتون یہ سوچ بھی نہ سکی۔ عورتیں اسے اس طرح للچا ہٹ سے دیکھ رہی تھیں۔۔۔ دادی انا کی میت۔۔۔ نیاز محمد کی ماں کی بے بسی اور عورتوں کے مسلسل دیکھتے رہنے کی ملی جلی کیفیت نے اس کی آنکھوں میں مارے الجھن کے گرم گرم آنسو بھر دیئے۔ آہ۔۔۔ ہائے۔۔۔ نیاز محمد کی ماں روئے جا رہی تھی۔ خاتون نے بھری بھری آنکھوں سے دیکھا کہ اب بھی عورتیں چپ چاپ بیٹھی اسے اشتیاق سے دیکھ رہی ہیں۔ نیاز محمد کی ماں کی طرف ان کی ذرا بھی توجہ نہیں۔ ہائے اللہ۔۔۔ وہ جی ہی جی میں الجھی۔ جانے کم سختیں ایسے مر چکیوں کی طرح کیوں دیکھے جا رہی ہیں۔ خاتون نے سوچا۔ اور پھر اسے ایک دم اپنی کلاس فیلو کلثوم کا خیال آ گیا۔ بد صورت کلثوم جو بے حد غریب تھی اور جس کی فیس معاف تھی اور جسے کبھی کسی نے اچھایا بہت صاف لباس پہنے نہ دیکھا تھا۔ اسکول میں اسے کوئی لڑکی منہ لگانا بھی پسند نہ کرتی تھی اور کلثوم رنگ برنگ کے لباسوں میں پھڑکتی، تھرکتی خوب صورت خوب صورت لڑکیوں کو اشتیاق اور للچا ہٹ سے دیکھا کرتی۔ بالکل اسی طرح جیسے میت کے گرد بیٹھی ہوئی عورتیں دیکھ رہی تھیں اور پھر اس خیال کے بعد اسے فوراً "احساس ہوا کہ وہ یقیناً اس انداز میں بہت خوب صورت لگ رہی ہوگی۔ ایک حور جو ارضی مصیبتوں پر رونے آگئی ہو۔ خاتون نے اپنے چہرے کو اور بھی غمناک بنا لیا۔ پھر وہ تصور ہی تصور میں اپنے سوگوار حسن کو محسوس کرنے لگی۔ چڑھی چڑھی آنکھوں میں تیرتے ہوئے آنسو



بڑے پیارے انداز میں موہوم طریقے پر کپکپاتے ہوئے لب، کسی قدر اوپر کو اٹھا ہوا چہرہ، خوب صورت چپٹی گردن میں لپٹا ہوا شفون کا سفید دوپٹہ اور گھٹنے اس طرح زمین پر ٹیکے ہوئے جیسے کوئی مسیحی دو شیزہ قربان گاہ کے سامنے دعا مانگ رہی ہو۔ حسن کے اس تصور نے اسے روتے ہوئے نحوست زدہ ماحول سے اڑا کر ایک دم کسی آرٹسٹ کا موڈل بنا دیا۔ دادی انا کا جنازہ اور رونے والے سب پس منظر میں کھو کر رہ گئے۔

”مت رو بیٹا! تمہاری دادی انا کی روح بے چین ہو گی۔“ نیاز محمد کی ماں نے سسکیوں کے درمیان کہا اور دو تین عورتوں نے جلدی سے اس کی تائید کر دی۔ آرٹسٹ کا موڈل پھر نحوست زدہ ماحول میں آگرا۔

”پھول جیسا چہرہ کملا کر رہ گیا۔“ ایک عورت نے اپنے پانچے سنبھالتے ہوئے کہا۔ ”ہاں! بالکل، ارے نیازو کی اماں صاحبزادی کو اچھی طرح بٹھاؤ۔ کب سے زمین پر بیٹھی ہیں۔“ دوسری عورت نے اپنے ہونٹوں پر پان کی لالی ملتے ہوئے کہا۔

”اور دیکھو اب تم بھی رونا دھونا مت، صاحبزادی کا جی تھوڑا ہو گا۔“ اسی عورت نے کہا اور پھر پان چبانے لگی۔ نیاز محمد کی ماں نے ایک سانس لے کر جیسے سارے اندوہ کو چراغ کے دھوئیں میں گھل مل جانے کے لئے اگل دیا اور خاتون کا جی چاہا کا وہ چیخ چیخ کر روئے، اپنے بال بکھرائے، نیاز محمد کی ماں کی طرح سینہ کوٹ لے، زمین پر پچھاڑیں کھائے اور پھر ان سب عورتوں کو اپنے لئے اور بھی پریشان دیکھے جو اس کا چہرہ اتر جانے پر بہت سی باتیں کر گئی تھیں لیکن اس سے قبل کہ وہ رو پڑنے کی کوشش کرتی۔ نیاز محمد کی ماں نے سوکھا ہوا بڑا سا ہاتھ اس کے ملائم بازو میں پہنا دیا۔

”بیٹا یہاں سے اٹھ کر پلنگ پر بیٹھو۔“ خاتون نے ہلکی سی مزاحمت میں اپنا ہاتھ کھینچا۔ ”ارے کون نہیں جانتا کہ تمہیں اپنی دادی انا سے حد بھر محبت تھی، مگر کب تک اپنا آرام حرام رکھو گی۔ چلو، اٹھو۔“ نیاز محمد کی ماں نے ہلکے سے اس کا ہاتھ کھینچا، تو وہ ایک ایسی چیخ کے ساتھ رو پڑی جس میں نہ غم تھا، نہ خوشی۔ روتے

روتے اس نے اپنا سردادی انا کی کھاٹ کی پٹی سے پٹک دیا۔

”ارے، رے، رے، رے، نانا بیٹا۔“ کئی سخت سخت سختی ہاتھ اس کی طرف لپک پڑے، اور سرسراتے ہوئے کپڑوں سے آتی ہوئی برساتی بو اس کے نتھنوں میں گھس گئی۔ خاتون نے گھبرا کر سر اٹھایا، وہ عورتوں کے بیچ میں گھری ہوئی تھی، بدبو اور عورتوں کے جھگھٹ سے اس کا دم گھٹنے لگا، تو وہ ایک دم کھڑی ہو گئی اور نیاز محمد کی ماں نے اسے بیماروں کی طرح سہارا دے کر دالان کے کونے میں پڑی ہوئی کھاٹ پر بٹھا دیا۔ پر خود اس کے پاس ٹک کر پنکھا جھلنے لگی۔ ٹھنڈی ٹھنڈی ہوا میں خاتون نے آنکھیں موند لیں۔

”لیٹ رہو بیٹی۔“ نیاز محمد کی ماں نے آہستہ سے کہا اور اس کا ہاتھ پکڑ کر لٹانے لگی۔ ”نہیں، نہیں!“ وہ سر ہانے رکھے ہوئے میلے چیکٹ تکتے کے خیال سے ہی بیزار ہونے لگی۔ نیاز محمد کی ماں نے اسے اس طرح غور سے دیکھا جیسے وہ اس کی بیزاری تاڑنے کی کوشش کر رہی ہو۔

”ہاں! کون سے دل سے لیٹا جائے، دل میں تو آگ لگی ہے۔“ پھر وہ آہستہ سے بولی اور خاتون سوچنے لگی کہ بھلا اسے دادی انا سے محبت ہی کب تھی؟ وہ تو بس ان کی عزت کرتی تھی، اتنی زیادہ کہ اپنی پڑھی لکھی سہیلیوں میں بھی ان کا ذکر کیا کرتی، لیکن یہ سب کتنے معصوم ہیں کہ اس کے رونے، پینے کو محبت سمجھ رہے ہیں، بیچارے۔ پھر بھی اسے رونا چاہیے، ورنہ سب کیا کہیں گے؟ یہی ناکہ یہ اس دادی انا کے جنازے پر آئی ہے جس نے مرنے سے پہلے کلمے کی بجائے اس کا نام رٹا ہے۔ واہ ری دنیا۔ خاتون کو اپنی ذات پر افسوس ہونے لگا۔ ساتھ ہی اس نے رونے کی کوشش کی۔ مگر وہ بھی تو بغیر تیل کے چراغ جلانے کی کوشش کر رہی تھی۔ بس ہونٹ کپکپا کر رہ گئے اور وہ نظریں جھکا کر چپ چاپ بیٹھی رہی۔

نیاز محمد کی ماں گھٹنوں میں سر چھپائے بے سدھ سی بیٹھی تھی۔ کبھی کبھی اس کا دبلا پتلا جسم ایک لمبی آہ سے لرز اٹھتا۔ محلے کی عورتیں بھی چپ بیٹھی تھیں۔ بس دہلیز میں چھپا ہوا جھینگر جیسے بین کر رہا تھا۔ اور گاہے گاہے آہوں کے سرائے دالان میں سرسراٹھتے۔ دیر تک یوں ہی خاموشی چھائی رہی۔ خاتون کو بیٹھے بیٹھے بے چینی

اور تھکن ہونے لگی، تو وہ سوچنے لگی کہ جانے کب اٹھیں گی دادی انا—رات ہوتی جا رہی ہے؟ بھلا وہ گھر کیسے پہنچے گی؟ یہاں تو رات کا ٹنا بڑا مشکل کام ہے، گرمی اور پھر نیاز محمد کی ماں ساری رات روئے گی، مگر یہاں تو سب اس طرح مطمئن بیٹھے ہیں جیسے کہ بیچاری دادی انا خود ہی اٹھ کر نہادھو لیں گی، کفن پہن لیں گی اور پھر خود ہی قبرستان چلی جائیں گی۔ عورتیں تو اطمینان سے بیٹھی آپس بھر رہی ہیں ابھی، اور مردوں کی چلم شاید صبح تک تمباکو سے خالی نہ ہو۔ جانے کیا ہو رہا ہے۔

”میت کب تک اٹھے گی؟ اب تو کافی دیر ہو رہی ہے۔“ خاتون نے فکر مندانہ لہجے میں پوچھا اور نیاز محمد کی ماں جواب دینے کے بجائے اس طرح ایک دم پھوٹ کر رو پڑی۔ جیسے خاتون نے اس کا کلیجہ نوچ لیا ہو۔ ”ہے۔ ناحق ہی تو نے پھر دادی انا کی یاد دلا کر بیچاری کو رلا دیا۔“ خاتون نے شرمندہ ہو کر اپنا سر جھکا لیا۔ نیاز محمد کی ماں تھوڑی دیر تک رو چکنے کے بعد ہچکیوں اور سسکیوں کے درمیان کہنے لگی۔ ”جب اٹھیں۔۔۔ نیازو کے ابا محلے بھر سے قرض مانگ آئے، کہیں سے نہ ملا۔ اب حج صاحب کے بنگلے پر اور جائیں گے، مگر کون سنتا ہے نوکر کی۔ اب تو ایک پیسہ بھی شاید ہی دے۔ علاج معالجے کے لئے ایک مہینے کی پیشگی تنخواہ دے چکا ہے۔ ہائے رے اب تو یہ لاش چندے سے اٹھے گی بیٹیا، یا پھر پڑے سڑ جائے ہائے اماں۔“ نیاز محمد کی ماں پھر رونے لگی۔

”ارے کیوں روتی ہو نیازو کی اماں۔ ہم غریبوں کا بھی خدا ہے، کچھ تو کرے گا۔ ہم سب تمہارے ہی جیسے حال میں ہیں، ورنہ بھلا محلے ٹولے کے لوگ ایسے وقت میں بھی کام نہ آئیں۔ جو دس پانچ بھی پڑے ہوں پاس کفن پر اٹھیں۔“ ایک عورت نے کہا اور دس پانچ میں ہوتا کیا ہے، اس زمانے میں تیس چالیس چاہئیں تیس چالیس۔“ دوسری عورت آہوں اور سسکیوں سے الجھی ہوئی فضا میں محروم محروم نظروں سے دیکھنے لگی۔ دوسری عورتیں اپنی اپنی مصیبتوں کا ذکر کر رہی تھیں۔ پیٹ کو روٹی ہے نہ تن کو کپڑا۔ اور پھر وہ سب کی سب امید بھری نظروں میں خاتون کی طرف دیکھنے لگیں۔ ایسی امید بھری نظریں جو چیخ رہی تھیں کہ

تم ضرور اپنی دادی انا کے کفن کا انتظام کر سکتی ہو۔ تم بڑی آدمی ہو، تم ریشمی کپڑے پہنے ہوئے ہو۔ تمہارے ہاتھ میں بڑا سا بوہ ہے اور پھر تمہیں اپنی دادی انا سے محبت بھی ہے۔ خاتون نے ان نظروں کو دیکھا پہچانا اور سوچنے لگی کہ اب کیا کرنا چاہیے۔ ابھی وہ ہے کس قابل۔ یہ سب اسے نہ جانے کیا سمجھ رہی ہیں۔ جیب خرچ سے وہ صرف پچاس روپے بچا سکی ہے۔ اتنے دنوں میں اور پھر اس نے کب سے سلمہ سے کہہ رکھا ہے کہ اس کے لئے اپنی جیسی ساری خرید لے۔ پورے تیس روپے اسے دینا ہیں۔ پانچ روپے جلے کے چندے کے، اگر اس نے یہاں تیس چالیس دے دیئے تو پھر اماں تو اسے اتنے روپے اکٹھے دینے سے رہیں۔ ویسے ہی اسے فضول خرچ کہا کرتی ہیں۔ دادی انا جب بھی اس کی خیریت پچھوایا کرتی تھیں اور وہ انہیں اپنی جیب سے پانچ چھ روپے بھجوا دیا کرتی تو اماں کتنی ناراض ہوتی تھیں۔ خاتون تو خیریت پچھوانے پر ہنستا جاتی ہے۔ تمہاری دادی انا کبھی ہماری خیریت نہیں پوچھتیں۔ خاتون روپے جو دیتی ہے۔ میں کہتی ہوں کہ کوئی ضرورت نہیں ایک پیسہ دینے کی۔ ان کی خدمات کا کیا کچھ کم صلہ دیا جا چکا ہے؟ اب جو اماں کو معلوم ہو گا کہ وہ ایک دم اتنے بہت سے روپے دے بیٹھی تو کس قدر ناراض ہوں گی۔ خیر ناراضگی کی ایسی کیا پرواہ مگر سلمہ کیا کہے گی کہ دس بار کہا کہ ساری خرید لو اور روپے نہ نکلے جیب سے۔ اب کیا ہو آخر۔ خاتون نے الجھ کر عورتوں کی طرف دیکھا تو وہ سب اسے اس طرح دیکھ رہی تھیں جیسے وہ کوئی جادو کا پتارہ ہو، جس میں سے کوئی بہت ہی عجیب چیز نکلنے والی ہو۔ خاتون پھر سوچنے لگی۔ اگر اس وقت وہ دادی انا کی میت اٹھوادے تو ان سب عورتوں کو کتنی حیرت ہوگی۔ اور یہ روتی ہوئی نیاز محمد کی ماں کس قدر احسان مانے گی۔ احسان توبہ! توبہ! خاتون کائی پر پھسلتے پھسلتے بچی۔ احسان کا ہے کا۔ یہ تو اس کا فرض ہے کہ وہ اس دادی انا کی لاش اٹھوادے جو اسے عزیز رکھتی تھیں۔ جنہوں نے مرنے سے پہلے کلمے کی بجائے اس کے نام کی رٹ لگا دی تھی۔ وہ ان کی کچھ بھی تو خدمت نہ کر سکی، وہ ان کی محبت کا بدلہ کسی طرح تو نہ دے سکی۔ کاش! وہ بیماری ہی میں ان کی تیمار داری کر لیتی، لیکن اس کی تو قسمت ہی میں نہ تھا۔ پھر

بھی اب وہ اس آخری کام کو انجام دے سکتی ہے۔ وہ ساری پھر خرید لے گی وہ اماں کی کڑوی باتیں بھی برداشت کر لے گی مگر یہ روپے دادی انا کی چچی الفت پر ضرور قربان کرے گی۔ آہ! بیچاری۔ خلوص و محبت کے اچانک پیدا ہونے والے جذبات نے اس کی آنکھوں میں گرم گرم آنسو بھر دیئے۔

”نیاز محمد کی اماں!“ اس نے نیاز محمد کی ماں کا ہاتھ چھو کر چپکے سے پکارا ہاں بیٹیا!“ وہ اس کی طرف دیکھنے لگی۔

”یہ لو۔۔۔“ وہ پرس کھول کر روپے نکالنے لگی۔ ”یہ لو جلدی سے انتظام کر لو۔۔۔“ خاتون نے دس دس کے تین نوٹ اس کے ہاتھ پر رکھ دیئے۔ ”اگر اور ضرورت پڑے تو مانگ لینا‘ ہماری دادی انا سے زیادہ عزیز نہیں ہے روپیہ۔۔۔“ نیاز محمد کی ماں نوٹوں کو مٹھی میں دبائے اسے آنکھیں پھاڑ پھاڑ کر دیکھ رہی تھی، جیسے اسے یقین نہ آ رہا ہو کہ خاتون نے اسے اتنے بہت سے روپے دیئے ہیں۔ سچ مچ کیا وہ اپنی ماں کی اس لاش کو اٹھوا سکتی ہے۔ جو صبح سے پڑی تھی اور اس کے شوہر کو کہیں سے قرض نہ ملا تھا اور نہ ملنے کی امید تھی۔

”ہائے ماں۔۔۔“ خاتون کو دیکھتے دیکھتے وہ پھر چیخ کر رو پڑی اور دیوانہ وار اٹھ کر اپنی ماں کے پلنگ کی پٹی سے لپٹ گئی۔

”یہ لو۔۔۔“ اس نے نوٹ میت پر پڑی ہوئی چادر پر بکھیر دیئے!  
”یہ لو تمہاری لاڈلی پوتی نے تمہاری لاش اٹھوانے کا انتظام کر دیا۔ نہیں تو تمہاری لاش چندے سے اٹھتی، یا پھر سڑ جاتی، تمہاری لاش پڑے پڑے۔“

”ہائے اماں! تم خوش قسمت ہو، آنکھیں کھولو۔ ایک بار اپنی پوتی کو دیکھ لو۔ ہائے۔۔۔ ہائے۔۔۔“ نیاز کی ماں کلیجہ پھاڑ پھاڑ کر رو رہی تھی جیسے، اس کا سارا جسم بری طرح لرز رہا تھا، ماں کی لاش نہ اٹھوا سکنے کی بے بسی، ماں کے مرنے کا غم، ادھر روپے مل جانے کی خوشی، تینوں نے مل کر اس کے چہرے پر عجیب سی کیفیت پیدا کر دی تھی، ایسا لگ رہا تھا کہ جیسے رنج و خوشی آپس میں ٹکرا کر اپنی ضدیں بھول گئے ہوں۔۔۔ محلے کی عورتیں ڈبڈبائی ہوئی تشکر نگاہوں سے دیکھ رہی تھیں اور خاتون کی بڑی عجیب سی حالت ہو رہی تھی، جیسے وہ تشکر نگاہیں اسے

مع پلنگ کے آسمان کی طرف اٹھائے لئے جا رہی ہوں۔ زمین اور آسمان پر پڑی ہوئی ہر چیز اس سے دور ہوتی جا رہی تھی۔ پھر اس کی یہ کیفیت اس وقت ختم ہوئی جب چھوٹے سے چوکور صحن میں اینٹوں کا چولہا بنا کر آگ جلا دی گئی تھی۔ پانی سے بھرا ہوا بڑا سا بے قلعی پتیلہ چولہے پر رکھ دیا گیا تھا۔ آگ کے شعلوں کے سائے دیواروں پر کپکپا رہے تھے اور میت کو نہلانے کے لئے بھیانک اور جذبات سے عاری صورت کی موٹی سی غسالنی ایک طرف بیٹھی پان چبا رہی تھی اور نیاز محمد کی ماں دیوار کا سہارا لئے تنہا زمین پر بیٹھی لمبی لمبی آہیں بھر رہی تھی۔ دادی انا کے سرہانے سلگتے ہوئے لوبان کا دھواں دالان میں بے چین ہو رہا تھا۔ خاتون نے سہمی اور نفرت زدہ نظروں سے غسالنی کو دیکھا۔ عام انسانوں سے کس قدر مختلف تھا اس کا چہرہ، اس کا چہرہ جیسے پکار پکار کر کہہ رہا تھا جب دو سروں کے کلیجوں میں آگ لگتی ہے تو میرے پیٹ کی آگ ٹھنڈی ہوتی ہے۔ مجھے کسی کے مرنے کا غم نہیں ہوتا۔ موت میرا کاروبار ہے، زندگی سے مجھے نفرت ہے۔ خاتون نے مارے نفرت کے اپنا چہرہ بازوؤں میں چھپا کر اچھی طرح دیوار کا سہارا لے لیا۔ اب اسے بے چینی سے انتظار تھا کہ کب دادی انا انٹھیں اور وہ اپنے گھر جائے۔ کئی گھنٹے کی مسلسل بے آرامی، روتا بسورتا ماحول، گرمی اور گھٹس۔ ساری جان میں چنگیاں لگ رہی تھیں، مگر ابھی تو میت کو نہلانے کے لئے پانی گرم ہو رہا تھا۔ خاتون اپنی جگہ پر بیٹھے بیٹھے اونگھ گئی اور جب بے چین سی نیند اس پر پوری طرح چھا گئی تھی، تو بہت سی چیخیں اس کے کانوں کے پار ہو گئیں۔ وہ سوتے سے اچھل کر کھڑی ہو گئی۔ دادی انا کو غسل دے کر کفنا یا جا چکا تھا۔ نیاز کی ماں زمین پر پچھاڑیں کھا رہی تھی۔ محلے کی عورتیں اسے سنبھال رہی تھیں۔ ڈیوڑھی میں کئی بھاری بھاری آوازیں چیخ رہی تھیں۔ ”پردہ کرلو“ خاتون دادی انا کے پاس کھڑی ہو کر ان کے کفن سے جھانکتے ہوئے پیلے چہرے کو حسرت سے دیکھنے لگی۔ موت کا زبردست پہرہ لگا ہوا تھا، شکست خوردہ زندگی کا کہیں دور دور پتہ نہ تھا۔ خاتون کی آنکھوں سے بے شمار آنسو بہہ نکلے۔

”پردہ کرلو“ دیر ہو رہی ہے، ”پردہ کرلو۔“ نیاز کا باپ اور کئی آدمی چیختے

ہوئے اندر آنے لگے تو محلے کی عورتیں اپنے اپنے دوپٹوں میں چھپ چھپ کر بیٹھنے لگیں نیاز محمد کے باپ نے آگے بڑھ کر دادی انا کا چہرہ کفن میں چھپا کر بوری کے منہ کی طرح باندھ دیا، لاش کو آہستہ سے کئی آدمیوں نے سہارا دے کر اٹھایا اور جب کلمہ پڑھتے ہوئے باہر جانے لگے تو نیاز کی ماں دیوانہ وار ان کے پیچھے بھاگنے لگی۔

”آہ! مت لے جاؤ، مت لے جاؤ میری ماں کو، چھوڑ دو خدا را۔“ نیاز کی ماں بے تحاشا چیخ رہی تھی۔ خاتون نے اسے باہر نکلنے سے بڑی مشکل سے روکا۔ میت نظروں سے اوجھل ہو گئی تو نیاز کی ماں زمین پر لیٹ کر سینہ کوٹتے کوٹتے جیسے بیہوش سی ہونے لگی۔ محلے کی عورتوں نے پانی کے چھینٹے مارے۔ دو گھونٹ پانی حلق میں ڈالا اور نیاز کی ماں نے آنکھیں کھول دیں۔ ”آہ آہ ہائے رے۔۔۔“ وہ دیوار کا سہارا لے کر بیٹھتے ہوئے جیسے کراہنے لگی اور پھر ایک دم چپ ہو کر اس طرح آنکھیں بند کر لیں جیسے سو گئی ہو تھک کر۔۔۔ محلے کی عورتیں، نمازی، پرہیز گار اور محلے کے ہر فرد سے محبت کرنے والی دادی انا کی دائی جدائی پر اس طرح چپ اور سوگوار بیٹھی تھیں جیسے ان سے ان کا سب کچھ چھین لیا گیا ہو۔ لیکن تھکی ماندی خاتون اب صرف گھر جانے کے لئے سوچ رہی تھی۔ تھکا ہوا دل و دماغ دادی انا کے غم کو ان کے ساتھ دفن کر چکا تھا۔ آرام رہے رہے انگڑائیاں لے رہا تھا۔ لیکن اس سے کچھ کہتے نہ بن پڑتی، صرف اسی خیال کی وجہ سے کہ سب کیا کہیں گے؟ لو ابھی تو دادی انا کو اٹھے چند منٹ گزرے ہیں، ابھی تو ان کی لاش قبرستان بھی نہ پہنچی ہو گی اور صاحبزادی کو اپنے آرام کی سوچنے لگی۔ یہ وہی صاحبزادی ہیں جن کا کلمہ خدا کی بجائے پڑھا۔ ہے ری دنیا اور خاتون الکسانی سی چپ چاپ بیٹھی کسماتی رہی۔۔۔ وہ وقت گزارنے کے لئے چراغ کی مدھم روشنی میں دالان کی ایک ایک چیز کو گھورنے لگی۔ چراغ کی ننھی سی کپکپاتی ہوئی سرخ زبان۔ تیل میں گرے ہوئے ننھے ننھے پتنگے۔ زمین پر لڑھکا ہوا پانی کا گلاس، کئی بسورتے ہوئے چہرے اور دادی انا، وہ پلنگ جس پر ذرا دیر پہلے وہ جیسے چادر اوڑھے سو رہی تھی۔ اب بغیر بستر کے وہ کھرا پلنگ کس قدر سونا اور بھیانک لگ رہا

تھا۔ جیسے اس نے بچاری دادی کو نگل لیا ہو۔۔۔ نیاز کی ماں ٹک ٹک سونے پلنگ کو دیکھ رہی تھی۔

”میں آپ کے لئے تانگہ لے آیا ہوں، چلئے رات بہت ہو رہی ہے۔“ دہلیز پر کھڑے ہوئے نیاز محمد کی آواز آئی۔

”اچھا!“ خاتون نے اپنے پاس پڑا ہوا برقع اٹھا کر اوڑھ لیا۔ نیاز کی ماں اٹھ کر خاتون سے لپٹ گئی اور پھوٹ پھوٹ کر بڑی بے بسی سے رونے لگی۔

”صبر سے کام لو، نیاز کی اماں، رونے سے کیا فائدہ۔“ خاتون نے اسے الگ کرتے ہوئے کہا اور پھر ان عورتوں کی طرف ایک اچھتی سی نظر ڈال کر تیزی سے نیاز محمد کے پیچھے ہوئی۔

ایک بار پھر تانگہ بڑی بے بسی سے گڑھے دار سڑک پر دھچر دھچر کرتا جا رہا تھا اور ہر طرف سے گھرا ہوا ابر جیسے ہر لمحے برس کر خاتون کو پانی سے شرابور کر دینے کی دھمکیاں دے رہا تھا۔۔۔ بجلی کی پتلی سی تلوار جیسی لہریاں ابر کو پھاڑتی ہوئی بار بار لہراتی اور غائب ہو ہو جاتی۔۔۔ دکانیں بند ہو چکی تھیں۔ سڑک پر ویرانی نے ڈیرہ ڈال رکھا تھا، کہیں کہیں کوئی راہ گیر کھانتا، کھنکھارتا یا گنگناتا ہوا نظر آ جاتا یا پھر دم دبائے ہوئے کتے۔۔۔ نیاز محمد تانگے کی اگلی سیٹ پر بیٹھا سڑک کی سونی سونی روشنی میں نہ جانے کیا دیکھ رہا تھا۔ کبھی کبھی ایک طویل آہ اس کے لبوں پر دم توڑ دیتی اور خاتون بھگنے اور بیمار پڑنے کے خیال سے بیزار ہو رہی تھی، لیکن گھر تو اس کا ابھی بہت دور تھا۔

”نیاز! دادی انا کی حالت کب سے خراب ہوئی تھی؟“ خاتون وقت گزارنے کے لئے باتیں کرنے لگی۔ بجلی زور سے کوندی اور بادل گرج اٹھا۔

”آج صبح سے۔“ نیاز محمد نے بڑے کرب سے جواب دیا۔

”اور انتقال کس وقت ہوا؟“

”کوئی چار بجے شام کو۔“ نیاز نے ایک لمبی سانس لے کر کہا۔

”ہا۔۔۔ ہ۔۔۔ بچاری دادی انا۔۔۔“ اور خاتون کو ایک دم وہی

رہنہ کر دینے والا خیال آ گیا۔۔۔ دادی انا خدا کی بجائے اس کے نام کا کلمہ





## ٹامک ٹویئے

رات کے گھور اندھیرے میں رم جھم رم جھم پانی برسے جا رہا تھا —  
 ”ہوں ہوں — ہاں — ہاں —“ پھولے پھولے گالوں والی چلبلی عورت  
 اپنے بستر پر لیٹے لیٹے گنگنا اٹھی۔

”ہاں — ہاں! کوئی اچھا سا گیت گاؤ۔“ معصوم لڑکی جو اس کے قریب ہی  
 زمین پر بچھے ہوئے بستر پر لیٹی آنکھیں کھول موند رہی تھی۔ اسے ایسے شوق سے  
 دیکھنے لگی جیسے اب وہ اونچے سروں میں کوئی اچھا سا گیت ضرور گائے گی۔ ایسا گیت  
 کہ یہ ناگن جیسی بھری ہوئی رات مست ہو کر لہرا اٹھے گی اور اس کا بھی اچھا وقت  
 گزر جائے گا۔ — ویسے تو کل تک وہ یہاں اسی طرح بے چین سی پڑی تھی جیسے  
 کسی مسافر خانے میں رات بسر کر رہی ہو، صبح کوئی اسے لینے آئے گا، وہ پھر سفر  
 کرے گی۔ اس لئے کیا فائدہ کہ ایک رات کے لئے وہ کسی سے جان پہچان پیدا  
 کرے۔ — اسی طرح کتنے دن گزر گئے تھے۔ مگر کل سے اس کی یہ کیفیت ختم ہو  
 گئی تھی۔ رات طویل ہو گئی تھی۔ اتنی طویل کہ وہ صبح جس میں وہ سفر کرنے  
 والی تھی۔ ہما کا سایہ بن کر رہ گئی تھی۔ مسافر خانہ گھر بن گیا تھا۔ — وہ سب سے  
 بولتی، بات کرتی، اور تھوڑی بہت دلچسپی بھی لیتی لیکن وہ ہر لمحے کھو جانے والی دہلی  
 پتلی، سانولی لڑکی، جس کے چہرے پر ایک دائمی اداس شام سوئی ہوئی معلوم ہوتی  
 تھی۔ اس وقت بھی اس طرح گم سم بیٹھی کھڑکی سے باہر رچے بے اندھیرے میں نہ  
 جانے کیا تلاش کرتی معلوم ہو رہی تھی۔ اس کی بڑی بڑی آنکھیں ڈبڈبائی ہوئی  
 تھیں اور وہ ہر چیز کی طرح کوٹھری میں گونجتی ہوئی مدھ بھری گنگناہٹ سے بھی غافل  
 لگ رہی تھی لیکن جب ایک بھرے بھرے جسم کی عورت، کبل میں لپٹا ہوا بستر

اٹھائے کوٹھری میں داخل ہوئی تو وہ گردن موڑ کر اسے دیکھنے لگی۔ گنگنائی ہوئی چلبلی عورت چپ ہو گئی اور معصوم کمن لڑکی اس طرح اپنے بستر پر نصف اٹھ پڑی، جیسے وہ نئی عورت کا خیر مقدم کر رہی ہو۔ آنے والی عورت نے ایک اچھتی سی نظر سے ان تینوں عورتوں کو دیکھا۔ پھر ان کے قریب کی خالی جگہ پر اپنا بستر بچھا کر لیٹ گئی۔ کمرل سینے تک کھینچ لیا اور اپنے ساتھ لائی ہوئی موٹی سی کتاب کھول کر اس طرح پڑھنے لگی جیسے ان تینوں کا وجود اس کے لئے بس اتنی ہی حقیقت رکھتا ہے جیسے کوٹھری کے درو دیوار اور بجلی کا بروش ترقمہ۔ سانولی لڑکی پھر کھڑکی سے باہر دیکھنے لگی۔ معصوم صورت لڑکی بھی اس کی کتاب دیکھ کر لیٹ گئی اور اپنی مخصوص ادا سے آنکھیں جھپکانے لگی تھی۔ ہاں، چلبلی عورت ضرور اسے مسلسل دیکھے جا رہی تھی۔ نئی عورت سے باتیں کرنے کی خواہش اس کی آنکھوں میں اس بری طرح اودھم مچائے ہوئے تھی کہ لگتا، اگر تھوڑی دیر اور نئی عورت کتاب پڑھتی رہی تو وہ اٹھ کر اسے جھنجھوڑ ڈالے گی۔ بھلا یہ بھی کوئی بات ہے کہ تم آئیں اور کتاب کھول لی۔ تم کون ہو؟ کہاں سے لائی گئی ہو؟ کیا نام ہے تمہارا؟ تم کس کے پاس تھیں؟ اس نے تمہیں کس طرح رکھا تھا؟ اور یہ تمہارے ہاتھ منہ پر پکے پکے دانے کیسے پھیلے پڑے ہیں؟ یہ تو کوئی بڑی بری سی بیماری لگ رہی ہے۔ آخر یہ سب کیا ہے، ہمیں بتاؤ۔ اور پھر ہم سے سنو ہماری کہانی، چھپانا کس بات کا۔ آخر تو ہم سب ایک حمام میں ننگے ہیں۔ پھر یوں سب سے الگ تھلگ کتاب پڑھنا کیا معنی؟ اور آنے والی عورت اس کی کچھ کہنے سننے کی تمنا سے بے خبر کتاب کے ایک ہی صفحے کو دیکھتے دیکھتے اب بجلی کے ترقمے کی روشنی آنکھ میں آنکھیں ڈالے جانے کیا سوچ رہی تھی۔ کم طاقت کے ترقمے کی زرد بیمار روشنی میں اس کے پکے پکے دانے چمک رہے تھے اور اس کا سوچ بچار پیشانی پر سمٹ کر ایک موٹی لکیر بن گیا تھا۔

”اب تو سب کچھ خواب ہو گیا۔ آہ۔“ سانولی لڑکی اندھیرے میں گھورتے گھورتے زیر لب بڑبڑائی، کھڑکی سے داخل ہوتے ہوئے ہوا کے تیز جھونکوں نے اس کے شانوں پر پڑے ہوئے کمرل کو نیچے گرا دیا تھا اور اس کا بڑا سا

پیٹ جسے وہ ہر ہر طرح چھپائے رکھتی، اس وقت اس کی گود میں گٹھری کی طرح پڑا ہوا صاف نظر آ رہا تھا۔ لیکن وہ اس حد تک گم سم تھی کہ اسے پیٹ چھپانے کا بھی ہوش نہ تھا۔

”ہی—ہی—ہی—“ چلبلی عورت اسے بڑبڑاتے سن کر اس طرح ہنسی جیسے بیچاری سانولی لڑکی پاگل ہو۔ معصوم لڑکی نے گردن موڑ کر اسے معصومیت سے دیکھا اور پھر آنکھیں جھپکانے لگی— نئی عورت نے اس پر ایک بہت گہری نظر ڈالی اور پھر بجلی کا قتمہ گھورنے لگی۔ اب کتاب اس کے سینے پر کھلی پڑی تھی۔

”جانے تم ہر وقت کیا سوچتی رہتی ہو، آپ ہی آپ باتیں کرتی ہو—“ چلبلی عورت سانولی لڑکی کے بستر کی طرف کھسک کر کہنے لگی— ”بھلا یوں کب تمہارا دماغ ٹھیک رہے گا۔ تندرستی الگ دو کوڑی کی ہو جاتی ہے سوچ سوچ کر۔ ابھی چار پانچ مہینے کا بچہ ہو گا مگر اس سوکھے مرجھلے جسم پر پیٹ لگتا ہے مٹکا جیسے پورے دنوں کا اور میں تو—“ سانولی لڑکی نے گھبرا کر اسے دیکھا۔

”چپ بھی رہو، کیا کیا انٹ سنٹ باتیں کرنے لگتی ہو تم بھی، ابھی اچھی بھلی گا رہی تھی—“ اس نے کبیل اوڑھ کر کرب سے پہلو بدلا ”اب گاؤ نا کتنی اچھی ہے تمہاری آواز، کیسا درد ہے، بس جی چاہتا ہے سنے چلے جاؤ—“ اس نے اس طرح بوکھلائے ہوئے لہجے میں اس کی تعریف کی جیسے وہ اسے دوسری طرف لگا کر اپنے متعلق کچھ نہ سننا چاہتی ہو— اس قسم کی باتوں پر وہ ہمیشہ پریشان ہو جایا کرتی۔ کرب اس کے چہرے پر بری طرح تلملا اٹھتا۔ شاید وہ اپنے پیٹ میں چھپی ہوئی تلخ حقیقت کا تصور بھی نہ کرنا چاہتی تھی۔ پر ناخنوں سے گوشت کب علیحدہ ہوا کرتا ہے۔ چلبلی عورت بھی بڑی باتونی تھی، شاید خاموشی میں اس کا دم گھٹتا تھا۔ وہ سونے سے چند منٹ پہلے تک باتیں کرتی رہتی اور صبح تکتے سے سر اٹھاتے ہی پٹرپٹر باتیں کرنے لگتی۔ پھر جھوٹ اور حقیقت سبھی میں غوطے لگا آتی۔

”اب کون گائے جی“ چلبلی عورت اپنی اچھی آواز کا فخر لیے ہوئے مسکرائی۔

”گاؤ بھی— جیل کی کوٹھری میں کوئی آزادی کا گیت گا دو۔ ہم برسوں کی

غلامی کے بعد آزاد ہو کر اب تو اطمینان سے یہاں بیٹھے ہیں آکر“ نئی عورت کروٹ لے کر طنز میں بھی ہنسی ہنسنے لگی۔ سانولی لڑکی نے گردن موڑ کر اسے دیکھا۔ بڑی جانی پہچانی نظروں سے اور پھر جیسے اس کی نظریں چیخنے لگیں۔ ”تم تو بڑی سمجھ دار اور بہت اچھی معلوم ہوتی ہو۔ مجھے تمہاری ہی ضرورت تھی۔ میں کتنے دنوں سے ان دونوں عورتوں کے ساتھ گھٹ گھٹ کر زندگی گزار رہی ہوں۔ مجھے ایک دوست کی ضرورت تھی۔ تم آگئیں تو شاید میں اپنے سینے سے ساری گھٹس اگل سکوں۔“

”تم کہاں سے آئی ہو؟“ چلبلی عورت نے نئی عورت کی بات کا جواب دینے کے بجائے خود سوال کر دیا۔

”جہاں سے تم سب۔“ نئی عورت کے لہجے میں مذاق تھا۔ چلبلی عورت ہنس دی۔

”ارے واہ۔۔۔ ہم تو یہ پوچھ رہے ہیں کہ تم کہاں تھیں، کیا قصہ ہوا تھا، تمہارے سب عزیز کہاں ہیں؟“

”کون جانے کہاں ہوں گے۔۔۔ برسوں کی غلامی کو جھٹک دینے کی خوشی میں شاید ان کے خون سے زمین پر گل بوٹے بنائے گئے ہوں گے۔“ اس نے ایک لمبی آہ بھری۔۔۔ ”برسوں کا قیدی جیل سے باہر نکل کر راہ بھٹک جاتا ہے۔“ وہ زیر لب بڑبڑائی۔ چلبلی عورت کو ٹھہری میں ادھر ادھر دیکھنے لگی۔ جیسے ان کے ان پڑھ دماغ میں ایک بات بھی نہ آئی ہو۔ معصوم لڑکی بھی اسے اسی طرح دیکھ رہی تھی جیسے نئی عورت کسی دوسری دنیا کی باتیں کر رہی ہو۔ سانولی لڑکی اپنا دبلا پتلا جسم گھسیٹتی اس کے قریب کھسک آئی تھی اور نظروں ہی نظروں میں اسے باتیں کرنے کی دعوت دے رہی تھی۔ اس کے چہرے سے ظاہر ہو رہا تھا کہ وہ سب دنوں سے زیادہ اداس ہے۔ آج اس کے چہرے پر کرب کہیں زیادہ جاگ رہا ہے۔ آج وہ گھٹ گھٹ کر سوچنے کے بجائے کچھ کہنا چاہتی ہے۔ اپنے دل پر رکھا ہوا بھاری بوجھ کچھ ہلکا کرنا چاہتی ہے۔ آج اسے ایک دکھ بھری پتلا کا سننے والا مل گیا ہے۔ وہ بہت کچھ کہے گی۔

نئی عورت کے چہرے پر گہرا سوچ بچار جاگ رہا تھا۔ اس نے سانولی لڑکی کو شفقت سے دیکھا اور خود بھی اٹھ کر بیٹھ گئی۔ اس کے لبوں پر میٹھی میٹھی مسکراہٹ کھیلنے لگی جس سے اس کے دانوں کی سوجن سے تنے ہوئے چہرے پر بہت سی شکنیں پڑ گئیں۔

”بہت رنجیدہ نظر آتی ہو“ یہ پیارا پیارا کرشن کی مورتی جیسا چہرہ تو مسکرانے کے لئے ہے۔“ نئی عورت نے بہت پیار سے کہا۔

”میں مسکراؤں گی —؟ شاید کبھی بھی نہ مسکرا سکوں گی۔“ سانولی لڑکی نے ایک لمبی آہ بھری اور آگے آتے ہوئے گھنگھریالے بالوں کو پیچھے جھٹک کر کچھ سوچنے لگی۔ شاید وہ سوچ رہی ہوں گی کہ کرشن بھگوان کے پجاری کرشن بھگوان کی مسکراتی ہوئی بے جان مورتی کے سامنے جھک کر اس کی مسکراہٹ سے شانتی حاصل کر سکتے ہیں۔ مگر کرشن بھگوان جیسی سانولی صورت کے انسانوں کی مسکراہٹ چھین لیتے ہیں — اس کی مسکراہٹ بھی اس سے چھین لی گئی تھی۔

اس سے اس کا محبوب چھین لیا گیا تھا۔ وہ محبوب جسے دیکھتے وقت اس کی آنکھیں، پلکیں جھپکنا بھول جاتی تھیں — جسے دیکھ کر اس کی آنکھوں میں شراب لندھنے لگتی تھی۔ جس سے مل کر وہ بلند شاعر کے تخیلات کی طرح نازک اور لطیف بن جاتی تھی۔ جسے اپنانے کے لئے اس نے رات دن کا چین حرام کر دیا تھا، جس کے لئے اس نے اپنے ضدی اور ظالم ماں باپ کے قدموں پر سر رکھ کر کتنی بار آنسو بہائے تھے، ان سے اپنی زندگی کی بھیک مانگی تھی۔ جس کے لئے اس نے کتنی ہی راتیں آنکھوں میں کاٹ کر سب کے سونے کا انتظار کیا تھا اور پھر جب سب سو جاتے تھے تو رات کی تاریکی میں خود کو چھپاتی۔ اپنے محبوب سے ملنے جاتی تھی۔ پر پیچ گلیوں کو طے کرتی، راہ کے روڑوں سے ٹھوکریں کھاتی — اسے اس حالت میں دیکھنے والوں نے دیکھا بھی تھا، بدنام بھی کیا تھا، مگر وہ اپنی جگہ پر اٹل رہی۔ وہ امیدوں کا باغ لگا کر پھولوں کا انتظار کرتی رہی۔ لیکن جب اس کے لگائے ہوئے باغ میں کلیاں پھوٹ کر پھول بننے والی تھیں تو کلکتے سے انسانوں نے انسان کے خون کی ندی بہا دی۔ یہ ندی بڑھتے بڑھتے سمندر بن گئی۔ ایسا سمندر جس میں

سچی بیبیاں تھیں نہ گھونگے۔ انوکھا سرخ سمندر جس میں انسانی اجسام کی قاشیں تیر رہی تھیں۔ جو سمندر بھرا ہوا تھا اور جس کے ریلے نے بڑھ کر اس کا باغ بھی خون میں ڈبو دیا، شر کے گلی کوچے ڈوب گئے۔ انسان ڈوب گئے۔ جو بچ رہے وہ خوف و دہشت کے پتھروں سے نکراتے شر سے باہر جنگلوں میں بھاگ گئے۔ اور پھر ہزاروں آدمیوں کا قافلہ آہستہ آہستہ رینگ رہا تھا۔ بتوں کی کھڑکھڑاہٹ سے بھی چونک رہا تھا، شاخوں کے ہلنے سے بھی کھٹک رہا تھا۔ اسی قافلے میں اس کا محبوب بھی تھا اور وہ بھی تھی، خوف و دہشت سے لدی پھندی اپنے محبوب کے بازوؤں کا سہارا لئے ہوئے اور اس کے وہ عزیز بھی تھے جو انسانوں کی بھیجی ہوئی موت سے بچ رہے تھے۔ لیکن ابھی رینگتا ہوا قافلہ شہر کی حدود سے بھی باہر نہ ہو پایا تھا کہ ایک مسلح جتھے نے حملہ کر کے جنگل میں منگل منانا شروع کر دیا۔ قافلہ ان کے شہر کی رونق لئے جا رہا تھا، ان کے جذبات کی تسکین لوٹے لئے جا رہا تھا، ان کا مال لئے جا رہا تھا، اس لئے انہوں نے اسے لوٹنا شروع کر دیا، تڑپتا پھڑکتا مال۔ وہ بھی لوٹ لی گئی۔ اس کا محبوب اسے چھڑانے کی سزا میں اس کے سامنے ٹکڑے ٹکڑے کر دیا گیا۔ وہ فرط غم سے بے ہوش ہو گئی، اور جب اسے ہوش آیا تو نہ قافلہ تھا اور نہ اس کی گرد۔ وہ پھر وہیں تھی جہاں اس کے رہنے بسنے کا حق چھین لیا گیا تھا، جہاں لاندہب انسانیت ہندو ہو گئی تھی، مسلمان ہو گئی تھی۔ جہاں اس کے لگائے ہوئے امیدوں کے باغ کو اجاڑ دیا گیا تھا اور جہاں اس کی مسکراہٹ چھین لی گئی تھی۔

سانولی لڑکی نے سوچتے سوچتے دکھ بھری آنکھیں اوپر اٹھائیں۔ نئی عورت اب تک اسے محبت و شفقت سے دیکھ رہی تھی۔

”میرا محبوب، میری آنکھوں کے سامنے خون میں نہلا دیا گیا، آخر اس نے کسی کا کیا بگاڑا تھا۔۔۔ آخر کیا؟“ وہ بچوں کی طرح پھوٹ پھوٹ کر رونے لگی۔

”مگر میری جان۔۔۔ وہ سب کا محبوب تو نہ تھا۔ وہ تو صرف مسلمان تھا۔“

نئی عورت ایک کڑوی مسکراہٹ لبوں پر بھینچنے کی ناکام کوشش کر رہی تھی، مگر اس کی وہ کڑوی مسکراہٹ اس کے ہونٹوں سے جھپٹ جھپٹ کر جیسے کہہ رہی تھی!

”اور جانتی ہو میری جان! جہاں کے لئے تمہارا قافلہ بھاگ رہا تھا۔ وہاں کتنے محبوب مار دیئے گئے کیونکہ وہ صرف ہندو تھے۔ اور کتنے ہی چمکتے دکتے ہاتھوں پر سیندور سے بنی بندیاں خون ہو کر ٹپک گئیں۔ اور جہاں سے تم آئی ہو وہاں کتنے محبوب مار دیئے گئے جو صرف مسلمان تھے مارنے والوں کے لئے، اور ان کے محبوباؤں کی مانگ میں بھری ہوئی افشاں ہوا میں خاک کے ذروں کی طرح اڑ گئی۔ ان کے رنگین دوپٹے تار تار ہو گئے۔ ان کے سینے برہنہ ہو گئے تاکہ وہ ہمیشہ ماتم کرتی رہیں اور تم صرف ایک محبوب کو رو رہی ہو۔ جانتی ہو پنجاب کی دھرتی کا کلیجہ پھٹ گیا ہے۔ اب یہاں کبھی کوئی محبوب پیدا نہ ہوگا۔“

”چپ ہو رہو، میری بہن! صبر سے کام لینا چاہیے۔“ چلبلی عورت اسے روتے دیکھ کر اس کے قریب کھسک آئی تھی اور بھرائی آواز میں کہہ رہی تھی۔

”اس جیل میں جانے کتنی لٹی ہوئی عورتیں بھری پڑی ہیں۔ ایک سے بڑھ کر دوسری کا دکھ۔“ اس نے زور سے سانس لی۔ معصوم لڑکی اس طرح چپ چاپ اپنے بستر پر لیٹی تھی اس کی آنکھیں بھی غم میں ڈوبی ڈوبی لگ رہی تھیں۔

”اب میرا ہی دکھ دیکھو۔“ چلبلی عورت پھر کہنے لگی۔ ”اماں باوا میرے لئے پہلے ہی کیا کم تھے۔ ایک ذرا سر سے دوپٹہ اترا اور ہزار سنائیں۔ ذرا ہنسی اور ٹوکا گیا۔ دروازے سے جھانکی اور اماں نے جوتی اٹھائی، ابا نے سر توڑنے کی دھمکی دی۔ سارے عزیز دار لڑکوں سے پردہ۔ جیسے میں بد معاش تھی۔ بس ذرا ہنسوڑ تھی، ایک جگہ نچلا بیٹھانہ جاتا تھا تو اس پر اتنے ظلم توڑے جاتے اور اب تو میری حالت ظاہر ہے۔ بھلا کا ہے کو کوئی زندہ رہنے دے گا اور پھر کون سامائی کا لال مجھے اپنے نکاح میں لے گا، اور جو لے بھی لے تو عمر بھر جوتی پر رکھ کر روٹی دے گا۔ میں تو ایک منٹ بھی نہ برداشت کر سکوں۔“ چلبلی عورت کا پھولا پھولا چہرہ سنجیدہ ہو کر اور بھی پھول گیا۔ وہ جانے کیا سوچنے لگی۔

”اور اگر تمہارے ماں باپ تمہیں لینے آئے تو پھر؟“

”صاف انکار کر دوں گی جانے سے اور آج سچ کیوں نہ کہدوں کہ میں تو

زبردستی واپس لائی گئی ہوں، میں تو آنا ہی نہ چاہتی تھی۔ میں جانتی تھی کہ کھوٹا سکے



کوئی بھی نہ لے گا اس لئے جہاں ہوں بس ٹھیک ہوں، سکھ سے ہوں یا دکھ سے۔“ چلبلی عورت کی ناچتی ہوئی گول گول آنکھیں ایک دم رنجیدہ ہو گئیں۔ معصوم لڑکی اسے حیرت سے دیکھنے لگی، جیسے چلبلی عورت نے کوئی بڑی عجیب بات کہہ دی ہو، لیکن وہ کیا جانتی تھی کہ غلاظت میں پڑے ہوئے انسان نکل بھاگنے کے بعد بھی انسان کے بجائے غلیظ ہی کہلائے جاتے ہوں تو پھر کون کوشش کرے نکل بھاگنے کی۔ برے کاموں پر کچھ جی کڑھتا ہے۔ ضمیر ملامت کرتا ہے اور پھر عادی ہو جاتا ہے۔ اسی لئے ناکہ اچھائی کی بھی کوئی داد دینے والا نہیں۔ لیکن وہ تو معصوم تھی، جاپانی گڑیا کی طرح خوب صورت اور معصوم، بس جتنی چابی بھر دی، اتنی بلی چلی اور جہاں چابی ختم ہوئی، ٹھپ ہو گئی۔ جہاں تھی اسی جگہ رہ گئی۔ پھر جس نے چاہا جہاں بھی اٹھا کر رکھ دیا۔ کل تک وہ یہاں اپنے اس شوہر کے انتظار میں بے چین سی پڑی تھی جو اس کی معصومیت پر جان دیتا تھا اور اس نے اس سے کہا تھا کہ تو پانچ گناہ بھی کر ڈالے تو تمہاری معصومیت ختم نہیں ہو سکتی اور جس نے زندگی کے آخری سانس تک ساتھ رہنے کا وعدہ کیا تھا اور جس کی شادی کو صرف ایک ہفتہ ہوا تھا، شادی کے بعد کا ایک ہفتہ جو اس طرح گزر جاتا ہے جیسے دوڑتی بھاگتی ریل پر بیٹھے ہوئے انسان کی نظروں سے کوئی رنگین نظارہ اوجھل ہو جائے۔ اس پر بھی اسے امید تھی کہ وہ اسے واپس لینے آئے گا اور اسے اسی طرح سینے سے لگا لے گا۔ لیکن جب اسے معلوم ہوا کہ ایک گناہ نہ کرنے پر بھی اس کی معصومیت ختم ہو گئی ہے۔ اس کے شوہر نے اسے واپس لینے سے انکار کر دیا ہے تو وہ دیر تک پھوٹ پھوٹ کر روتی رہی اور پھر اس لڑکی کی طرح چپ ہو بیٹھی جسے اس کے شوہر نے گھر سے نکال دیا ہو اور جو خود اپنے لئے کچھ نہ کر سکنے کی بنا پر اماں باوا کے گھر آکر بیٹھ رہی ہو۔ اس اطمینان کے ساتھ کہ اب وہ جو کچھ بھی کر دیں۔ پھر بھلا وہ دوسروں کے لئے کیا سوچ سکتی تھی۔ وہ تو بس حیرت سے آنکھیں پھاڑے چلبلی عورت کو دیکھے جا رہی تھی۔ نئی عورت کے لبوں پر گہری مسکراہٹ کھیل رہی تھی اور سانولی لڑکی دوپٹہ میں منہ چھپائے رو رہی تھی۔ ہر شخص کو اپنا غم اتنا بھاری ہوتا ہے کہ دوسرے کا غم چراغ کی بھڑکتی ہوئی لو سے زیادہ اہمیت نہیں رکھتا۔ وہ

جیل جو کبھی اپنی کوٹھریوں میں مجرم عورتوں کو مضبوطی سے جکڑ لیتا تھا۔ جس کے درودیوار سے ظلم اور ہیبت برستی تھی۔ وہی جیل اب ایسا معلوم ہوتا تھا کہ اغوا شدہ عورتوں کے حسرت و ارمان سے لدے پھندے سات سو جنازے اپنی آغوش میں لئے لئے بیٹھ جائے گا۔ انسان کی انسانیت کا ایک ان مٹ مقبرہ بن جائے گا، اور پھر جس پر انسان اپنے آنسوؤں کے چراغ جلانے آئے گا اور انسان کو برا کہے گا۔ لیکن اسے تو ان سب باتوں کا احساس ہی نہ تھا، وہ تو صرف اپنے دکھوں میں ڈوبی ہوئی تھی۔

”تم مجھے حیرت سے کیا دیکھ رہی ہو؟“ چلبلی عورت معصوم لڑکی سے مخاطب ہو گئی۔ ”میں کہتی ہوں کہ تم جو اس امید پر ساری دنیا بھولے بیٹھی تھیں کہ بس اب تمہارا شوہر آیا اور تمہیں لے گیا تو کیا انجام ہوا؟“

”پھر میں تو اپنے ماں باپ کو خوب جانتی ہوں کچے ظالم ہیں۔ کبھی نہ جاؤں گی ان کے ہاں، ہرگز نہیں۔“ اس نے اپنا فیصلہ سنا کر اطمینان کی ایک لمبی سانس لی۔ اس کا چہرہ پھر پر سکون تھا۔ سانولی لڑکی نے روتے روتے سر اٹھایا۔ اس کی آنکھیں سرخ ہو رہی تھیں اور پوٹے بھاری ہو کر جھکے پڑ رہے تھے۔ نئی عورت اسے تسلی آمیز نظروں سے دیکھنے لگی، ایسی نظریں جو کہہ رہی تھیں: ”صبر کرو۔ میں تمہارا دکھ جانتی ہوں مگر ایک اندھا دوسرے اندھے کو راستہ کیسے بتائے۔“

”ایک بار“ سانولی لڑکی آہستہ آہستہ کہنے لگی۔ ”میں سب سے چھپ کر جب اپنے محبوب سے ملنے گئی تو وہ نہ جانے کیوں پہلی بار مجھ سے ضد کرنے لگا کہ میں اسے اپنے ہونٹوں پر پیار کر لینے دوں، لیکن میں نے اسے کہہ دیا کہ میں نے عہد کیا ہے کہ جب تک ہم ایک دوسرے کو حاصل نہ کر لیں، قریب نہ ہوں گے۔ میرا ضمیر ملامت کرتا ہے اور میری اس بات پر وہ کتنا رنجیدہ ہو گیا تھا۔ اس وقت بھی اس کا چہرہ میرے سامنے ہے۔“ ایک لمحے کو خاموش ہو کر اس نے ایک لمبی آہ بھری اور پھر کہنے لگی۔ ”کاش! میں نے اپنے ہونٹوں کو چوم لینے دیا ہوتا۔“ وہ اپنے بڑھے ہوئے پیٹ پر ہاتھ رکھ کر حسرت سے نئی عورت کو

دیکھنے لگی، پھر جیسے فرط غم سے چیخ پڑی — ”اور اب تو مجھے یہ بھی نہیں معلوم کہ میرے پیٹ میں بڑھتا ہوا پھوڑا درجنوں میں سے کس کا ہے۔“ وہ پھر دوپٹے میں منہ چھپا کر سسکنے لگی — باہر بارش اب تیزی سے ہو رہی تھی۔ بجلی کی لہر بار بار کھڑکی کی طرف لپک رہی تھی، اور کوٹھری کے اندر اداسی جیسے سرپنک رہی تھی۔

”صبر کرو، صبر، میری بہن — دکھوں کو بڑھانے سے کیا فائدہ؟“ چلبلی عورت بھرائی ہوئی آواز میں کہنے لگی — ”تمہارا محبوب مار دیا گیا۔ تو میرا بھی تو گھر لٹ گیا، مگر میں صبر کر رہی ہوں — میں وہیں چلی جاؤں گی جہاں سے آئی ہوں، میں جس کے پاس تھی اس نے مجھ سے چلتے وقت کہا تھا کہ دونوں حکومتیں لٹی ہوئی عورتوں کے خزانے برآمد کر رہی ہیں۔ مگر ان خزانوں میں سب سکے کھوٹے ہیں۔ وہ ایک بھی نہ چلا سکیں گی، تم جب چاہنا میرے پاس آ جانا میں تمہارا انتظار کروں گا، اور جب میں زبردستی لائی جا رہی تھی تو اس کی آنکھوں میں آنسو تھے — مگر تم لوگ یہ نہ سمجھنا کہ مجھے اس کے آنسو واپس لئے جا رہے ہیں۔ نہیں —“ اس کی آواز ایک دم جو شیلی ہو گئی — ”مجھے اس سے محبت نہیں اور نہ نفرت۔ ایک دو نہیں کتنے ہی مجھے بانٹ کھا رہے تھے۔ اس وقت وہ مجھے سب سے چھڑا کر اپنے پاس لے آیا تھا، اس نے نہ مجھے سکھ دیا اور نہ بہت زیادہ دکھ۔ بس زندگی گزار لوں گی اس کے ساتھ۔“ وہ ذرا دیر کو رک گئی اور پھر بجھی سی آواز میں کہنے لگی۔ ”وہ ادھیڑ عمر کا آدمی ہے اور میں جوان۔ بس زندگی گزر ہی جائے گی۔ یہاں مجھے ایک شوہر نہ مل سکے گا۔ مجھے کیسی تمنا تھی ایک گھر کی، ہائے —“ اس کی آنکھوں میں آنسو آگئے جنہیں پونچھ کر وہ کھڑکی سے باہر اندھیرے میں دیکھنے لگی، اس طرح جیسے وہیں کہیں اندھیرے میں اس کا گھر کھو گیا ہو، وہ گھر جو اس کی تمنا تھا۔ جس گھر میں اس نے خود کو چمکتے ہوئے رنگین کپڑوں میں تتری کی طرح تھرکتے ہوئے محسوس کیا تھا، اپنے پیچھے لپکتے ہوئے دو مضبوط ہاتھوں کو دیکھا تھا — جوان ہوتے ہی بس یہی تو ایک تمنا تھی جس نے اس کے دل میں کروٹ لی تھی اور اس کروٹ سے اس کا انگ انگ بے چین ہو گیا تھا اور ماں باپ کی کڑی

نظروں کے باوجود اشاروں کنایوں میں اپنا فطری حق مانگ رہی تھی کیونکہ وہ اپنی اس تمنا کو کسی صورت میں چھپانہ سکتی تھی لیکن انسان نے اس کا یہ فطری حق بھی چھین لیا۔ لپکتے ہوئے مضبوط ہاتھ کاٹ دیئے اور اس کے چمکتے ہوئے کپڑوں پر غلاظت اچھال دی۔

”واپس جا کر تو بہت برا کرو گی، آخر تو تمہارے لئے ایسا انتظام ہو گیا ہے کہ اطمینان سے زندگی گزار سکیں۔ تم بھی عورتوں کی فوج میں داخل ہو جانا بس۔“  
معصوم لڑکی نے کہا۔

”مگر——“ چلبلی عورت جانے کیا کہنا چاہتی تھی کہ نئی عورت بول اٹھی۔  
”لیکن موسم بہار میں خشک ٹھنڈوں تک پر کونپلیں پھوٹ پڑتی ہیں؟ ہا۔ تم بیچاری معصوم بچی——“ اس کی آنکھوں میں بے پناہ درد سمٹ آیا، وہ معصوم لڑکی کو ایسی نظروں سے دیکھنے لگی جیسے کہہ رہی ہو——”میری جان! جوانی کہیں ہو، کسی حال میں ہو، مگر انگڑائی ضرور لیتی ہے۔ یہ دوسری بات ہے کہ وہ انگڑائی کسی کو اپنے گرد جکڑ کر نہ ٹوٹ سکے۔ بلکہ اپنے ہی دائرے میں ٹوٹ کر رہ جائے، لیکن جانتی ہو ایسے عالم میں جی کیسا کڑھتا ہے۔ جیسے کوئی ہولے ہولے کلیجہ مسل رہا ہے۔ او—— اف—— جب راتوں کو چاندنی چھٹک جائے گی۔ رات کے پرند چچھا اٹھیں گے اور فضا سرگوشیاں سی کرتی ہوئی محسوس ہوگی۔ اس وقت تم کتنی تنہا اور اداس ہوگی۔“

”کاش! میں ایسا ٹھنڈہ بن سکوں، جس میں کونپلیں پھوٹ پڑیں، مگر یہ کتنا ناممکن ہے، مجھے موت چاہیے اور بس۔“ سانولی لڑکی نے روتے ہوئے کہا۔

”موت——؟ ہنھ! موت کوئی بھی نہیں چاہتا۔“ نئی عورت بچھی سی آواز میں آہستہ آہستہ کہنے لگی——”موت تو شاید وہ عورتیں بھی نہ چاہتی ہوں گی جنہیں انسان نے نگا کر کے جلوس نکالا تھا۔ جنہیں انسان ہولناک نگاہوں سے دیکھ کر خوشی سے پھولا نہ سمایا تھا، اس وقت بھی ان خائف عورتوں کی نگاہیں چیخ رہی تھیں۔ جو بد سلوکی چاہو کر لو مگر ہمیں زندہ رہنے دو۔“ عورت ایک دم پاگلوں کی طرح ہنسی اور پھر جیسے غصے سے چیخنے لگی——”موت میں بھی نہیں چاہتی——“

یہ دیکھو یہ کیا ہے؟“ — وہ اپنے دانوں کو انگلی سے رگڑنے لگی — ”اگر تمہیں معلوم ہو جائے کہ یہ کیا ہے تو تم لوگ ابھی مجھ سے دور بھاگنے لگو۔ میں کسی کو بھی نہ بھاگنے دوں گی اور —“ وہ مارے غصے کے کانپنے لگی۔ اس کی آنکھوں میں نفرت امنڈ رہی تھی اور ایسا معلوم ہوتا تھا کہ وہ چپ ہو گئی ہے مگر اس کے جسم کا ایک ایک رواں بپھر بپھر کر غصے سے چیخ رہا ہے — ”میں نے دنیا کی ہر دلچسپی سے منہ موڑ کر اپنی جوانی تعلیم کے لئے وقف کر دی تھی اور اس کے بچوں کو تعلیم دے کر انہیں مکمل انسان بنانے کا پسندیدہ کام اپنے ذمے لیا تھا۔ مگر اب میں یہ کچھ نہ کروں گی — انسان — آگ، پانی، ہوا، بجلی اور بہت سی ناممکنات پر قابو پا لیتا ہے اور پھر بھاگتی ہوئی بے کس عورتوں کا ننگا جلوس نکالتا ہے۔ میں انسانوں میں اضافہ نہ کروں گی اب — ہاں اپنے جسم پر بکھرے ہوئے دانے ہر انسان کو بانٹوں گی اور اسے بتاؤں گی کہ یہ تھی تمہاری ترقی کی آخری منزل۔“

معصوم لڑکی غصے میں بپھری ہوئی عورت کو حیرت اور خوف سے دیکھ رہی تھی۔ چلبلی عورت کی آنکھیں ڈبڈبا رہی تھیں اور سانولی لڑکی اسے حسرت سے تک رہی تھی۔ وہ غصے سے کانپتے کانپتے ایک دم بچوں کی طرح پھوٹ پھوٹ کر رونے لگی اور پھر اپنا منہ چھپا لیا۔ صرف چند لمحوں کے لئے، پھر آنسو پونچھ کر وہ اپنے بستر پر لیٹ گئی اور سر ہانے پڑی ہوئی کتاب کھول لی۔

کوٹھری میں اداس سکوت چھا گیا۔ بس بے شمار سسکیاں اور آہیں جیسے چپکے چپکے کوٹھری کے مضبوط در و دیوار سے ٹکڑا رہی تھیں اور وہ زرد زرد روشنی بکھیرنے والا بجلی کا قلمہ تو یوں لگ رہا تھا جیسے پکے پھوڑے کی طرح پھوٹ کر بہ جائے گا — باہر بارش تھم چکی تھی — بس بجلی رہے رہے کھڑکی کی طرف لپک رہی تھی۔ چلبلی عورت اپنے بستر پر کھسک آئی تھی اور سانولی لڑکی بھی اب اپنے بستر پر ریگ کر پھر اسی طرح گرم سم بیٹھی کھڑکی سے باہر رات کے رچے بے اندھیرے میں جانے کیا تلاش کر رہی تھی۔

## محاز سے دور

اجاڑ قصبہ چاندنی میں جیسے سو رہا تھا۔ میونسپلٹی کی میلی لائینیں چاندنی کی وجہ سے بچھی ہوئی بے حس و حرکت کھمبوں پر جمی ہوئی تھیں، دھول سے اٹی بل کھاتی ہوئی لمبی سڑک جیسے زمین پر مچلی ہوئی تھی۔ اور اسی سڑک پر قصبے بھر کی 'مائی' اپنی چھوٹی سی لائٹی دھول میں گڑوتی یوں گم سم سی چلی جا رہی تھی جیسے خود کو کہیں کھو آئی ہو۔۔۔ رات کا ابتدائی حصہ گزر چکا تھا، بھوکے مرتھلے کتے سڑک پر بھونکتے پھر رہے تھے، منہ اٹھا اٹھا کر رو رہے تھے۔ مائی کا راستہ بھی روک رہے تھے۔ مگر اس نے پورے جوش سے انہیں ایک بھی گالی نہ دی ان کی پیٹھ پر ایک لائٹی بھی نہ دھمکی۔ بور سے لدے ہوئے آم کے درختوں پر بیٹھی ہوئی کونلوں کے کلیجوں میں جیسے ہوکیں اٹھ رہی تھیں۔ مگر مائی کو آج ان کی آواز ذرا بھی ریلی نہ لگی۔ اور تو اور قصبے کے سب سے بڑے زمیندار کی اونچی حویلی کی اٹریا پر گاتی ہوئی لڑکیوں کی آوازیں بھی اسے نہ چونکا سکیں۔ "کیسے گزاروں دن رتیاں ہائے رام" کی دلگداز لے رات کے سناٹے میں دور دور پھیلتی رہی مگر مائی ان آوازوں کو بند کرنے کے لئے بھی نہ سوچ رہی تھی۔

ابھی ذرا دیر پہلے وہ بڑے بازار گئی تھی۔ آج اس کا جی چاہا تھا کہ کھوئے کے بنے ہوئے نرم نرم پیڑے کھائے جائیں۔ مگر وہ بازار سے یوں ہی پلٹ آئی تھی، پیڑے لئے بغیر۔ الٹی بخش کی دوکان پر ایک جگمگسا سا لگا ہوا تھا۔ تھانیدار کا جوان بیٹا بھی وہیں بیٹھا تھا۔ جس کے بارے میں بڑی عجیب عجیب باتیں مشہور تھیں کہ وہ کبھی اپنے باپ کا صحیح جانشین نہ بن سکے گا۔ اسے تھانیداری وائیداری سے کوئی دلچسپی نہیں ہے۔ زیادہ سے زیادہ شہر میں رہتا ہے۔ وہاں کے مزدوروں کا

سردار ہے۔ اور پہلی رات کی دلہن کے کپڑوں جیسا جھنڈا لے کر جانے کیا اوٹ پٹانگ نعرے لگاتا پھرتا ہے۔ حکومت اس کی دشمن ہے اور خود اس کا باپ اس کا دشمن ہے کہ سالا بیٹا ایسا نکلا جو باپ کا عمدہ سنبھالنے کے بجائے اس کا عمدہ بھی چھنوا دے۔ لوگ بھی اس سے ڈرتے، پر جانے کیا بات تھی کہ اسے عزیز بھی رکھتے تھے۔ جب وہ کسی دکان کے سامنے کالے کالے لوہے کی کرسی پر ڈٹ کر تقریر جیسی باتیں شروع کر دیتا، تو لوگ خوف کھاتے ہوئے بھی مسرت سی محسوس کرتے اور اس کی باتوں میں پناہ ڈھونڈتے۔

اس وقت بھی اس کی زبان جیسے بجلی کی طرح تڑپ رہی تھی۔ مائی ذرا ایک طرف ہو کر کھڑی ہو گئی کہ لاؤ اس باؤ لے کی باتیں بھی سنتی چلے، اسے بھی وہ کچھ پیارا لگتا تھا۔ کئی بار وہ اس کے پاس بھی پیغام سلام لے کر گئی تھی۔ مگر ایک مخصوص مسکراہٹ کے سوا اس نے کبھی کوئی جواب نہ دیا تھا۔ اور اسی لئے مائی کو وہ پیارا لگتا۔ وہ اب کچھ آہستہ آہستہ کہہ رہا تھا۔ — ”تو بھیا یہی وجہ ہے کہ کچھ حکومتیں چاہتی ہیں کہ جنگ ہو۔ ایسی جنگ کہ ساری دنیا کو آگ کی بھٹی میں جھونک دیں اور اگر ایسا ہو گیا تو کیا کچھ نہ ہوگا۔ پر رونق شرراکھ کے ڈھیر ہو جائیں گے، کتنی مامتاں ویران ہو جائیں گی۔ جانے کتنی لڑکیاں کبھی نہ بننے والے منگیتروں کی راہ تکتی رہ جائیں گی اور پھر یہ دیکھو۔ —“ اس نے انگلی سے مائی کی طرف اشارہ کیا۔ ”ایسی کتنی ہی مائیاں پیدا ہو جائیں گی جو اپنی بہو کے لئے بھی۔ —“ اور وہ ایک دم چپ ہو گیا اور مائی کو ایسا لگا کہ اس کے دل پر ایک موٹی سی کیل ٹھونک دی گئی ہے، اس کے منہ پر تھوک دیا گیا ہے، دکان کے ارد گرد کھڑے اور بیٹھے ہوئے لوگوں کی نظریں ایک دم اس کی طرف اٹھ گئیں۔ وہ سب مسکرا مسکرا کر اسے دیکھ رہے تھے۔ — مائی کو ایسا محسوس ہوا کہ ان کی ایک ایک آنکھ میں سو سو گالیاں اودھم ڈھا رہی ہیں۔ اس کا جی چاہا کہ وہ بھی پلٹ کر ایک ایسی گالی دے کہ تھانیدار جی کا بیٹا بھرے بازار میں ننگا ہو کر رہ جائے، مگر وہ ایک ہلکی سی گالی بھی نہ دے سکی جس سے وہ اسے نیم عریاں ہی کر سکتی۔ — بس چند لمحوں تک وہ بے حس سی کھڑی رہی اور پھر لمبے لمبے ڈگ بھرتی آگے بڑھ گئی۔ پیچھے سے

کئی قہقہے اس کی طرف لپکے اور تھانیدار کے بیٹے کی آواز — وہ کہہ رہا تھا: ”مت ہنسو، مجھے دکھ ہوتا ہے۔ مت ہنسو، کچھ تو — مائی نے اس سے زیادہ کچھ نہ سنا وہ تیزی سے سڑک پر آئی تھی اور پھر جیسے ریٹگنے لگی تھی، وہ لپکتے ہوئے قہقہے اس کے دماغ میں طوفان ڈھا رہے تھے اور دل میں گڑی ہوئی کیل کتنے زور زور سے چبھ رہی تھی۔ وہ اس وقت کچھ بھی نہ سوچ رہی تھی۔ ننھی سی کشتی طوفان کی زد میں آجائے، تو اپنے بچاؤ کا کیا سامان کر سکتی ہے۔“

جب وہ اپنے محلے میں داخل ہوئی تو نیچی نیچی اڑیوں پر کھڑی ہوئی لڑکیاں کچھ سرگوشی کے سے انداز میں اسے پکارنے لگیں — مائی — مائی — مائی — مگر اس نے کوئی جواب نہ دیا۔ چپ چاپ آگے بڑھتی گئی اور اپنے سب سے الگ تھلگ بنے ہوئے چھوٹے سے رکان میں داخل ہو گئی۔ اندر سے دروازہ بند کر کے زنجیر چڑھالی۔ ڈیوڑھی اور دالان طے کرتی ہوئی صحن میں آ گئی۔ لکڑی ایک طرف پھینک دی اور پھر زمین پر جیسے گری پڑی۔ وہ آنکھیں جو ایک مدت سے ریگستان ہو رہی تھیں۔ آج جانے کہاں سے ان میں آنسوؤں کے سوتے پھوٹ پڑے۔ وہ دیر تک روتی رہی۔ روتے روتے اٹھ کر ایک دم موٹی موٹی سی گالیاں بکنے لگی جن کا رخ تھانیدار کے بیٹے کی طرف تھا اور پھر جب کوئی گالی بھی دینے کے لئے نہ رہ گئی تو وہ پھر رونے لگی۔ یوں ہی دیر تک روتی رہی اور پھر اپنے بال نوچنے لگی۔ دونوں ہاتھوں سے منہ پیٹنے لگی۔ جتنے کونے یاد تھے خود کو دے ڈالے اور پھر جیسے تھک کر اوندھی پڑ گئی۔ زور زور سے کراہنے لگی، کچھ ایسی خوفناک آواز سے جیسے اس کی سانس اکھڑ گئی ہو، موت کا گھر الگ ہو گیا ہو — اور تنہا تنہا اجاڑ گھر جیسے اور بھی اجڑ گیا۔ اس کے گھر کی ایک ایک چیز حیران و پریشان معلوم ہو رہی تھی، جیسے وہ پوچھ رہی تھیں آخر کیوں؟ انہوں نے تو روزانہ یہی دیکھا تھا کہ مائی اس وقت خوب ڈھیر سا کھا کر اور بہت سی ڈکاریں لے کر ایک ذرا دیر کمر نکانے کے بعد باہر نکل جاتی تھی۔ مگر آج ان بے زبانوں کو کون بتاتا کہ آخر کیوں؟ —

وہ رات کتنی بھیا تک رات تھی۔ مائی کی ویران چینیں دور دور سناٹا بکھیر رہی تھیں۔ اس رات نہ جانے کیوں کتے سب دنوں سے زیادہ رو رہے تھے اور



مکان کے پچھواڑے ایک ٹھنڈے پر رات گزارنے والا الو ساری رات چیختا رہا تھا۔  
ایسا معلوم ہو رہا تھا کہ وہ سب بڑا بھیانک منظر دیکھ رہے ہیں۔ کیسا کھرام تھا باہر  
چیخیں، گھر میں چیخیں —

کوئی مغرب کا وقت ہو گیا۔ جب اسے اپنے جوان اکلوتے بیٹے کی موت کا  
تار ملا تھا — تار کی عبارت سننے کے بعد تھوڑی دیر تک تو وہ دم بخود کھڑی رہی  
تھی اور پھر سینہ کوٹ کوٹ کر خوب ہی روئی تھی۔ شدت غم سے زمین پر سر پٹک  
پٹک دیا تھا۔ منہ پیٹ لیا تھا۔ پاگلوں کی طرح بال نوچے تھے اور پھر محلے کی کتنی ہی  
عورتیں جمع ہو گئی تھیں۔ سب اسے دم دلا سے دے رہی تھیں مگر اسے کسی طرح  
صبر نہ آ رہا تھا۔ اس کا دل، مامتا کا ننھا سا پالنا ٹکڑے ٹکڑے ہو گیا تھا۔ وہ کسی کی  
کوئی بات نہ سن رہی تھی تسلیوں کے سارے داؤ تپج خالی جا رہے تھے۔ لیکن  
جب آدھی رات گزر گئی تو کوئی تسلی دینے والا بھی نہ رہا۔ اسے بڑے انہماک سے  
تسلیاں دینے والی عورتیں اپنے اپنے گھروں میں جا چکی تھیں۔ صرف اس کی بہو  
تھی جس کے رونے کی آواز مدھم پڑے پڑتے ڈوب گئی تھی اور وہ نڈھال ہو کر  
زمین پر اوندھی پڑی تھی۔ اس کا ننھا سا بچہ بندریا کے بچے کی طرح اس کے سینے  
سے لگا ہوا تھا اور کلو حجام کی بے حد بوڑھی ماں جو رات بھر کے لئے ٹھہر گئی تھی،  
ایک کونے میں بیٹھی اونگھ رہی تھی۔ شاید وہ یہ سمجھ گئی تھی کہ ماں بھی بہو کی طرح  
تھک کر چپ ہو رہے گی اور ہوا بھی یہی۔ چیخیں مدھم ہوتے ہوتے سسکیوں میں  
تبدیل ہو گئیں اور پھر سسکیاں بھی ایک دبی دبی آہ میں کھو گئیں تو مائی نے بھی  
دیوار سے کمر ٹکا کر آنکھیں موند لیں — رو چکنے کے بعد کا سناٹا کتنا گہرا ہوتا  
ہے۔ باہر الو چیخ رہا تھا، کتے رو رہے تھے۔ ہوا کے مدھم مدھم جھونکوں سے چراغ  
کی لو کپکا رہی تھی۔ مٹی کے پیالے میں سلگتا ہوا لوبان جیسے بل کھاتے ہوئے ننھے  
ننھے سنپولے اڑا رہا تھا اور مائی دیوار سے کمر ٹکا کر آنکھیں موندے لمبی لمبی آہیں  
بھر رہی تھی اور اس کا حافظہ کتنی بہت سی روتی بلکتی یادوں کے ڈھیر لگاتا چلا جا رہا  
تھا۔

پہلی جنگ عظیم، جب اس کا شوہر اس کی جوان آغوش میں صرف ایک ننھی

سی جان سوئپ کر لڑائی پر چلا گیا تھا۔ وہ اس لئے گیا تھا کہ غریب کسان کی محنت کا پھل زمیندار کھاتا تھا۔ وہ اسے روک نہ سکی تھی، اس کا حسن، اس کی جوانی اور معصوم بچے کی کلکاریاں اس کے پاؤں کی بیڑیاں نہ بن سکتی تھیں۔ وہ ننگا، بھوکا رہتے رہتے تنگ آچکا تھا۔ وہ جلد ہی واپس آنے کا سہارا دے کر چلا گیا تھا اور پھر اس کے دن کتنے سناں ہو گئے تھے۔ راتیں کتنی ویران ہو گئی تھیں۔ تارے اسے ٹین کی فضول سی ٹکلیاں معلوم ہوتے تھے اور چاند بدقلعی تھالی محسوس ہوتا۔ وہ رات دن اپنے شوہر کا انتظار کرتی رہتی، لیکن وہ نہ آیا۔ اس کی موت کی خبر آگئی اور اس کے انتظار نے بھی دم توڑ دیا۔ کچھ دن تک وہ ہر طرف سے غافل ہو کر روتی بلکتی رہی اور پھر اپنی محبت کے اچھے دنوں کی یادگار کو پروان چڑھانے میں خود کو گم کر دیا۔ ان دنوں میں یہ بھی ہوا کہ جب لوگوں نے میدان صاف دیکھا تو ایک ذرا دوڑ لگانے کی کوشش کی، مگر اس نے بھی ایسی ایسی ٹنخیاں دیں کہ اچھے اچھے ہمت کھو بیٹھے۔ اس کی دنیا اس کا لال تھا۔ وہ محنت مزدوری کر کے اپنے بچے کو پالنے لگی۔ اور جب سرکار کی طرف سے زندگی کی قیمت ہر ماہ چند سکوں کی صورت میں چکائی جانے والی تھی تو لوگوں نے دشمنی سے اس کا بھی خاتمہ کر دیا تاکہ وہ مصیبتوں سے تنگ آکر خود کو بیچ دے اور پھر اس وقت تک ہر ایک کے لئے بکاؤ رہے جب تک اس کا چہرہ چکنا رہے اور اس کا جسم بھرا رہے۔ یہ بات اسے بہت دنوں بعد معلوم ہوئی تھی اور وہ روپیٹ کر چپ ہو رہی تھی۔ پھر اس کا بیٹا جوان ہو گیا وہ کیسا خوب صورت اور کتنا تندرست تھا۔ جیسے اس نے اپنی جوانی اور اپنا حسن بچے میں سمو دیا تھا۔ اس کی کمروقت سے بہت پہلے جھک گئی تھی مگر اسے ذرا بھی رنج نہ تھا۔ وہ اپنے بچے کی ہر خوشی دیکھنا چاہتی تھی، اس نے جلدی سے اس کی شادی بھی رچا ڈالی۔ ایک ننھی منی بڑی خوب صورت سی گڑیا بھی گھر لے آئی، جس کے پاؤں میں بجاتی ہوئی جھانج اس کے سینے میں جانے کتنے گیت جگا دیتی۔ وہ مغرور سی ہونے لگتی۔ مگر پھر یہ سب خوشیاں دیکھ چکنے کے بعد جانے کیوں وہ خود کو بڑا تھکا ہوا محسوس کرنے لگی تھی۔ اس سے محنت نہ ہوتی، وہ مزدوری کے لائق نہ رہ گئی تھی۔ وہ بہت تھک گئی تھی۔ اس کا جی چاہا تھا کہ اب وہ آرام کرے۔

اسے امید تھی کہ اس کا بیٹا یہیں کہیں نوکر ہو جائے گا۔ اس نے اسے ڈل تک پڑھایا تھا اور اسی امید پر ایک دن اس نے بیٹے سے اپنی خواہش کا اظہار کر دیا۔ اس کا بیٹا جو اپنی ننھی سی دلہن کے نویلے پن میں کھویا ہوا تھا، چونک پڑا مگر قصبے میں کہیں نوکری نہ تھی۔ وہ کوشش کر کے تھک گیا۔ اس نے شہر جانے کا ارادہ ظاہر کیا لیکن وہ اس کی جدائی کے خیال ہی سے کانپ اٹھی۔ وہ اسے سمجھاتا رہا — ”شہروں میں تو ایک خدائی بھری پڑی ہے، وہاں نوکریاں پڑی پھرتی ہیں، یہاں اس اجاڑ قصبے میں رکھا ہی کیا ہے۔ میں جاؤں گا اور پھر جلدی سب کو اپنے پاس بلا لوں گا۔“ اور آخر اس کی حد سے بڑھی ہوئی تھکاوٹ نے بیٹے کو شہر جانے کی اجازت دے دی۔ دو مہینے تک اس کے امید بھرے خطوط آتے رہے کہ ابھی نوکری نہیں ملی مگر جلد مل جائے گی، اور وہ سب کو بلا لے گا۔ پھر اس کا خط آیا، لکھا تھا — ”شہروں میں کام نہیں ہے۔ قصبوں میں کام نہیں ہے۔ وہ جاہل ہے۔ وہ دنیا میں کچھ نہیں کر سکتا۔ وہ صرف سامان ڈھونے والا خچر بن سکتا ہے، مگر وہ خچر نہیں بنے گا۔ وہ بھوکا مر جائے گا۔“ اور وہ اپنا کلیجہ تھام کر رہ گیا۔ وہ روتی رہی اور سوچتی رہی کہ اس کا بیٹا جاہل کیسا ہے۔ اس نے اسے ڈل تک پڑھایا ہے۔ یہاں کتنے ڈل پاس ملازم ہیں۔ اسکول میں ماسٹر تک ڈل پاس ہیں اور پھر اس نے اپنے بیٹے کو خط لکھوایا کہ وہ آجائے وہ پھر اسی طرح محنت مزدوری کر کے سب کا پیٹ بھرے گی۔ اب اس میں کام کی طاقت آگئی ہے اور اب وہ بیکار بیٹھے بیٹھے بھی اکتا گئی ہے۔ وہ گھر ضرور آجائے۔ دلہن اداس رہتی ہے، اور اس کی گودہری ہونے والی ہے، مگر وہ نہیں آیا، بیٹے کے لئے اس کا دل ہر وقت تڑپا کرتا اور بہو اداس پھرا کرتی، اس کے کپڑے میلے رہتے اور الجھے الجھے بال افشاں کے لئے تڑسا کرتے۔ وہ کچھ چڑچڑی بھی ہو گئی تھی۔ کبھی کبھی دونوں میں ہلکی سی جھڑپ بھی ہو جاتی۔ پھر ایک مہینے بعد اس کے بیٹے کا خط آیا۔ اس نے لکھا تھا کہ وہ بڑا خوش قسمت ہے جو سات سمندر پار لڑائی شروع ہو گئی ہے۔ اس نے لڑائی پر جانے کے لئے نام لکھوایا ہے۔ ابھی وہ سپاہی بنا ہے۔ پھر اس عہدے پر ترقی ہو جائے گی وہ بہت بڑا آدمی بن جائے گا وہ اپنی ماں کے لئے بڑے زمیندار جی کی

حویلی سے اچھی حویلی بنائے گا۔ یہ خط سن کر اس کا دل ٹکڑے ٹکڑے ہو گیا۔ وہ  
 بچوں کی طرح پھوٹ پھوٹ کر روتی رہی مگر پھر سب کے سمجھانے پر کہ یہ بدشگونی  
 ہے، اس نے اپنے سینے پر پتھر رکھ لیا۔ پھر بھی اٹھتے بیٹھتے اس کے دل سے ہائے  
 نکلتی۔ اس کا بیٹا اس سے مل بھی نہ سکا تھا اور کہیں باہر بھیج دیا گیا تھا۔ وہ ہر وقت  
 اداس اور پریشان رہتی۔ بہو سے دل بہلانے کی کوشش کرتی مگر بہو کو تو جیسے اس  
 سے نفرت ہوتی جا رہی تھی۔ اس کی محبت کے جواب میں وہ چڑچڑا اٹھتی۔ اور  
 آخر ایک دن لڑکر وہ اپنے میکے چلی گئی۔ بہو نے اس کے ساتھ رہنے سے یہ بہتر  
 سمجھا تھا کہ وہ اپنے گھر میں اکیلی رہے۔ اب مائی کا جی اور بھی اچاٹ ہو گیا تھا۔ تنہا  
 گھر کھانے کو دوڑتا۔ اس پر بیٹے کی یاد۔ جدائی کا غم، بیٹے کے خط آتے رہتے۔ وہ  
 ہمیشہ لکھتا کہ لڑائی جلد ختم ہوگی وہ بہت جلد گھر آئے گا۔ اس کے عہدوں پر ترقی  
 ہوتی جائے گی۔ مگر ایک سال، دو سال، تین سال۔ لڑائی ختم نہیں ہوئی۔ اس کا  
 انتظار بڑھتا گیا۔ اس کا دکھ ترقی کرتا گیا۔ اس نے بہو سے صلح کرنی چاہی مگر وہ  
 راضی نہ ہوئی۔ وہ اپنے پوتے سے بھی محروم تھی۔ وہ اسے گود میں لینے  
 کو ترستی۔ بہو اسے طعنے دیتی کہ تجھے بچوں کی کیا ضرورت ہے۔ تجھے روپیہ چاہیے  
 اور اب اس کی کمی نہیں۔ اور پھر خود بھی جب تنخواہ آتی تو ادھی بٹانے آجاتی۔  
 اس دن خوب خوب لڑائی ہوتی۔ پھر جب بہو چلی جاتی تو وہ گھنٹوں کلیجہ پھاڑ کر رویا  
 کرتی اور سوچنے لگتی کہ جب اس کا بیٹا آئے گا تو وہ اس کی دوسری شادی رچائے  
 گی۔ اپنا پوتا بھی ڈائن سے چھین لے گی، مگر اس کا بیٹا نہیں آیا۔ اس کی موت کی  
 خبر آئی تھی اور یہاں پہنچ کر یادوں کی دنیا میں ایک کھرام مچ گیا۔ وہ ایک چیخ مار کر  
 رونے لگی۔ اوندھی پڑی ہوئی بہو بھی سیدھی بیٹھ کر سسکیاں بھرنے لگی۔ اس کے  
 پوٹے پھول گئے تھے۔ آنکھیں سرخ ہو رہی تھیں۔ گال تہمتا رہے تھے اور اس کی  
 بن چوڑیوں کے اجڑی ہوئی کلانیاں جیسے اپنا سہاگ مانگ رہی تھیں۔ کلو کی ماں جو  
 دیر سے اونگھ رہی تھی۔ چونک کر تسلیوں کے رٹے ہوئے بول پھر سے دہرانے لگی  
 تھی اور وہ تھوڑی دیر رو کر چپ ہو گئی تھی۔ اب وہ یہ سوچ رہی تھی کہ جانے  
 اس کے بیٹے کا کفن کیسا ہوگا، قبر کی زمین کیسی ہوگی۔ اس کے جنازے میں کتنے

کاندھے دینے والے ہوں اور جانے سرکار نے کسی مولوی کو قرآن شریف پڑھنے کو بھی بٹھایا ہو گا یا نہیں، پتہ نہیں کہ کیا ہو گا اور کیا نہیں۔ اس کا اپنا کون تھا۔ وہاں سب غیر۔ اور اس خیال سے وہ تڑپ تڑپ اٹھی۔

”کلو کی ماں! پتہ نہیں میرے لال کا کفن دفن کیسے ہوا ہو گا۔ بڑے ارمانوں سے پالا تھا میں نے اپنے لال کو۔“ اور وہ بچوں کی طرح بلک بلک کر رونے لگی۔ کلو کی ماں کا چہرہ ایک دم خوفناک ہونے لگا۔ جیسے وہ کوئی بڑا بھیا تک منظر دیکھ رہی ہو۔ پھر وہ آہستہ آہستہ بتانے لگی:

”پچھلے دنوں وہ اپنے بیٹے کے ساتھ شہر گئی تھی۔ اس کے بیٹے نے اسے سینما دکھایا تھا۔ سب سے پہلے اس نے لڑائی کی تصویریں دیکھی تھیں، پتہ نہیں کہ کیسی کالی کالی مشینیں تھیں، جو خرگوشوں سے بھی زیادہ تیز دوڑتی تھیں۔ ان سے بڑی ڈراؤنی آوازیں نکلتی تھیں تو ایک دم دھواں اٹھنے لگتا۔ ہر طرف آگ، ہر طرف دھواں، زمین تک اڑاڑ جاتی تھی۔ پھر بھلا انسانوں کا کیا پتہ چلتا۔ یوں پچاسوں آدمی ختم ہو جاتے تھے کہ ہڈی بوٹی تک کا پتہ نہ چلے۔ پھر کہاں کا کفن، کہاں کی قبر۔ اور پھر کلو کی ماں نے جیسے خوف سے آنکھیں بند کر لیں اور آہستہ آہستہ بڑبڑانے لگی۔ ”بڑی ظالم لڑائی ہے۔ کلو کہتا تھا کہ اگر کچھ دن اور رہی تو ساری دنیا ختم ہو جائے گی۔“ اس کے بیٹے کا اتنا حسرتناک انجام! وہ اتنی طاقت سے چیخ کر رونے لگی جیسے اتنا روئے گی اتنا روئے گی کہ ان آنسوؤں میں بہ جائے گی ڈوب جائے گی۔ ہمیشہ کے لئے ختم ہو جائے گی۔ بہونے دونوں ہاتھوں سے سینہ بھینچ لیا۔ شاید اس میں رونے چیخنے کی طاقت نہ رہ گئی تھی۔ وہ بڑی بے بسی سے سک رہی تھی۔ چیخیں ذرا دیر میں ختم ہو گئیں۔ مائی بے ہوشی کی حالت میں زمین پر پڑی اوپی اوپی سانس لے رہی تھی۔

”کلو کی اماں لڑائیاں کیوں ہوتی ہیں؟“ بہونے تڑپ کر پوچھا۔

”بس ہوتی ہیں!“ کلو کی ماں کی عقل جیسے حیران تھی اور رات ختم ہو چکی

تھی۔ پو پھٹ رہی تھی۔ دیا بجھ گیا تھا۔ پالے میں رکھے ہوئے انگاروں پر راکھ کی سفید سفید تھیں جم چکی تھیں۔

بیٹے کی موت کی خبر کے آٹھ دس دن گزر چکے تھے۔ مگر وہ تھی کہ جیسے غموں کے سمندر کی تہ میں جم کر رہ گئی تھی۔ ہر وقت کھوئی کھوئی ڈوبی ڈوبی۔ کسی نے ذرا اس سے ہمدردی کی اور وہ پھوٹ پھوٹ کر روئی۔ پھر ایک دم خاموش۔ ایسی خاموشی جیسے اب کبھی نہ بولے گی۔ یہ تو دائمی خاموشی ہے۔ کوئی لاکھ ادھر ادھر کی باتیں کرتا رہے مگر اسے جیسے کوئی مطلب نہیں۔ اس کا ننھا پوتا اس سے منی منی باتیں کرتا رہے مگر وہ چپ سی گھر میں بیٹھی ہے۔ تو ابھی باہر دھوپ میں چبوترے پر جیسے اونگھ رہی ہے۔ جاڑوں کی سرد اور خشک ہوائیں دھول اڑاتی پھر رہی ہیں۔ وہ ہے کہ دھوپ میں تپی جا رہی ہے مگر کچھ ہوش نہیں۔ وہ بہو جو اس کی صورت دیکھنا پسند نہ کرتی تھی، اب اس کے صدقے ہوتی پھر رہی ہے۔ وہ ہر وقت اس کے کان میں پھونکتی رہتی کہ اب وہ اس کو اپنا بیٹا سمجھے، وہ عمر بھر خدمت کرے گی، لیکن وہ جیسے کچھ سنتی ہی نہ تھی اور تو اور اسے اب اپنے گھونگھٹ تک کا خیال نہ رہا تھا۔ بیٹے کی موت کی خبر سے ایک دن پہلے بھی تو بوڑھی تھی۔ لیکن جب باہر نکلتی تو اپنے چنے ہوئے دوپٹے جیسے کھال کے چرے کو لمبے گھونگھٹ میں چھپا لیتی تھی۔ اب تو اسے اس دنیا سے جیسے سروکار ہی نہ رہا تھا۔ ایک الگ دنیا جہاں کالی کالی مشینیں خرگوشوں کی طرح دوڑتی پھرتی تھیں۔ دھماکے ہوتے رہتے تھے اور گہرا سیاہ دھواں اڑتا رہتا تھا۔ اس کا بیٹا بار بار اس دھوائیں میں ابھرا بھر کر غائب ہوتا رہتا تھا اور بڑھیا کی تمنا بڑھتی جاتی تھی کہ وہ بھی اسی دنیا میں گم ہو جائے مگر پھر آہستہ آہستہ اسے پوتے کی ٹوٹی پھوٹی باتوں میں پناہ ملنے لگی۔ وہ خود کو بہلانے لگی۔ پھر بھی جی اچاٹ اچاٹ رہتا۔ گھر کے کاموں میں زبردستی ٹانگ اڑاتی اور ذرا دیر میں بیزار ہو جاتی باہر چبوترے پر جا بیٹھتی، آنکھوں سے بہتا ہوا میلا پانی ہتھیلیوں سے پونچھ پونچھ کر دور دور دیکھنے لگتی۔ وہ رہی پکی لال اینٹوں سے بنی ہوئی اسکول کی عمارت! وہ رہا لڑکوں کے کھیلنے کا میدان۔ وہ الٹی بخش کے مکان کی کارنس پر کوا بیٹھا بول رہا ہے۔ شاید کوئی مہمان آنے والا ہے اور پھر وہ ہر راہ گیر کو دیکھنے لگتی، یہ کون ہے؟ اور یہ جوان جوان لڑکیاں چلچلاتی دوپہر میں کہاں پر پر کرتی پھر رہی ہیں۔ پھر ان لڑکیوں کے لئے کچھ سوچنا چاہتی مگر جی اچاٹ ہو جاتا۔

بیٹے کی یاد ہو کر کلیجے میں اٹھنے لگتی اور وہ جلدی سے گھر میں آ کر مٹی میں کھیلتے بونے کو سینے سے بھینچ لیتی تو ذرا سا سکون ملنے لگتا۔

یوں ہی دھیرے دھیرے وہ اس دنیا سے لوٹنے لگتی جہاں جا کر وہ سارے راستے بھول گئی تھی، مگر اب اسے بہو کھٹکتی۔ وہ اس کی خدمتوں کو نہ سراہ سکتی تھی۔ اس کے دکھوں سے اسے ذرا بھی ہمدردی نہ تھی۔ وہ دیکھتی کہ بہو کس طرح کونوں کھدروں میں منہ چھپا چھپا کر رویا کرتی ہے۔ اس کی راتیں کروٹیں بدل بدل کر گزر جاتی ہیں۔ اس کے کپڑے میلے چیکٹ رہتے ہیں۔ وہ سر میں تیل نہیں ڈالتی۔ وہ کنگھی نہیں کرتی۔ اس کے بال بیا کا جو بچھ ہو رہے ہیں اور اسے دنیا کا ہوش نہیں، پھر بھی وہ اس سے نفرت کرتی۔ اسے ہر وقت یہ خطرہ رہتا کہ کب کوئی یار کر کے نکل کھڑی ہوگی۔ ابھی تو تازہ غم ہے، دنیا کا ڈر ہے اور پھر اس کا جی چاہتا کہ بہو کا یہ بھرا بھرا گول چہرہ بگاڑ دے اور اس طرح کہ کھڑا کھڑا ناک نقشہ بگڑ جائے اور بس کھنڈر ہی کھنڈر رہ جائیں۔ ورنہ ایک بار تو یہ کلمو ہی اس کے بیٹے کی روح کو بھی شرمادے گی۔ اس کا بھلا زور ہی کیا ہے جب چاہے چھوڑ کر چلتی بنے۔ وہ بہو سے اپنی لینا پونجیا بھی چھپا کر رکھتی۔ اس کے بیٹے کی کمائی۔ اس کی لال جیسی زندگی کی قیمت۔ تعجب ہی کیا کہ بہو اس پر بھی ہاتھ صاف کر دے۔ اور تو اور اس نے بہو کی جمع جتھا پر بھی قبضہ کر رکھا تھا۔ اس لئے کہ وہ بھی اس کے بیٹے کی کمائی تھی لیکن بہو نے اس سے ایک لفظ نہ کہا تھا۔ اسے جیسے کسی چیز سے مطلب ہی نہ رہا تھا۔ ساس اور بیٹے کی خدمت جیسے اس کی زندگی کا مقصد بن کر رہ گئی۔

ساس کو پلنگ بیٹھے روٹی دیتی۔ رات کو پاؤں دبا دبا کر سلاتی اور جب ساس کو چڑچڑاتے دیکھتی تو گلے میں ہاتھ ڈال کر اس کے سینے سے لگ جاتی مگر اسے بہو کی یہ سب حرکتیں پر لے درجے کی مکاری معلوم ہوتیں۔ وہ اندر ہی اندر جلتی اور سوچنے لگتی کہ دیکھیں بنو کب پاؤں نکالتی ہیں۔ مگر دن گزرتے گئے۔ اور بہو کی خدمت بڑھتی گئی تھی۔ یہاں تک کہ وہ دیکھتی کہ اسے اپنے بچے سے زیادہ اس کا خیال رہتا ہے اور آخر اس نے شرمندہ ہو کر بہو کے سامنے نفرت کے سارے ہتھیار ڈال دیئے۔ وہ برے دل کی نہ تھی۔ اس کا دل صاف تھا۔ بہو اسے عزیز

ہوتی گئی اور ایک دن اس نے کوٹھری کے تالے کی چابی اپنے کمر بند سے کھول کر بہو کو سوئپ دی۔ ”سب کچھ تمہارا ہے بچی۔“ اور وہ بہو کو سینے سے لگا کر رونے لگی۔ اس کے بعد اس نے جیسے مطمئن ہو کر گھر کے تمام معاملات سے قطع تعلق کر لیا۔ بس خدا کی یاد میں دن گزارنے شروع کر دیئے۔ گود میں پوتا ہے اور ہاتھ میں تسبیح۔ بہو اسے محبت سے کھلاتی پلاتی اور پھر پاؤں دبا دبا کر سلا دیتی۔ اتنی خدمت اتنی محبت کہ اسے کبھی کبھی محسوس ہوتا کہ اس کا لال زندہ ہے وہ نہیں مرا۔ اس کی زندگی کے بقیہ دن آرام سے گزر جائیں گے اور اس تصور ہی سے اس کی آنکھوں میں آنسو آجاتے۔ وہ اپنی کوٹھری میں پڑے پڑے بہو کو پکارنے لگتی اور جب وہ دوڑتی ہوئی آتی تو وہ خواہ مخواہ کہہ دیتی کہ پیاس لگی ہے۔

یوں بھی کچھ دن گزر گئے۔ اسے سرکار کی طرف سے ملنے والی پنشن کی سخت فکر تھی کہ کہیں اس میں کوئی گڑ بڑ نہ ہو جائے۔ وہ چاہتی تھی کہ کسی طرح پنشن کی بات ہو تو بہو کے نام کرادے اور پھر بس ہر طرف سے اطمینان ہو جائے۔ وہ بار بار ان لوگوں سے پوچھتی رہتی جن کے شوہر بیٹے اور بھائی جنگ کی نذر ہو گئے۔ لوگ اسے اطمینان دلا دیتے کہ اب کی ایک آدھ کا معاملہ نہیں۔ قصبے کے کئی جوان تازہ توڑ سدھارے ہیں۔ جب سب کے وارثوں کو پنشن ملے گی تو اسے بھی مل جائے گی اور جب حکومت کی طرف سے مرنے والوں کے جائز وارثوں کی چھان بین کی گئی تو بڑھیا سب سے آگے تھی۔ اس نے اپنے بجائے اپنی بہو کا نام لکھا دیا اور جب وہ آہیں بھرتی گھر آئی اور بہو کو بتایا کہ وہ پنشن اس کے نام کرا آئی ہے، تو وہ چند لمحوں کے لئے حیران سی کھڑی رہ گئی۔ ایک عرصہ کے بعد اس کا چہرہ خوشی سے سرخ پڑ گیا۔ اس کی آنکھوں میں جیسے سہانے خواب ناچنے لگے۔ اس نے دھول میں کھیلتے ہوئے بچے کو زمین سے اٹھا کر لپٹا لیا۔ ”میرا راجہ۔ میرا بیٹا۔“ وہ بچے کو زور زور سے بھینچنے لگی۔ ”میرا بیٹا پڑھے گا۔ یہاں سے لے شہر تک، میرا بیٹا تھانیدار بنے گا۔ ڈپٹی بنے گا۔ کلکٹر بنے گا۔ میرا لال سب کچھ بنے گا۔ میرا بیٹا غریب نہیں رہے گا۔ اب کیا دکھ، میرا بیٹا کبھی بھی غریب نہیں ہو گا۔ وہ کبھی بھی بھوکا نہیں رہے گا۔ وہ کبھی بھی سات سمندر پار ہونے والی لڑائیوں پر



نہیں جائے گا۔“ اور وہ اتنے زور زور سے بچے کو دبوچنے لگی کہ وہ رونے لگا۔ وہ بہو کو حیرت سے دیکھتی رہی کہ اس وقت وہ اس کے گلے میں ہاتھ ڈالنا بھول ہی گئی تھی۔ مگر اسے برا نہ لگا۔ وہ اسی کی وجہ سے تو ایک بار پھر زندہ ہو گئی تھی۔ لیکن جب اس نے دیکھا کہ بہو نے نہ جانے کن خیالوں میں سارا دن گزار دیا اور اسے وقت پر کھانا نہ دیا تو اسے برا سا لگا۔ اس نے بہو سے بڑے ناز سے شکایت کی تو وہ چڑچڑا اٹھی۔ — ”آج ذرا دیر ہو گئی تو کیا آفت آگئی۔“ اور وہ بہو کے جواب میں دم بخود رہ گئی۔

اب بہو کا سارا وقت اپنے بیٹے کی دیکھ بھال میں صرف ہوتا۔ یہ کھلا، وہ پلا، ابھی بہلایا جا رہا ہے، ابھی اس کے کپڑے سے جا رہے ہیں اور پھر الف، بے کا قاعدہ اسے پڑھا رہی ہے۔ کوئی کام کہا جاتا تو چڑچڑا اٹھتی، نہ کوئی کھانا دینے والا تھا، نہ پاؤں دبانے والا، اور تو اور اس کے پوتے کو بھی اس سے زیادہ الگ رکھا جاتا اور یہ بات اس کے لئے کتنی ناقابل برداشت تھی آخر ایک دن وہ بہو سے لڑ پڑی کہ وہ اس کے لال کی نشانی کو تو اس سے نہ چھڑائے۔ مگر بہو بھی جیسے بھری بیٹھی تھی، چیخ چیخ کر سارے محلے کو جمع کر لیا۔ رو رو کر شکایتیں کرنے لگی کہ بڑھیا ڈائن اس کے بچے کو پھلتے پھولتے نہیں دیکھ سکتی۔ اس سے اس کا شوہر شادی کے چند ہی دنوں بعد چھین لیا اپنے عیش کے لئے، اور اب اس کے بچے کو بھی چھین لینا چاہتی ہے۔ — بہو کی باتوں پر وہ چپ چاپ کھڑی کانپتی رہی اور پھر اپنی کوٹھری میں جا کر اندر سے دروازہ بند کر لیا۔ وہی کوٹھری جہاں اس نے آرام سے زندگی گزار دینے کا حسین تصور کیا تھا، وہیں زندگی کے اتنے بھیانک ہو جانے پر سسک سسک کر روتی رہی، پچھتاتی رہی کہ اس نے اپنے ہاتھ سے سب کچھ دے دیا اور شام کو جھپٹے میں جب وہ خوب رو چکنے کے بعد کوٹھری سے نکلی تو بہو اپنے بچے کے ساتھ اپنے گھر جا چکی تھی اور اس گھر میں ایسی جھاڑو پھیر گئی تھی کہ مٹی کے چند بزنوں اور مٹی میں ملنے والی بڑھیا کے علاوہ کچھ بھی نہ رہا تھا۔ وہ پاگلوں کی طرح سر پیٹتی اور روتی رہی۔ محلے کی عورتیں اسے سمجھاتی رہیں۔ اس کے علاوہ کوئی کر بھی کیا سکتا تھا۔

رو دھو چکنے کے بعد اب صرف ایک سوال بھوت کی طرح اس کے سامنے کھڑا تھا۔ وہ اپنا پیٹ کیسے بھرے گی۔ اب اس سے محنت مزدوری نہ ہو سکتی تھی۔ اس کی کمر ٹوٹ چکی تھی۔ محلے والوں نے دو چار دن ترس کھا کر اسے دو وقت کھانا کھلا دیا تھا مگر کوئی یوں کب تک کھلاتا۔ جنگ سات سمندر پار ہو رہی تھی اور مہنگائی کا بھوت یہاں ناچ رہا تھا۔ اس کی سمجھ میں نہ آتا تھا کہ کیا کرے۔ گھر میں پڑی چپ چاپ رویا کرتی۔ جب کئی کئی وقت خالی پیٹ گزر جاتے تو پھر بلبللا کر گھر سے نکل پڑتی۔ ادھر ادھر گھروں میں جا بیٹھتی، کبھی بے مانگے اور کبھی مانگنے کے بعد آدھی ٹکڑا روٹی سے زیادہ نہ ملتی۔ جس سے پیٹ کی آگ تو تھوڑی بہت بجھ جاتی مگر دل کی آگ زیادہ ہو جاتی، جسے آنسوؤں سے بجھانے کی کوشش کرتی، پھر کچھ دن گزرے تو صرف پیٹ ہی پیٹ کی آگ رہ گئی۔ وہ ایک ایک گھر میں گھنٹوں اسی انتظار میں بیٹھی رہتی کہ شاید کچھ مل جائے لیکن زیادہ تر ٹکا سا جواب ہی ملتا۔

اس دن شام کو بھی وہ اسی فکر میں بڑے زمیندار کی حویلی کے صدقے ہو رہی تھی۔ مگر زمیندار کی بیوی بھینسوں کے لئے سانی تیار کر رہی تھی۔ زمیندار کی بہن اپنے بچے کو دودھ پلانے میں گم تھی اور زمیندار کی بیٹی اپنے چھوٹے چھوٹے بھائی بہنوں کا پیٹ دودھ، مکھن اور روٹی سے پاٹ رہی تھی اور ساتھ ہی ساتھ ان کے کم کھانے اور زیادہ گرانے پر چڑچڑا بھی رہی تھی اور وہ، کئی وقت کی بھوکی زمین پر گرتے ہوئے دودھ اور روٹی کے بڑے بڑے ٹکڑوں کو تاک رہی تھی۔ انتظار کرتے کرتے کافی اندھیرا ہو گیا تھا اور وہ اٹھنے ہی والی تھی کہ زمیندار کی لڑکی نے اسے بٹھالیا۔ پھر بڑی سی پلیٹ میں دہی، سالن اور روٹی لئے اس کے پاس گئی۔

”لو، کھاؤ مائی، اور ضرورت ہو تو مانگ لینا۔ بھوکی نہ رہنا، تمہیں میری قسم ہے تکلف نہ کرنا۔“ اس نے پلیٹ سامنے رکھ دی۔ ”میں پانی لے آؤں۔“ اور وہ دوڑ کر پانی لے آئی۔ پھر اس کے قریب ہی پیڑھی پر بیٹھ کر سرگوشی کے انداز میں کہنے لگی۔ ”مائی جب بھوک لگے، تو یہاں آ جایا کرو۔ مجھے سب کچھ معلوم ہے کہ تمہاری بہو کیسی خراب نکل گئی۔ پر دکھ کی کوئی بات

نہیں۔ کوئی ضرورت ہو، بس میرے پاس آؤ۔“ اور وہ دم بخود کھانا کھاتی رہی، وہ اسے دعائیں دینا بھی بھول گئی تھی۔ وہ تو یہ سوچ بھی نہ سکتی تھی کہ ایسے بڑے وقت میں کوئی ایسی مہربانی سے بھی پیش آ سکتا ہے۔ جب وہ پلیٹ صاف کر چکی تو لڑکی دوڑی دوڑی گئی اور دو روٹیوں میں مکھن کی بڑی سی گولی لپیٹے واپس آ گئی۔

”اس سے صبح ناشتہ کر لینا۔“ اس نے مائی کے پلو میں روٹی باندھ دی۔  
 ”پر دیکھو مائی جو ضرورت ہو، آ کر مجھی سے کہا کرنا۔ یہ سب گھر والے تو بڑے وہ ہیں، ہاں!“ لڑکی نے بالکل چپکے سے کہا، اور پھر اپنے ارد گرد دیکھ کر کھسر پر کرنے لگی۔ ”مائی میرا ایک کام کر دو گی؟“

”ہاں بیٹی!“ ایک کام کیا اس وقت تو وہ ہزاروں کام کر سکتی تھی۔

”میرا یہ خط پہنچا دو۔ وہ ہے نا نور الدین کا لڑکا۔ وہی جو بڑے اسکول میں پڑھتا ہے۔ گورا سا، گھنگریا لے بال۔ اسی کو دے دینا اور میری مائی کہنا کہ آج رات میرے گھر کے پچھواڑے ملنے آئے۔“

”ایں؟؟؟“ اور اس کا جی چاہا کہ جو کھایا ہے قے کر کے نکال دے۔

”اور دیکھو مائی جو کل سے تم دونوں وقت کھانا کھانے نہ آئیں تو اپنی قسم میں بھی نہ کھاؤں گی، اگر تم بھوکی رہو، تو مجھے کھاؤ۔“ اس نے بڑے پیار سے کہا اور کاغذ کا پرزہ اس کی مٹھی میں ٹھونس دیا۔ مگر دیکھو مائی گھر میں اور کسی سے کھانے کو نہ مانگنا، انہیں غریبوں سے نفرت ہے۔ مجھے غریبوں سے بڑی محبت ہوتی ہے۔ وہ بیچارہ بھی غریب ہے۔“ اور پھر خود بخود شرمائی گئی۔ منہ چھپانے لگی اور وہ اسے اسی حالت میں چھوڑ کر چلی آئی اور جب خط لے کر جا رہی تھی تو مارے غصے کے لڑکی کو گالیاں دیتی جا رہی تھی۔ بار بار جی چاہ رہا تھا کہ خط پھاڑ کر پھینک دے مگر اسے اپنی بھوک یاد آ جاتی اور وہ رو پڑتی۔

دن گزر گئے۔ دن گزرنے ہی کے لئے تو آتے ہیں، لیکن کیا کچھ لے جاتے

ہیں، کیا کچھ چھوڑ جاتے ہیں، مائی کے پاس بھی کچھ چھوڑ گئے تھے۔ دلالی۔ زمیندار کی لڑکی کی دوسرے زمیندار سے شادی ہو گئی تھی۔ غریب لڑکے نے زہر کھا لیا تھا۔ مگر مائی کو اس سے کیا مطلب تھا، وہ دو ایک سال میں ایسی ماہر ہو گئی تھی اپنے

پیشے میں کہ ذرا دیر میں لڑکوں اور لڑکیوں کی قسمت کا فیصلہ کر دیا کرتی۔ لڑکیاں زیادہ تھیں، لڑکے کم تھے، لڑکوں کو بھوک نے شہروں کی طرف ہنکا دیا، کچھ کو جنگ نے کھا لیا تھا، ایک ایک لڑکے کی چار چار محبوبائیں تھیں اور ان چاروں میں سے ہر ایک یہی سمجھتی کہ اس کا محبوب صرف اس کا محبوب ہے۔ یہ سب مائی کے کرشمے تھے اور پھر رات کی تاریکیوں میں کیا کچھ نہ لٹا دیا جاتا۔ کیا کچھ نہ گنوا دیا جاتا اور جب وہ رات کی تاریکیوں کے کولہوں میں چمٹی نظر آتیں تو وہ کھٹ سے اپنی یار غار دائی کا انتظام کر دیتی۔ کسی کو کانوں کان خبر بھی نہ ہوتی، کتنی زندگیاں وجود میں آنے سے پہلے ختم کر دی جاتیں، مگر اب مائی کا پیٹ بھرنے لگا تھا۔ اس کے ہاتھ میں دو چار پیسے بھی تھے۔ اب اسے اس کے علاوہ کوئی دکھ نہ تھا کہ اس کے لال کی نشانی اس کی اپنی نہ تھی۔ وہ اسے دیکھنے تک کو ترستی رہتی۔ بس جب اس کا پوتا اپنی ماں کی انگلی پکڑے اسکول جاتا اور واپس آتا تو وہ دور سے کھڑے ہو کر اسے دیکھ لیا کرتی، لیکن اس وقت وہ اسے اپنی آغوش میں لینے کے لئے تڑپ تڑپ اٹھتی۔ اسے پیسے دینے اور اپنے ہاتھ سے مٹھائی کھلانے کے ارمان میں مر جاتی۔ مگر ہوسائے کی طرح اس کے ساتھ ساتھ رہتی تھی اور وہ نہ جانے کس امید پر دو چار پیسے جمع کرتی رہتی۔

موسیٰ خانے کے پرانے منشی کا تبادلہ ہو گیا اور اس کی جگہ بالکل چھو کر اسے منشی آگیا تھا۔ مائی اس کا حال چال معلوم کرنے فوراً اس کے گھر پہنچ گئی۔ ذرا دیر جو کریدا تو معلوم ہو گیا کہ بڑا رنگیلا ہے۔ دوسرے دن گئی تو خود ہی فرمائش کر بیٹھا۔

”کچھ دلاؤ نا مائی۔“

”جو مانگو۔“ اور وہ جیسے ہی چپ ہوئی۔ منشی نے ایک روپیہ

جیب سے نکال کر اس کی ہتھیلی پر رکھ دیا۔

”بھئی یہ قریب کی لڑکی بہت اچھا ہے مائی۔“

”کون بیٹا؟“

”وہ، اس گھر والی“ منشی نے اس کی ہاتھ کے گھر کی طرف اشارہ کر دیا۔ اور

مائی کا سارا جسم جیسے جھن سے ہو کر رہ گیا۔ کبھی وہ اسے اپنے لڑکے کے لئے بیاہ کر لائی تھی۔ ہائے اس کا لال۔ اور اس کی آنکھوں میں آنسو آتے آتے رہ گئے، اس کا جی چاہا کہ روپیہ منشی کے منہ پر کھینچ مارے اور پھر اتنی گالیاں دے کر حلیہ بگاڑ دے۔

”سنا ہے مائی کہ شوہر مر گیا ہے، ایک ننھا سا بچہ ہے۔ بڑی دکھی ہے، راتوں کو رویا کرتی ہے، اکیلی رہتی ہے۔ ایک بار تو ایسا سکھ دوں کہ بھول جائے سب کچھ۔“

”ہوں!“ مائی خاموشی سے اٹھ کھڑی ہوئی۔

”آج شام تیار رہنا۔ میں اسے خوب جانتی ہوں، تمہیں لے چلوں گی۔“

”سچ مائی؟“ منشی کا منہ ایک دم انگارہ ہو گیا۔ اس کی بوٹی بوٹی پھڑکنے لگی۔



خدیجہ مستور

آننگن

ٹھنڈا میٹھا پانی

چند روز اور

بوچھار

زمین

کھیل

تھکے ہارے



Rs 120.00